



ក្រសួងអប់រំ យុវជន និងកីឡា

សម្រាប់បងប្អូន

# វិទ្យាសាស្ត្រ

## រូបវិទ្យា



៨



ក្រុមហ៊ុនចែកចាយសៀវភៅ

## បញ្ជីខ្ចីសៀវភៅ

សាលារៀន : .....  
 កំរងសាលារៀន : .....  
 ស្រុក / ខណ្ឌ : .....  
 ខេត្ត / ក្រុង : .....  
 ថ្ងៃ ខែ ឆ្នាំ ដែលសាលារៀនទទួលបានសៀវភៅ : .....

ឈ្មោះសិស្ស ខ្ចីសៀវភៅ	ថ្ងៃ ខែ ឆ្នាំ ខ្ចីសៀវភៅ	សភាពលក្ខណៈ សៀវភៅ	ថ្ងៃ ខែ ឆ្នាំ សងសៀវភៅ	សភាពលក្ខណៈ សៀវភៅ

### ចំពោះគ្រូបង្រៀន

សូមសរសេរឈ្មោះសិស្សឱ្យបានច្បាស់នៅក្នុងខ្ទង់ “ឈ្មោះសិស្សខ្ចីសៀវភៅ” ។  
 សូមប្រើអក្សរខាងក្រោមនេះ ដើម្បីបញ្ជាក់សភាពលក្ខណៈរបស់សៀវភៅ :

- ក. (សៀវភៅថ្មី)
- ខ. (សៀវភៅប្រើហើយ ដែលនៅមានសភាពល្អ)
- គ. (សៀវភៅប្រើហើយ ដែលនៅមានសភាពមធ្យម)
- ឃ. (សៀវភៅប្រើហើយ ដែលនៅមានសភាពអន់មូចាស់)

សូមលើកទឹកចិត្តសិស្សនិងជួយសិស្សក្នុងការថែរក្សាសៀវភៅដែលបានខ្ចី ។



ក្រសួងអប់រំ យុវជន និងកីឡា

# វិទ្យាសាស្ត្រ

ថ្នាក់ទី

៨



បោះពុម្ពផ្សាយដោយ

គ្រឹះស្ថានបោះពុម្ពនិងចែកផ្សាយ

អគារ ១៤៩ មហាវិថី ព្រះនរោត្តម ភ្នំពេញ

**គណៈកម្មការទី៧**

លោក សូ គន្ធី

លោក ហែម សាលី

លោក សួន សុជាតិ

លោកស្រី យឹម យីហ៊ុប

លោកស្រី ហ៊ុយ ចន្ទ

លោក នី ពុទ្ធី

**អ្នកវាយអត្ថបទ**

លោក ហៃ វិរៈ

លោក ប៉ាន់ ជាតិ

**វិចិត្រករ**

លោក គន់ ជាតិ

**អ្នករៀបរៀង**

លោក ស៊ឹម ចាន់ធី

លោក ចាន់ ខេង

លោក វ៉ា រុទ្ធី

លោក ជួន វណ្ណា

**អ្នករចនាទំព័រ**

លោក គង់ ចិត្រា

**អ្នកឯកទេស**

លោក អ៊ុង ហេង

**គណៈកម្មការពិនិត្យ**

លោកស្រី អៀម ចាន់ឌី

លោកស្រី អន កិត្យស៊ី

លោកស្រី ភោគ សុទ្ធារិ

លោកស្រី ណារ៉េត ប៉ូលីវីន

បានទទួលការអនុញ្ញាតឱ្យបោះពុម្ពផ្សាយពី ក្រសួងអប់រំ យុវជន និងកីឡា តាមប្រកាសលេខ ២២២៧ អយក.ប្រក. ចុះថ្ងៃទី ២៥ ខែមិថុនា ឆ្នាំ ២០១០ ដើម្បីប្រើប្រាស់នៅតាមសាលារៀន ។

**ហាមថតចម្លងសៀវភៅនេះ**

រក្សាសិទ្ធិ ©

**គ្រឹះស្ថានបោះពុម្ពនិងចែកចាយ**

បោះពុម្ពលើកទី៨ ឆ្នាំ២០១៧ ចំនួន ៨៥ ០០០ច្បាប់

ISBN 9-789-995-001-230

## **អារម្ភកថា**

សៀវភៅវិទ្យាសាស្ត្រថ្នាក់ទី ៨ នេះ គណៈកម្មការនិពន្ធបានរៀបចំចងក្រងឡើងដោយផ្អែកលើ កម្មវិធីសិក្សាថ្មី (2009) របស់ក្រសួងអប់រំ យុវជន និងកីឡា ។ នៅក្នុងកម្មវិធីសិក្សាមុខវិជ្ជាវិទ្យាសាស្ត្រ មានមុខវិជ្ជារងចំនួនបួន រូបវិទ្យា គីមីវិទ្យា ជីវវិទ្យា និងផែនដីវិទ្យា ។

រាល់ខ្លឹមសារមេរៀនដែលមានក្នុងសៀវភៅនេះ អ្នកនិពន្ធបានរៀបចំពីកម្រិតងាយទៅកម្រិត លំបាក ហើយស្របតាមកម្មវិធីសិក្សាថ្មីនិងស្របតាមវិធីវិទ្យាសាស្ត្រ ។

គណៈកម្មការនិពន្ធសង្ឃឹមថា សៀវភៅវិទ្យាសាស្ត្រថ្នាក់ទី ៨នេះនឹងក្លាយជាមិត្តដ៏ល្អរបស់ ប្អូនៗសិស្សានុសិស្សជាក់ជាមិនខាន ។ ទន្ទឹមគ្នានោះដែរគណៈកម្មការនិពន្ធវិភាយនិងទទួលយកមតិ កែលំអពីសំណាក់ លោកគ្រូ អ្នកគ្រូនិងគ្រប់មជ្ឈដ្ឋាន ។

**គណៈកម្មការនិពន្ធ**

**ជំពូក 1 : ចលនាត្រង់ (រូបវិទ្យា)**

1. ល្បឿននិងវិច័យល្បឿន .....	2
2. ល្បឿនខណៈនិងសំទុះ.....	10
3. ទន្លាក់សេរី .....	18

**ជំពូក 2 : កម្លាំងនិងចលនា**

1. កម្លាំង.....	26
2. កម្លាំងកកិត.....	32
3. ច្បាប់ញូតុន.....	38

**ជំពូក 3 : កម្មន្ត ថាមពល និងអនុភាព**

1. កម្មន្ត ថាមពល .....	50
2. អនុភាព.....	56

**ជំពូក 4 : ថាមពលនិងអនុភាពអគ្គិសនី**

1. ថាមពលនិងអនុភាពអគ្គិសនី.....	64
2. បណ្តាញអគ្គិសនីក្នុងគេហដ្ឋាន .....	70

**ជំពូក 5 : ម៉ាញេទិច**


1. មេដែក .....	76
2. ដែនម៉ាញេទិច .....	82

**ជំពូក 6 : សួរ**

1. ការបង្កើតសួរ.....	88
2. ទំនួលសួរ.....	92
3. ចំណាំងផ្លាតនៃសួរនិងសួរខ្មែរ.....	96

# ជំពូកទី 1

## ចលនាក្រុង



កាលណាយើងសិក្សាពីចលនានៃអង្គធាតុមួយ យើងត្រូវសិក្សាពីបំណាស់ទីរបស់វាធៀបនឹងអង្គធាតុផ្សេងៗទៀតដែលយើងចាត់ទុកថានៅនឹងច្បុលធៀបនឹងផែនដីដូចជា អគារ ដើមឈើ បង្គោលភ្លើង បង្គោលគីឡូម៉ែត្រ ។

យើងតែងតែនិយាយថា ព្រះអាទិត្យរះនៅទិសខាងកើតហើយលិចទៅវិញនៅទិសខាងលិច ។ តើព្រះអាទិត្យធ្វើចលនាឬផែនដីធ្វើចលនា ?

ប្រសិនបើយើងឆ្លើយថា ព្រះអាទិត្យរះនិងលិចនោះ យើងចាត់ទុកថា ព្រះអាទិត្យធ្វើចលនាធៀបនឹងផែនដី ។ ប៉ុន្តែបើយើងចាត់ទុកផែនដីធ្វើចលនាវិញនោះ តើយើងធៀបវាទៅនឹងអ្វី ?

# 1


# ល្បឿននិងរ៉ឺចទ័រល្បឿន

## ចប់មេរៀននេះ សិស្សអាច

- កំណត់ន័យនៃពាក្យចលនា
- បង្ហាញពីទំនាក់ទំនង ចម្ងាយចរ បំលាស់ទី ល្បឿន រ៉ឺចទ័រល្បឿន និងរយៈពេល
- គណនាល្បឿនតាមរូបមន្ត :  $v = \frac{d}{t}$
- ញែកឱ្យឃើញភាពខុសគ្នារវាងទំហំស្កាលែរនិងទំហំរ៉ឺចទ័រ ។

### 1. ចលនាមេកានិច

យើងអាចដឹងឬមើលឃើញអង្គធាតុមួយក្នុងមួយម៉ោងមានចលនា លុះត្រាតែអង្គធាតុនោះផ្លាស់ទីធៀបនឹងអង្គធាតុណាមួយផ្សេងទៀត ។ ប្រសិនបើទីតាំងនៃអង្គធាតុនោះមិនផ្លាស់ប្តូរទេ គេនិយាយថាវានៅនឹងថ្កល់ ឬគ្មានចលនា ។



ចលនាមេកានិច

បំលាស់ប្តូរទីតាំងអង្គធាតុមួយធៀបនឹងអង្គធាតុមួយទៀត ហៅថា **ចលនាមេកានិច** ។

ចំពោះអង្គធាតុណាមួយដែលគេកំណត់ចលនានៃអង្គធាតុផ្សេងទៀតធៀបនឹងវា គេហៅអង្គធាតុនោះថា **គម្រុយ** ។

**ឧទាហរណ៍ :** យើងថារថយន្តមួយផ្លាស់ទីលើផ្លូវ កាលណាយើងសង្កេតឃើញ ទីតាំងរបស់វាផ្លាស់ប្តូរធៀបនឹងដើមឈើឬបង្គោលភ្លើងនៅតាមដងផ្លូវ ។ ប្រសិនបើ ទីតាំងរបស់វាធៀបនឹងវត្ថុទាំងនោះមិនប្រែប្រួលទេ គេថាវានៅនឹងថ្កល់ ។

គេបែងចែកចលនានៃចំណុចមួយឬអង្គធាតុមួយ ជាចលនាក្រុងឬចលនាកោងទៅតាមរាងនៃគន្លងរបស់វា ។ ចលនាទាំងនោះចែកជា ចលនាស្មើនិងចលនាប្រែប្រួល ទោះបីគន្លងរបស់វាយ៉ាងណាក៏ដោយ ។


ចលនានៃអង្គធាតុមានច្រើនបែបច្រើនយ៉ាងដូចជា **ចលនាក្រុង ចលនារង ចលនាកោង ចលនាអឌ្ឍល ចលនាវិកល...** ។ ប៉ុន្តែក្នុងមេរៀននេះ យើងលើកយកតែ**ចលនាក្រុង** មកសិក្សាប៉ុណ្ណោះ ។




## 2. ចលនាក្រុងស្មើ

### 2.1. ឧទាហរណ៍

ឧបមាថារថយន្តមួយចរនៅលើផ្លូវត្រង់បានចម្ងាយ 10m ក្នុងរយៈពេលមួយវិនាទី 20m ក្នុងរយៈពេលពីរវិនាទី 30m ក្នុងរយៈពេលបីវិនាទី... ។ ចលនាបែបនេះគេហៅថា **ចលនាក្រុងស្មើ** ។



### 2.2. ពិសោធន៍



គេដាក់ដបបំពង់បន្តគត់នៅលើកូនរទេះមួយដែលអាចបញ្ជាញតំណក់ទឹកធ្លាក់ចុះក្នុងរយៈពេលស្មើៗគ្នា ។

គេភ្ជាប់កូនរទេះដោយខ្សែមួយទៅនឹងកូនទម្ងន់ដែលឆ្លងកាត់រឹកមួយ ។ បន្ទាប់មកគេលែតម្រូវកូនទម្ងន់នេះយ៉ាងណាឱ្យទប់ទល់ជាមួយកម្លាំងកកិតរវាងកង់កូនរទេះនិងតុ ។ យើងរុញកូនរទេះយ៉ាងស្រាលដៃបំផុត ។ ក្នុងពេលនោះ កូនរទេះធ្វើចលនាហើយតំណក់ទឹកពណ៌ធ្លាក់លើបង់ក្រដាសក្នុងរយៈពេលស្មើៗគ្នា ។ ដោយវាស់ចម្ងាយតំណក់ទឹកពណ៌ធ្លាក់លើបង់ក្រដាស យើងសង្កេតឃើញថាចម្ងាយពីតំណក់ទឹកពណ៌មួយទៅតំណក់ទឹកពណ៌មួយទៀតមានចម្ងាយស្មើៗគ្នា ដូចនេះគេអាចចាត់ទុកចលនានៃកូនរទេះជាចលនាក្រុងស្មើ ។


**ចលនាក្រុងស្មើ** ជាចលនានៃអង្គធាតុមួយដែលចរលើកន្លងត្រង់បានចម្ងាយស្មើៗគ្នា ក្នុងរយៈពេលស្មើៗគ្នា ។

### 3. បំលាស់ទី ល្បឿន និងទំហំរល្បឿន

#### 3.1. ចម្ងាយចរនិងបំលាស់ទី

**ចម្ងាយចរ** ជាប្រវែងសរុបនៃចលនារបស់អង្គធាតុដោយមិនគិតពីទិសដៅនៃចលនា ។ រីឯ **បំលាស់ទី** ជាចម្ងាយចរដែលគេវាស់តាមខ្សែត្រង់និងបញ្ជាក់ពីទិសដៅច្បាស់លាស់ ។

**ឧទាហរណ៍ :** កុមារីម្នាក់ជិះកង់លើផ្លូវត្រង់តាមទិសពីកើតទៅលិចបានចម្ងាយ 7km ។ បន្ទាប់មកកុមារីនោះជិះកង់ត្រឡប់មកក្រោយវិញបានចម្ងាយ 3km ។ គណនាចម្ងាយចរនិងបំលាស់ទី ។



- ចម្ងាយចរ :  $7\text{km} + 3\text{km} = 10\text{km}$
- បំលាស់ទី :  $7\text{km}$  ពីកើតទៅលិច -  $3\text{km}$  ពីលិចទៅកើត =  $4\text{km}$  ពីកើតទៅលិច  
ដូចនេះកុមារីជិះកង់បានចម្ងាយ 10km និងផ្លាស់ទីបានចម្ងាយ 4km ពីកើតទៅលិច ។

### 4. ល្បឿននិងទំហំរល្បឿន

#### 4.1. ល្បឿន

ក្នុងជីវភាពរស់នៅយើងតែងតែប្រើពាក្យ លឿនឬយឺត ដើម្បីសំគាល់ចលនា ។ ក្នុងរូបវិទ្យាទំហំដែលសំគាល់ភាពលឿនឬយឺតនៃចលនាហៅថា **ល្បឿន** ។

**ឧទាហរណ៍ :** ក្នុងការរត់ប្រណាំងចម្ងាយ 100m កីឡាករ A ប្រើរយៈពេល 9.76s និងកីឡាករ B ប្រើរយៈពេល 10.5s ។ តើកីឡាករណាមួយរត់លឿនជាង ?

កីឡាករ A រត់លឿនជាងកីឡាករ B ព្រោះគាត់ប្រើរយៈពេលតិចជាង ។ គេថា កីឡាករ A មានល្បឿនលឿនជាងកីឡាករ B ។

ជាទូទៅ បើអង្គធាតុពីរចរបានចម្ងាយស្មើគ្នាដោយប្រើរយៈពេលខុសគ្នា អង្គធាតុដែលប្រើរយៈពេលខ្លីមានល្បឿនលឿនជាងអង្គធាតុដែលប្រើរយៈពេលវែងជាង ។ ប្រសិនបើអង្គធាតុពីរចរបានចម្ងាយខុសគ្នាដោយប្រើរយៈពេលស្មើគ្នា អង្គធាតុដែលចរបានចម្ងាយវែងជាងមានល្បឿនលឿនជាងអង្គធាតុដែលចរបានចម្ងាយខ្លី ។

### ក. រូបមន្តល្បឿន

ល្បឿនជាទំហំមួយសំគាល់ភាពលឿនឬយឺតនៃអង្គធាតុណាមួយដែលមានចលនា ហើយវាស់

ដោយផលធៀបរវាងចម្ងាយចរនិងរយៈពេល។ គេសរសេរ :

$$\text{ល្បឿន} = \frac{\text{ចម្ងាយចរ}}{\text{រយៈពេល}} \quad \text{ឬ} \quad \boxed{v = \frac{d}{t}}$$

ក្នុងប្រព័ន្ធខ្នាតអន្តរជាតិ (SI) d ចម្ងាយចរគិតជាម៉ែត្រ (m) រយៈពេលគិតជាវិនាទី (s) និង v ល្បឿនគិតជាម៉ែត្រក្នុងមួយវិនាទី (m/s) ។

ក្នុងជីវភាពរស់នៅគេច្រើនប្រើខ្នាតល្បឿនផ្សេងទៀតដូចជា គីឡូម៉ែត្រក្នុងមួយម៉ោង (km/h) និងម៉ាយក្នុងមួយម៉ោង mile/h ... ។ ឧទាហរណ៍ : នៅលើកុងទ័រល្បឿនរថយន្តគេគិតខ្នាតជា គីឡូម៉ែត្រក្នុងមួយម៉ោង (km/h) និងម៉ាយក្នុងមួយម៉ោង (mile/h = MPH) ។

សំគាល់ : មួយម៉ាយស្មើនឹង 1609.344 ម៉ែត្រ និងមួយម៉ោងស្មើនឹង3600 វិនាទី

គេសរសេរ : 1mile = 1609.344m និង 1h = 3600s ។

ឧទាហរណ៍ : រថយន្តមួយធ្វើដំណើរនៅលើផ្លូវត្រង់ស្មើបានចម្ងាយ 72km ក្នុងរយៈពេលមួយម៉ោង ។ គណនាល្បឿនរថយន្តនោះគិតជាម៉ែត្រក្នុងមួយវិនាទី និងគិតជាម៉ាយក្នុងមួយម៉ោង ។

### ដំណោះស្រាយ

- គណនាល្បឿនរថយន្តគិតជាម៉ែត្រក្នុងមួយវិនាទី  
ដោយដឹងថា 72km = 72 000m ហើយ1h = 3600s

តាមរូបមន្ត  $v = \frac{d}{t}$

ដោយ d= 72km = 72 000m និង t= 1h = 3600s

គេបាន  $v = \frac{72\ 000m}{3600s} = 20m/s$

ដូចនេះ  $v = 20m/s$  ។

- គណនាល្បឿនរថយន្តគិតជាម៉ាយក្នុងមួយម៉ោង  
ដោយ 72km = 72000m និងmile = 1609.344m

គេបាន :  $d = \frac{72000}{1609\ 344} = 44.73\text{mile}$

ដូចនេះ  $v = \frac{44.73\text{mile}}{1h} = 44.73\text{mile/h}$  ។

## ខ. ល្បឿនថេរ

ល្បឿនថេរ គឺជាល្បឿននៃអង្គធាតុមួយមានចលនា កាលណាវាចរបានចម្ងាយស្មើគ្នាក្នុងរយៈពេលស្មើគ្នា ។

គេសរសេរ :

$$\text{ល្បឿន} = \frac{\text{ចម្ងាយចរ}}{\text{រយៈពេល}} = \text{ថេរ} \quad \text{ឬ}$$

$$v = \frac{d}{t} = \text{ថេរ}$$

រូប(ក)តាងក្រាបល្បឿននៃចលនារថយន្តមួយ ។

គេតាងចម្ងាយចរនៅលើអ័ក្សឈរហៅថា អ័ក្សអរដោនេ និងរយៈពេលនៅលើអ័ក្សដេកហៅថា អ័ក្សអាបស៊ីស ។ តាមក្រាបគេបាន

ក្នុង 1s រថយន្តចរបានចម្ងាយ 20m

ក្នុង 2s រថយន្តចរបានចម្ងាយ 40m


ក្នុង 3s រថយន្តចរបានចម្ងាយ 60m

ក្នុង 4s រថយន្តចរបានចម្ងាយ 80m

ល្បឿនរបស់រថយន្តគឺ

$$v = \frac{20m}{1s} = \frac{40}{2s} = \frac{60}{3s} = \frac{80m}{4s} = 20m/s$$

ល្បឿនខាងលើនេះមិនប្រែប្រួលទេ គេហៅថា ល្បឿនថេរ មានក្រាបដូច (ខ) ។



## គ. ល្បឿនមធ្យម

អង្គធាតុមួយមានចលនាប្រែប្រួល កាលណាវាចរបានចម្ងាយមិនស្មើគ្នា ក្នុងរយៈពេលស្មើគ្នា ។  
 ឧទាហរណ៍ : ទោតក្រយានយន្ត រថយន្ត រថភ្លើង... មិនអាចរក្សាល្បឿនថេរក្នុងរយៈពេលវែងបានទេ ។ ល្បឿននៃចលនារបស់វាអាចកើនឡើងឬថយចុះ ។ ចំពោះចលនាប្រភេទនេះ បើគេធ្វើផលធៀបរវាងចម្ងាយចរសរុបនិងរយៈពេលសរុប គេបានទំហំមួយហៅថា ល្បឿនមធ្យម ។

គេសរសេរ :

$$\text{ល្បឿនមធ្យម} = \frac{\text{ចម្ងាយចរសរុប}}{\text{រយៈពេលសរុប}} \quad \text{ឬ}$$

$$V_{av} = \frac{d}{t}$$

រូបនេះតាងក្រាបចម្ងាយចរនិងរយៈពេលនៃ

ចលនាថយល្បឿន ។ តាមក្រាបគេបាន

ក្នុងរយៈពេល 1h រថយល្បឿនបានចម្ងាយ 40km

ក្នុងរយៈពេល 2h រថយល្បឿនបានចម្ងាយ 60km


បន្ទាប់មករថយល្បឿនបំប្លែងនៅចម្ងាយ 60km

ក្នុងរយៈពេល 1h

ក្នុងរយៈពេល 4h រថយល្បឿនបានចម្ងាយ 100km

ដូចនេះល្បឿនមធ្យមរបស់រថយល្បឿនគឺ

$$v_{av} = \frac{100\text{km}}{4\text{h}} = 25\text{km/h}$$



**ឧទាហរណ៍ :** អ្នកជិះកង់ម្នាក់បានចម្ងាយ 6m ក្នុងរយៈពេល 2s បន្ទាប់មកទៀតគាត់បាន

បាន 14m ក្នុងរយៈពេល 2s ដដែល ។ គណនាល្បឿនមធ្យមរបស់គាត់ ។

**ដំណោះស្រាយ**

ល្បឿនមធ្យមរបស់អ្នកជិះកង់

តាមរូបមន្ត :  $v_{av} = \frac{d}{t}$

ចម្ងាយចរសរុប :  $d = 6\text{m} + 14\text{m} = 20\text{m}$

រយៈពេលសរុប :  $t = 2\text{s} + 2\text{s} = 4\text{s}$

ល្បឿនមធ្យម :  $v_{av} = \frac{20\text{m}}{4\text{s}} = 5\text{m/s}$  ។


### 4.2. វិច័យល្បឿន

ការស្គាល់ចម្ងាយចរនិងល្បឿនគឺមិនគ្រប់គ្រាន់សម្រាប់កំណត់ចលនាឱ្យបានពេញលេញទេ ។ ដើម្បីកំណត់ចលនាឱ្យបានពេញលេញ ក្រៅពីចម្ងាយចរនិងល្បឿន គេត្រូវស្គាល់ទិសនិងទិសដៅចលនាថែមទៀត ។

ឧបមាថាយន្តហោះមួយចេញពីភ្នំពេញដោយល្បឿន 200km/h ។ ដើម្បីកំណត់ទិសនិងទិសដៅយន្តហោះក្រោយពីហោះបានពីរម៉ោងក្រោយមក គេត្រូវបញ្ជាក់ទិសនិងទិសដៅយន្តហោះនោះ ។

ដើម្បីកំណត់ចលនាឱ្យបានពេញលេញ គេតាងល្បឿនដោយអង្កត់ដែលមានទិសដៅដូចទិសចលនានិងប្រវែងអង្កត់តាងទំហំល្បឿនតាមមាត្រដ្ឋានដែលគេជ្រើសរើស ។ ចំណែកសញ្ញាប្រញូនៅខាងចុងអង្កត់ចង្អុលទិសដៅចលនា ។

ដូចនេះគេសរសេរល្បឿនមានសញ្ញាប្រញូនៅខាងលើហៅថា **វ៉ិចទ័រល្បឿន**  $\vec{v}$  ។ គេថាល្បឿន ជាទំហំវ៉ិចទ័រ ។



នៅក្នុងជីវភាពរស់នៅយើងតែងតែប្រើពាក្យល្បឿនតែមួយគត់ ។ ប៉ុន្តែនៅក្នុងរូបវិទ្យា គេបាន ញែកពាក្យនេះជាពីរដាច់ចេញពីគ្នាគឺ ល្បឿន និងវ៉ិចទ័រល្បឿន ។ ល្បឿន ជាចម្ងាយចរក្នុងមួយខ្នាត ពេល ។ ចំណែកវ៉ិចទ័រល្បឿន ជាបំលាស់ទីក្នុងមួយខ្នាតពេល ។

គេសរសេរ :

$$\text{វ៉ិចទ័រល្បឿន} = \frac{\text{បំលាស់ទី}}{\text{រយៈពេល}} \quad \text{ឬ} \quad \boxed{v = \frac{d}{t}} \quad (d \text{ ជាចម្ងាយនៃបំលាស់ទី})$$

**សំគាល់ :** ក្នុងចលនាគ្រង់ស្មើ វ៉ិចទ័រល្បឿននិងវ៉ិចទ័របំលាស់ទីមានទិសនិងទិសដៅដូចគ្នា ដូច នេះគេអាចសរសេរ :  $v = \frac{d}{t}$  ។

### 4.3. ទំហំស្តារលែនិងទំហំវ៉ិចទ័រ

នៅក្នុងរូបវិទ្យា គេចែកទំហំជាពីរគឺ **ទំហំស្តារលែនិងទំហំវ៉ិចទ័រ** ។ ទំហំស្តារលែជាទំហំដែល សំដែងដោយចំនួនពីជគណិតមិនគិតពីទិសនិងទិសដៅឡើយ ។ **ឧទាហរណ៍ :** កិឡាករម្នាក់រត់បាន ចម្ងាយ 100m ដោយប្រើរយៈពេល 10s ។ ចម្ងាយ 100m និងរយៈពេល 10s ជាទំហំស្តារលែ ។ រីឯ ទំហំវ៉ិចទ័រ ជាទំហំដែលសំដែងដោយចំនួនពីជគណិតនិងបញ្ជាក់ពីទិសនិងទិសដៅ ។ **ឧទាហរណ៍ :** មនុស្សម្នាក់ជិះកង់ពីទិសខាងលិចទៅទិសខាងកើតដោយល្បឿន  $v = 10.8\text{km/h}$  ។

#### មេរៀនសង្ខេប

- ចលនាគឺជាបំលាស់ប្តូរទីតាំងនៃអង្គធាតុមួយធៀបទៅនឹងអង្គធាតុមួយផ្សេងទៀត ។
- ចលនាស្មើ ជាចលនានៃអង្គធាតុមួយដែលចរបានចម្ងាយស្មើគ្នា ក្នុងរយៈពេលស្មើគ្នា។ ល្បឿនមធ្យមនៃអង្គធាតុមួយជាផលធៀបរវាងចម្ងាយចរសរុបនិងរយៈពេលសរុប  $v_{av} = \frac{d}{t}$  ។
- វ៉ិចទ័រល្បឿនគឺជាល្បឿនដែលបញ្ជាក់ពីទិសនិងទិសដៅច្បាស់លាស់ ។
- ទំហំស្តារលែ គឺទំហំដែលសំដែងដោយចំនួនពីជគណិតមិនគិតពីទិសនិងទិសដៅឡើយ ។
- ទំហំវ៉ិចទ័រ គឺជាទំហំដែលសំដែងដោយចំនួនពីជគណិតនិងបញ្ជាក់ពីទិសនិងទិសដៅ ។

# ? សំណួរនិងលំហាត់

1. ដូចម្តេចហៅថា ចលនា ? ចលនាត្រង់ស្មើ ?
2. យើងធ្លាប់និយាយថា ព្រះអាទិត្យរះនិងព្រះអាទិត្យលិច ។ តើក្នុងករណីនេះ អង្គធាតុណាដែល គេចាត់ទុកជាតម្រុយ ?
3. តើចម្ងាយចរនិងបំលាស់ទីខុសគ្នាដូចម្តេច ?
4. ដូចម្តេចហៅថា ល្បឿន ? ល្បឿនមធ្យម ? ល្បឿនថេរ ?
5. ដូចម្តេចហៅថា វ៉ិចទ័រល្បឿន ?
6. តើទំហំស្កាលែរនិងទំហំវ៉ិចទ័រខុសគ្នាដូចម្តេច ?
7. រថយន្តមួយចរបានចម្ងាយ 500m ក្នុងរយៈពេល 20s ។ គណនាល្បឿនមធ្យមនៃរថយន្តនោះ ។
8. គណនាល្បឿនមធ្យមនៃរថយន្តគិតជា km/h និង m/s ប្រសិនបើរថយន្តមួយនោះចរបានចម្ងាយ 360km ក្នុងរយៈពេល 6h ។
9. កីឡាករម្នាក់រត់ចម្ងាយបាន 100m ដោយប្រើរយៈពេល 9.72s ។ គណនាល្បឿនមធ្យមនៃកីឡាករ នោះ ។
10. រថយន្តមួយប្រើរយៈពេល 1h ធ្វើដំណើរពីភូមិ "ក" ទៅភូមិ "ខ" ដោយល្បឿនមធ្យម 70km/h ។ នៅភូមិ "ខ" វាឈប់អស់រយៈពេលកន្លះម៉ោង ។ បន្ទាប់មកវាធ្វើដំណើរដោយល្បឿនមធ្យម 60km/h ទៅភូមិ "គ" ដោយប្រើរយៈពេល 1h30mn ។
  - ក. គណនាចម្ងាយពីភូមិ "ក" ទៅភូមិ "ខ" និងពីភូមិ "ខ" ទៅភូមិ "គ" ។
  - ខ. គណនាល្បឿនមធ្យមនៃរថយន្តពីភូមិ "ក" ទៅភូមិ "គ" ។
11. កុមារវិម្លាក់ជិះកង់ទៅទិសខាងកើតដោយល្បឿន 10.8km/h ។ បំលែងល្បឿននេះជាខ្នាត m/s រួចតាងវ៉ិចទ័រល្បឿនតាមមាត្រដ្ឋាន 1cm ត្រូវនឹង 1m/s ។
12. រថភ្លើងបើកបរទៅទិសខាងកើតដោយល្បឿន 24km/h ។ តាងវ៉ិចទ័រល្បឿនតាមមាត្រដ្ឋាន 1cm ត្រូវនឹង 10km/h ។

# 2

## ល្បឿនខណៈនិងសំទុះ

### ចប់មេរៀននេះ សិស្សអាច

- ❑ កំណត់ន័យនៃល្បឿនដើមនិងល្បឿនខណៈ
- ❑ ប្រើរូបមន្ត  $a = \frac{v_t - v_0}{t}$  ដើម្បីគណនាសំទុះនៃចលនាស្មុះស្មើនិងចលនាយឺតស្មើ
- ❑ បកស្រាយក្រាបនៃចលនាស្មុះស្មើនិងចលនាយឺតស្មើ ។

### 1. ល្បឿនខណៈ

ចលនាភាគច្រើននៅក្នុងធម្មជាតិនិងក្នុងបច្ចេកទេសមិនមែនសុទ្ធតែជាចលនាស្មើទាំងអស់ទេ ។

**ឧទាហរណ៍ :** នៅពេលចេញដំណើរ រថយន្តចាប់ផ្តើមពីល្បឿនសូន្យ បន្ទាប់មកល្បឿនរបស់វាកើនឡើងបន្តិចម្តងៗ ។ នៅផ្លូវត្រង់ហើយស្ទាត់ល្បឿនរបស់វាអាចកើនឡើងយ៉ាងលឿន ប៉ុន្តែត្រង់ផ្លូវបត់បែន ឬមានមនុស្សច្រើន គេត្រូវបន្ថយល្បឿន ឬបញ្ឈប់នៅត្រង់ភ្លើងស្តុប ។ ល្បឿននៃរថយន្តរថភ្លើង នាវា មនុស្ស សត្វ ... ប្រែប្រួលទៅតាមពេល ។

រថយន្តមួយធ្វើចលនាដោយល្បឿន 40km/h លើកំណាត់ផ្លូវមួយ នាខណៈមួយនោះមិនមានន័យថា រថយន្តនោះចរដោយល្បឿន 40km/h គ្រប់ចំណុចទាំងអស់នៃកំណាត់ផ្លូវនោះទេ ។ នៅពេលខ្លះរថយន្តចរដោយល្បឿន 35km/h ហើយពេលខ្លះទៀតរថយន្តចរដោយល្បឿន 45km/h ។

យើងអាចដឹងពីល្បឿននៃរថយន្តនៅខណៈណាមួយបានដោយពិនិត្យមើលកុងទ័រល្បឿនរបស់វានៅខណៈនោះ ។

ល្បឿនខណៈ គឺជាល្បឿននៃអង្គធាតុនៅខណៈណាមួយ ឬនៅត្រង់ចំណុចណាមួយនៃចលនារបស់វា ។





## 2. សំនុះ

នៅក្នុងចលនាប្រែប្រួល ល្បឿននៃអង្គធាតុប្រែប្រួលទៅតាមពេល ។ **ឧទាហរណ៍** : ពេលចេញដំណើរ រថយន្ត រថភ្លើង យន្តហោះ មានល្បឿនកើនឡើងបន្តិចម្តងៗជាមួយនឹងពេល ។

តាមពិតគ្រប់អង្គធាតុដែលចេញពីភាពនឹងថ្កល់ទៅភាពមានចលនា តែងតែមានចលនាស្ទុះជានិច្ច ពីព្រោះល្បឿនរបស់វាមិនអាចចេញពីសូន្យទៅដល់ល្បឿនដែលចាំបាច់នោះភ្លាមៗតែម្តងបានទេ ។


កាលណាល្បឿននៃអង្គធាតុប្រែប្រួល គេនិយាយថា អង្គធាតុនោះមានសំនុះ ។ បើបម្រែបម្រួលល្បឿននៃអង្គធាតុក្នុងមួយខ្នាតពេលកាន់តែធំ នោះសំនុះនៃអង្គធាតុកាន់តែធំដែរ ។ ដូចនេះសំនុះ គឺជាបម្រែបម្រួលល្បឿនក្នុងមួយខ្នាតពេល ។ គេសរសេរ :

$$\text{សំនុះ} = \frac{\text{ល្បឿនខណៈ} - \text{ល្បឿនដើម}}{\text{បម្រែបម្រួលរយៈពេល}} \quad \text{ឬ} \quad \boxed{a = \frac{v_1 - v_0}{t}}$$

ក្នុងប្រព័ន្ធខ្នាតអន្តរជាតិ (SI)  $v$  ល្បឿនគិតជាម៉ែត្រក្នុងមួយវិនាទី (m/s) និង  $t$  ជារយៈពេលគិតជាវិនាទី (s)  $a$  សំនុះគិតជាម៉ែត្រក្នុងមួយវិនាទីការេ ( $m/s^2$ ) ។

**ឧទាហរណ៍** : ក្រោយពេលបើកបរអស់រយៈពេល 1mn30s ល្បឿននៃរថយន្តមួយបានកើនឡើងពី 0km/h ទៅ 60km/h ។ កំណត់សំនុះនៃរថយន្តនោះ ។

### ដំណោះស្រាយ



កំណត់សំនុះនៃរថយន្តនោះ

តាមរូបមន្ត :  $a = \frac{v_1 - v_0}{t}$

ដោយល្បឿនដើម  $v_0 = 0 \text{ km/h} = 0 \text{ m/s}$  .

ល្បឿនខណៈ  $v_1 = 60 \text{ km/h} = \frac{60 \times 1000 \text{ m}}{3600 \text{ s}} = 16.66 \text{ m/s}$

រយៈពេល  $t = 1 \text{ mn} 30 \text{ s} = 60 \text{ s} + 30 \text{ s} = 90 \text{ s}$

ដូចនេះសំនុះនៃរថយន្តនោះគឺ

$$a = \frac{16.66 \text{ m/s} - 0 \text{ m/s}}{90 \text{ s}} = 0.185 \text{ m/s}^2$$


$$\boxed{a = 0.185 \text{ m/s}^2} \quad \text{។}$$

### 3. ចលនាស្មុះស្មើនៃចលនាឃើតស្មើ

#### 3.1. ចលនាស្មុះស្មើ

##### ក. ពិសោធន៍

លោក កាលីលេ បានធ្វើឱ្យឃើញមួយធ្នាក់តាមប្លង់ទេរហើយកំណត់ចម្ងាយចរក្នុងរយៈពេល 1s, 2s, 3s, 4s, ... ។ តាមពិសោធន៍បង្ហាញថា ទីតាំងរបស់ឃើនៅរាល់វិនាទីបន្តបន្ទាប់ចរបាន 1 ខ្នាត, 4 ខ្នាត, 9 ខ្នាត, 16 ខ្នាត, ... ។ តាមរបៀបបង្ហាញថា ចម្ងាយចររបស់ឃើកើនឡើងតាមពេល ហើយ ល្បឿនក៏កើនឡើងតាមពេលដែរ ។



បើ 1 ខ្នាតចម្ងាយ = 1dm = 0.1m យើងបានល្បឿនមធ្យមរបស់ឃើគឺ

$$v_{av} = \frac{d}{t} = \frac{0.1m}{1s} = 0.1m/s \text{ ឬ } v_{av} = 0.1m/s$$

ចលនារបស់ឃើធ្នាក់ពីលើប្លង់ទេរជាចលនាស្មុះស្មើដោយគ្មានល្បឿនដើម ដូចនេះយើងបានល្បឿនមធ្យមរបស់ឃើ  $v_{av} = \frac{v_0 + v_t}{2}$  ( $v_0 = 0$ )

ដូចនេះល្បឿនខណៈរបស់ឃើ  $v_t = 2v_{av} = 2 \times 0.1m/s = 0.2m/s$  ។

គេអាចគណនាល្បឿនខណៈនៅខណៈ 1s, 2s, 3s, 4s, ... ដូចខាងក្រោម

នៅខណៈ t = 1s ឃើមានល្បឿន  $v_1 = 2 \times 0.1m/s = 0.2m/s$

នៅខណៈ t = 2s ឃើមានល្បឿន  $v_2 = 2 \times 0.2m/s = 0.4m/s$

នៅខណៈ t = 3s ឃើមានល្បឿន  $v_3 = 2 \times 0.3m/s = 0.6m/s$

នៅខណៈ t = 4s ឃើមានល្បឿន  $v_4 = 2 \times 0.4m/s = 0.8m/s$

។

ក្នុងពិសោធន៍នេះ យើងឃើញថាល្បឿននៃចលនារបស់ឃើលើប្លង់ទេរកើនឡើងដោយតម្លៃស្មើៗគ្នា  $0.2m/s$  នៅរៀងរាល់វិនាទី ។ មានន័យថា ចលនារបស់ឃើលើប្លង់ទេរមានសំទុះថេរស្មើនឹង  $0.2m/s^2$  ។

ចលនាស្មុះស្មើ គឺជាចលនាដែលល្បឿនក្នុងរយៈពេលស្មើគ្នា កើនឡើងដោយតម្លៃស្មើគ្នា ។  
 ក្នុងចលនាស្មុះស្មើ សំទុះមានតម្លៃថេរនិងវិជ្ជមាន  $a > 0$  នៅគ្រប់ចំណុច ទាំងអស់នៃការចរ ។ ចលនា  
 នៃឃ្លីលើបង្គន់ទេរ ជាឧទាហរណ៍នៃចលនាស្មុះស្មើ ។

ចលនាស្មុះស្មើ ជាចលនាស្មុះមួយបែបដែលដោយសិក្សាជាងគេ ។ យើងនឹងបង្ហាញពីទំនាក់ទំនង  
 រវាងល្បឿន ចម្ងាយចរ និងរយៈពេលដោយរូបមន្តខាងក្រោម ។

ដោយសំទុះនៃចលនារបស់ឃ្លីស្មើនឹង  $a$  ។ ដូចនេះរៀងរាល់ វិនាទីក្រោយមក ល្បឿនវាកើន  
 ឡើងបាន  $at$  ។ ដោយហេតុថា ពេលចាប់ផ្តើមឃ្លីមានល្បឿនដើម  $v_0 = 0\text{m/s}$  ហើយ  $t$  វិនាទី  
 ក្រោយមកល្បឿនវាកើនឡើងបាន  $at$  ។ ដូចនេះនៅខណៈ  $t$  ល្បឿនវាត្រូវជា  $v_0 + at$  ។

បើ  $v_t$  ជាល្បឿននៅខណៈ  $t$

គេបាន :

$$v_t = v_0 + at \quad (1)$$

$$v_t = at \quad (v_0 = 0) \quad (2)$$

បើ  $d$  ជាចម្ងាយចរនៅខណៈ  $t$

គេបាន :

$$d = v_{av}t \quad \text{ដោយ } v_{av} = \frac{v_0 + v_t}{2} \quad \text{តែ } (v_0 = 0)$$

$$d = \frac{v_t}{2} \times t \quad \text{ម្យ៉ាងទៀត } v_t = at$$


$$d = \frac{1}{2} \times at \times t = \frac{1}{2}at^2$$

$$d = \frac{1}{2}at^2 \quad (3)$$

**សំគាល់:** ក្នុងចលនាស្មុះស្មើសំទុះ  $a > 0$  និងល្បឿនខណៈធំជាងល្បឿនដើម  $v_t > v_0$  ។

**ឧទាហរណ៍ :** រថយន្តមួយធ្វើចលនាលើផ្លូវត្រង់ដោយល្បឿនដើម  $v_0 = 0\text{m/s}$  និងមានសំទុះ  
 ថេរស្មើ  $a = 2\text{m/s}^2$  ។ គណនាល្បឿនខណៈនិងចម្ងាយចររបស់វា នៅខណៈ  $t = 1\text{s}$   $t = 2\text{s}$   
 និង  $t = 3\text{s}$  ។

**ដំណោះស្រាយ**



គណនាល្បឿនខណៈនិងចម្ងាយចររបស់វា នៅខណៈ  $t = 1s$   $t = 2s$  និង  $t = 3s$

ល្បឿនខណៈរបស់វា  $v_1 = at$

នៅខណៈ  $t = 1s$

$$v_1 = 2m/s^2 \times 1s = 2m/s$$

នៅខណៈ  $t = 2s$

$$v_2 = 2m/s^2 \times 2s = 4m/s$$

នៅខណៈ  $t = 3s$

$$v_3 = 2m/s^2 \times 3s = 6m/s \text{ ។}$$

ចម្ងាយចររបស់វា  $d = \frac{1}{2}at^2$

ចម្ងាយចររបស់វា នៅខណៈ  $t = 1s$

$$d_1 = 0.5 \times 2m/s^2 \times (1s)^2 = 1m$$

ចម្ងាយចររបស់វា នៅខណៈ  $t = 2s$

$$d_2 = 0.5 \times 2m/s^2 \times (2s)^2 = 4m$$

ចម្ងាយចររបស់វា នៅខណៈ  $t = 3s$

$$d_3 = 0.5 \times 2m/s^2 \times (3s)^2 = 9m \text{ ។}$$


## ខ. ក្រាបល្បឿននៃចលនាស្មើស្មើ

រូបនេះតាងក្រាបល្បឿននៃចលនាស្មើស្មើធ្លាក់ចុះពីលើបង្គោលដោយល្បឿនដើម  $v_0 = 0m/s$

និងមានសំទុះ  $a = 0.20m/s^2$  ។

តាមបម្រាប់ខាងលើ យើងបានតារាង


រយៈពេល $t(s)$	ល្បឿន $v(m/s)$
0	0
1	0.2
2	0.4
3	0.6
4	0.8



ក្រាបល្បឿននៃចលនាស្មើស្មើដែលមានល្បឿនដើមស្មើសូន្យ

### ១.២. ចលនាយឺតស្មើ

#### ក. ពិសោធន៍



លោក កាលីលេ បានពាក្យឃើញមួយឡើងតាមបង្អួចទេ ហើយកំណត់ចម្ងាយចរក្នុងរយៈពេល 1s, 2s, 3s, 4s ... ។ តាមពិសោធន៍បង្ហាញថា ទីតាំងរបស់ឃ្លីនៅរាល់វិនាទីបន្តបន្ទាប់ចរបាន 9 ខ្នាត, 4 ខ្នាត, 1 ខ្នាត, ... ។ តាមរង្វាស់បង្ហាញថា ចម្ងាយចររបស់ឃ្លីថយចុះតាមពេល ហើយល្បឿនក៏ថយចុះតាមពេលដែរ ។

**ចលនាយឺតស្មើ** គឺជាចលនាដែលល្បឿនក្នុងរយៈពេលស្មើគ្នា ថយចុះដោយតម្លៃស្មើគ្នា ។ ក្នុងចលនាយឺតស្មើ សំខុះមានតម្លៃថេរនិងអវិជ្ជមាន  $a < 0$  នៅគ្រប់ (ផ្ទុយនឹងទិសដៅបំណាស់ទី) ចំណុចទាំងអស់នៃការចរ ។ ចលនានៃឃ្លីឡើងលើបង្អួចទេ ជាឧទាហរណ៍នៃចលនាយឺតស្មើ ។

**សំគាល់:** ក្នុងចលនាយឺតស្មើសំខុះ  $a < 0$  និងល្បឿនខណៈតូចជាងល្បឿនដើម  $v_1 < v_0$  ។

**ឧទាហរណ៍ :** នៅពេលចាប់ប្រាំង ល្បឿននៃថតភ្លើងមួយមានចលនាយឺតស្មើថយចុះស្មើពី  $v_0 = 15\text{m/s}$  មក  $v_1 = 10\text{m/s}$  ក្នុងរយៈពេល  $t = 10\text{s}$  ។ កំណត់សំខុះនៃថតភ្លើង ។

#### ដំណោះស្រាយ

កំណត់សំខុះនៃថតភ្លើង

$$\text{តាមរូបមន្ត} : a = \frac{v_1 - v_0}{t}$$

ដោយល្បឿនដើម  $v_0 = 15\text{m/s}$

ល្បឿនខណៈ  $v_1 = 10\text{m/s}$

រយៈពេល  $t = 10\text{s}$

ដូចនេះសំខុះនៃថតភ្លើងគឺ

$$a = \frac{10\text{m/s} - 15\text{m/s}}{10\text{s}} = -0.50\text{m/s}^2$$

$a = -0.50\text{m/s}^2$  ចលនាយឺតស្មើ ជាចលនាមានសំខុះថេរហើយមានតម្លៃអវិជ្ជមាន ។


## ខ. ក្រាបល្បឿននៃចលនាយឺតស្មើ

រូបនេះតាងក្រាបល្បឿននៃរថភ្លើងមួយដែលមានចលនាយឺតស្មើមានល្បឿនដើម

$$v_0 = 15\text{m/s} \text{ និងសំទុះ } a = -0.50\text{m/s}^2 \text{ ។}$$

តាមបម្រាប់ខាងលើ យើងបានតារាង

រយៈពេល t(s)	ល្បឿន v(m/s)
0	15
10	10
20	5
30	0




ក្រាបល្បឿននៃចលនាយឺតស្មើដែលមានល្បឿនដើមខុសពីសូន្យ

### មេរៀនសង្ខេប

- ល្បឿនខណៈជាល្បឿននៃអង្គធាតុនៅខណៈណាមួយឬនៅត្រង់ចំណុចណាមួយនៃចលនារបស់វា ។
- សំទុះ គឺជាបម្រែបម្រួលល្បឿនក្នុងមួយខ្នាតពេល ។ គេសរសេរ : 
$$a = \frac{v_t - v_0}{t} \text{ ។}$$
- ចលនាស្ទុះស្មើ គឺជាចលនាដែលល្បឿនក្នុងរយៈពេលស្មើគ្នា កើនឡើងដោយតម្លៃស្មើគ្នា ទោះខណៈណាក៏ដោយ ។
- ចលនាយឺតស្មើ គឺជាចលនាដែលល្បឿនក្នុងរយៈពេលស្មើគ្នា ថយចុះដោយតម្លៃស្មើគ្នា ទោះខណៈណាក៏ដោយ ។
- សមីការនៃចលនាស្ទុះស្មើនិងយឺតស្មើ
  - ល្បឿនខណៈនៃចលនាស្ទុះស្មើដែលមានល្បឿនដើមខុសពីសូន្យ :  $v_t = v_0 + at$
  - ល្បឿនខណៈនៃចលនាស្ទុះស្មើដែលមានល្បឿនដើមស្មើសូន្យ ( $v_0 = 0$ ) :  $v_t = at$
  - ចម្ងាយចរនៃចលនាស្ទុះស្មើដែលមានល្បឿនដើមខុសពីសូន្យ :  $d = v_0t + \frac{1}{2}at^2$
  - ចម្ងាយចរនៃចលនាស្ទុះស្មើដែលមានល្បឿនដើមស្មើសូន្យ :  $d = \frac{1}{2}at^2 \text{ ។}$

## សំណួរនិងលំហាត់

- តើអង្គធាតុមួយមានចលនាដូចម្តេច ? បើ :  
 ក. សំខុះវាថេរ                      ខ. សំខុះវាសូន្យ                      គ. សំខុះវាកូចជាងសូន្យ ។
- រទេះភ្លើងមួយនៅពេលចេញពីស្ថានីយមានចលនាស្មុះស្មើហើយចរបានចម្ងាយ 12cm ក្នុង 2វិនាទី ដំបូង ។ តើក្នុង 1វិនាទីដំបូងនេះ វាចរបានចម្ងាយប៉ុន្មាន ?
- អ្នកជិះកង់ម្នាក់ជិះចុះពីបង្គំទេរមួយ ។ ក្រោយរយៈពេលបីវិនាទី ល្បឿនរបស់វាកើនឡើងដល់ 10.8km/h ។ កំណត់សំខុះនៃចលនារបស់អ្នកជិះកង់ដោយចាត់ទុកថា ចលនារបស់អ្នកជិះកង់ ជាចលនាស្មុះស្មើ ។
- រទេះភ្លើងមួយនៅពេលចេញពីស្ថានីយមានចលនាស្មុះស្មើដោយសំខុះ  $0.05\text{m/s}^2$  ។ តើវាប្រើ អស់រយៈពេលប៉ុន្មាន ទើបល្បឿនរបស់វាកើនដល់ 36km/h ?
- រថយន្តមួយចុះចំណោតដោយចលនាស្មុះស្មើ ។ ល្បឿនរបស់វាកើនឡើងពី 0.8cm/s ដល់ 14.4km/h ក្នុងរយៈពេល 4s ។ កំណត់សំខុះរបស់វា ។
- ក្នុងមួយចន្លោះពេលដំបូង ឃ្លីមួយមានចលនាស្មុះស្មើលើបង្គំទេរហើយចរបានចម្ងាយ 8cm ។ កំណត់ចម្ងាយចររបស់ឃ្លីក្នុងបីចន្លោះពេលដំបូង ។
- អង្គធាតុមួយមានចលនាស្មុះស្មើ ។ ក្នុងដប់ចន្លោះពេលស្មើគ្នា ចាប់ពីចំណុចចេញ វាចរបាន ចម្ងាយ 72cm ។ កំណត់ចម្ងាយចរក្នុងបីចន្លោះពេលដំបូង ។
- រទេះភ្លើងមួយបើកបរដោយល្បឿន 8m/s លើផ្លូវដែកមួយ ហើយទៅដល់ចំណោតមួយ ។ វាចុះ ចំណោតដោយសំខុះ  $0.2\text{m/s}^2$  ។ កំណត់ចម្ងាយចរលើចំណោតនោះ បើគេដឹងថា វារត់លើចំ ណោតនោះក្នុងរយៈពេល 30s ។
- ក្រាបខាងក្រោមបង្ហាញពីបម្រែបម្រួលល្បឿនរយៈពេល នៃថយន្តមួយដែលធ្វើចលនាត្រង់ស្មើ ។  
 ក. ពី O ទៅ A តើថយន្តមានចលនាដូចម្តេច ?  
 ខ. ពី B ទៅ C តើថយន្តមានចលនាដូចម្តេច ?  
 គ. ពី C ទៅ D តើថយន្តមានចលនាដូចម្តេច ?  
 ឃ. គណនាចម្ងាយចរក្នុងរយៈពេល 100s ។  
 ង. គណនាល្បឿនមធ្យមនៃថយន្ត ។



# 3

# ទន្លាក់សេរី

## ចប់មេរៀននេះ សិស្សអាច

- កំណត់ន័យនៃចលនាទន្លាក់សេរី
- ប្រើរូបមន្ត  $h = \frac{1}{2}gt^2$  សម្រាប់គណនា កម្ពស់និងរយៈពេលធ្លាក់នៃទន្លាក់សេរី ។


ទន្លាក់សេរី ជាចលនាដ៏សំខាន់មួយនៃអង្គធាតុ ។ យើងសិក្សាចលនានេះដោយពិសោធន៍ដូចខាងក្រោម ។

### 1. ទន្លាក់ក្នុងខ្យល់

#### 1.1. ពិសោធន៍

យើងចងកូនប្រយោលធ្ងន់មួយដោយខ្សែហើយ ភ្ជាប់ទៅនឹងចំណុចនិងមួយ ។ នៅពេលមានលំនឹង ខ្សែបិតក្នុងទិសមួយច្បាស់លាស់ ។ ទិសនៃខ្សែនេះហៅថា ខ្សែឈរឬទិសនៃកូនប្រយោល ។ យើងដាក់ដីសមួយដុំនៅខាងក្រោមចំនែកនៃកូនប្រយោល ។ បន្ទាប់មកយើងដុតបណ្តាច់ខ្សែកូនប្រយោលក៏ធ្លាក់មកចំដីនោះ ការណ៍នេះបញ្ជាក់ថា អង្គធាតុធ្លាក់តាមខ្សែត្រង់ឬខ្សែឈរ ។

យើងទម្លាក់ប្រាក់កាក់មួយ និងក្រដាសរឹងមួយប៉ុន្មាន គ្នាពីកម្ពស់ដូចគ្នានិងនៅពេលជាមួយគ្នា ។ យើងសង្កេតឃើញថាប្រាក់កាក់ដែលធ្ងន់ជាងធ្លាក់លឿនជាង ។ តើភាពលឿននៃអង្គធាតុអាស្រ័យនិងម៉ាស់របស់វាដែរឬទេ?





ដើម្បីឆ្លើយនិងសំណួរខាងលើនេះ យើងធ្វើពិសោធន៍ម្តងទៀតដោយហែកក្រដាសមួយសន្លឹក ជាពីរចំណែកស្មើគ្នាហើយឆ្លុយមួយចំណែកជាដុំ។ បន្ទាប់មកយើងទម្លាក់វាទាំងពីរពីកម្ពស់ដូចគ្នានិង នៅពេលជាមួយគ្នា។ យើងសង្កេតឃើញថា ក្រដាសរាងដុំមូលធ្លាក់លឿនជាង ការណ៍នេះបញ្ជាក់ថា ភាពលឿននៃទម្លាក់អង្គធាតុមិនអាស្រ័យនឹងម៉ាស់របស់វាទេ។ តើល្បឿននៃទម្លាក់អង្គធាតុអាស្រ័យ នឹងអ្វី ?

យើងធ្វើពិសោធន៍ដូចមុនដែរ។ ប៉ុន្តែម្តងនេះ យើងដាក់ប្រាក់កាក់នៅលើក្រដាសរឹង ហើយ ទម្លាក់វាទាំងពីរ។ យើងឃើញថា វាទាំងពីរធ្លាក់មកជាមួយគ្នាដោយភាពលឿនដូចគ្នា។ នៅពេលធ្លាក់ ប្រាក់កាក់រងនូវកម្លាំងទប់ខ្យល់ហើយឈ្នះកម្លាំងនោះ។

1.2. សន្និដ្ឋាន


តាមលក្ខខណ្ឌពិសោធន៍ខាងលើ យើងអាចសន្និដ្ឋានបានថា ល្បឿនទម្លាក់នៃអង្គធាតុអាស្រ័យ នឹងកម្លាំងទប់នៃខ្យល់ មិនអាស្រ័យនឹងម៉ាស់និងរាងនៃអង្គធាតុទេ។

2. ទម្លាក់សេរី

យើងសិក្សាទម្លាក់នៃអង្គធាតុក្នុងករណីដែលគ្មានកម្លាំងទប់នៃខ្យល់ គឺទម្លាក់ក្នុងសុញ្ញកាស។


2.1. ពិសោធន៍

យើងយកបំពង់កែវមួយប្រវែងប្រហែលមួយម៉ែត្រ ហើយនៅចុងម្ខាងនៃបំពង់មានរ៉ូប៊ីនេមួយសម្រាប់បូម ខ្យល់ចេញ។ យើងដាក់អង្គធាតុដែលមានម៉ាស់និងរាង ខុសៗគ្នា គឺប្រាក់កាក់មួយនិងស្លាបមាន់មួយ។ យើង ត្រឡប់បំពង់យ៉ាងរហ័ស។ យើងសង្កេតឃើញថា កាល ណា មានខ្យល់ក្នុងបំពង់ អង្គធាតុទាំងនោះធ្លាក់ដោយ ល្បឿនខុសគ្នា។ ប៉ុន្តែពេលយើងបូមខ្យល់អស់ពីបំពង់ (សុញ្ញកាស) យើងសង្កេតឃើញថាអង្គធាតុទាំងអស់ ដែលនៅក្នុងបំពង់ធ្លាក់មកនៅពេលជាមួយគ្នានិងកម្ពស់ ដូចគ្នា និងមកដល់បាតបំពង់ព្រមគ្នា។



## 2.2. ទិយមន័យ

នៅសតវត្សទី 16 អ្នកប្រាជ្ញជនជាតិ អ៊ីតាលី ឈ្មោះកាលីលេ បានសិក្សាជាលើកដំបូងនូវចលនាទន្លាក់សេរី ។ គាត់បានធ្វើពិសោធន៍ដោយទម្លាក់អង្គធាតុធ្ងន់ពីវិណ្ឌូមណូលពីសហើយបង្ហាញថា គ្រប់អង្គធាតុទោះជាមានម៉ាសនិងរាងយ៉ាងណាក៏ដោយ ធ្លាក់មកដល់ដីសឹងតែនៅពេលជាមួយគ្នា ។ ការណ៍នេះមកពីកម្លាំងទប់នៃខ្យល់អាចចោលបានធៀបនឹងទម្ងន់នៃអង្គធាតុ ។



វិណ្ឌូមណូលពីស ចលនាទន្លាក់សេរី

កាលណាគេទម្លាក់អង្គធាតុមួយឱ្យធ្លាក់ពីកម្ពស់មួយ ដោយគ្មានកម្លាំងទប់នៃខ្យល់ ឬកម្លាំងទប់នៃខ្យល់អាចចោលបាន គេថាអង្គធាតុនោះធ្លាក់ដោយសេរី ។

អង្គធាតុដែលធ្លាក់ដោយសេរីមានល្បឿនកើនឡើងដោយតម្លៃស្មើៗគ្នា ពោលគឺវាមានសំទុះថេរ ។ សំទុះនេះកើតឡើងដោយសារទំនាញផែនដីទៅលើអង្គធាតុ ។

ចលនានៃអង្គធាតុមួយដែលធ្លាក់ក្រោមអំពើតែមួយគត់នៃទម្ងន់របស់វាហៅថា ទន្លាក់សេរី ។

## 3. ច្បាប់ទន្លាក់សេរី

“នៅកន្លែងតែមួយដូចគ្នា អង្គធាតុទាំងអស់ធ្លាក់ដោយសំទុះដូចគ្នា” ។ សំទុះនេះហៅថា សំទុះទន្លាក់សេរី ហើយតាងដោយនិមិត្តសញ្ញា  $g$  ។

ចលនាទន្លាក់សេរីជាចលនាស្មុះស្មើគ្នានល្បឿនដើម ។ ដើម្បីគណនាសំទុះទំនាញដី គេប្រើរូបមន្តដូចខាងក្រោម ។

បើ  $g$  ជាសំទុះទន្លាក់សេរី ឬសំទុះទំនាញដី និង  $h$  ជាកម្ពស់ធ្លាក់ក្នុងរយៈពេល  $t$

អនុវត្តតាមរូបមន្ត :  $d = v_0t + \frac{1}{2}at^2$  ដោយ  $v_0 = 0$ ,  $d = h$ ,  $a = g$

គេបាន : 
$$h = \frac{1}{2}gt^2 \quad \text{នាំឱ្យ} \quad g = \frac{2h}{t^2}$$

គេអាចកំណត់តម្លៃ  $g$  ដោយទម្លាក់ឃ្លីលោហៈពីកម្ពស់ណាមួយហើយវាស់រយៈពេលនៃទន្លាក់នោះ ។ ក្នុងពិសោធន៍នេះ កម្លាំងទប់នៃខ្យល់អាចចោលបានធៀបនឹងទម្ងន់ឃ្លី ។

ឧទាហរណ៍ : គេទម្លាក់ឃ្លីលោហៈមួយពីកម្ពស់  $9.6m$  ហើយវាស់រយៈពេលទន្លាក់ដោយក្រុណូម៉ែត្រឃើញ  $1.4s$  ។ ដោយប្រើរូបមន្ត  $g = \frac{2h}{t^2}$  គេបានតម្លៃ  $g = 9.8m/s^2$  ។ គេអាចកំណត់តម្លៃ  $g$  បានជាក់លាក់ជាងនេះដែលយើងអាចឃើញនៅក្នុងពិសោធន៍អំពីទន្លាក់សេរី ថ្នាក់ទី 10 ថ្មី ។

តម្លៃរបស់សំទុះនៃទន្លាក់សេរីមិនមានដូចគ្នានៅគ្រប់ចំណុចទាំងអស់នៅលើផែនដីទេ ។ វាប្រែប្រួលទៅតាមរយៈទទឹងភូមិសាស្ត្រ ។ ខាងក្រោមជាតម្លៃសំទុះទន្លាក់សេរីនៅតាមកន្លែងខ្លះៗមួយចំនួន ។

ទីកន្លែង	សំទុះនៃទន្លាក់សេរី
នៅភ្នំពេញ	$g \approx 9.7900\text{m/s}^2$
នៅហាណូយ	$g \approx 9.7826\text{m/s}^2$
នៅហូជីមិញ	$g \approx 9.7967\text{m/s}^2$
នៅប៉ូល	$g \approx 9.8324\text{m/s}^2$
នៅអេក្វាទ័រ	$g \approx 9.7805\text{m/s}^2$

**សំគាល់ :** សំទុះនៃទន្លាក់សេរីដែលត្រូវនឹងរយៈទទឹង  $45^\circ$  និងរយៈកម្ពស់  $0^\circ$  ធៀបនឹងផ្ទៃទឹកសមុទ្រហៅថា សំទុះធម្មតា  $g_0 = 9.8066\text{m/s}^2$  ។ ក្នុងការគណនាដែលមិនសូវត្រូវការភាពជាក់លាក់ខ្លាំង គេអាចយកតម្លៃ  $g_0 = 9.80\text{m/s}^2$  ឬ  $g_0 = 10\text{m/s}^2$  ។

**ឧទាហរណ៍ :** គេទម្លាក់បាល់មួយពីកម្ពស់  $h$  ដោយគ្មានល្បឿនដើម ។ គណនាទីតាំងនិងល្បឿនខណៈរបស់បាល់បន្ទាប់ពីវាធ្លាក់បាន  $1\text{s}$   $2\text{s}$   $3\text{s}$  និង  $4\text{s}$  ក្រោយមក ។

គណនាទីតាំងនិងល្បឿនខណៈរបស់បាល់  
តាមរូបមន្ត  $h = \frac{1}{2}gt^2$  និង  $v = gt$  ដោយ  $v_0 = 0$   $g_0 = 9.80\text{m/s}^2$

ទីតាំងរបស់បាល់នៅខណៈ:  $t = 1\text{s}$   $t = 2\text{s}$   $t = 3\text{s}$  និង  $t = 4\text{s}$

$$h_1 = \frac{1}{2} \times 9.80\text{m/s}^2 \times (1\text{s})^2 = 4.90\text{m}$$

$$h_2 = \frac{1}{2} \times 9.80\text{m/s}^2 \times (2\text{s})^2 = 19.6\text{m}$$

$$h_3 = \frac{1}{2} \times 9.80\text{m/s}^2 \times (3\text{s})^2 = 44.1\text{m}$$

$$h_4 = \frac{1}{2} \times 9.80\text{m/s}^2 \times (4\text{s})^2 = 78.4\text{m} \text{ ។}$$

ល្បឿនខណៈរបស់បាល់នៅខណៈ:  $t = 1\text{s}$   $t = 2\text{s}$   $t = 3\text{s}$  និង  $t = 4\text{s}$  គឺ

$$v_1 = 9.80\text{m/s}^2 \times 1\text{s} = 9.80\text{m/s}$$

$$v_2 = 9.80\text{m/s}^2 \times 2\text{s} = 19.6\text{m/s}$$

$$v_3 = 9.80\text{m/s}^2 \times 3\text{s} = 29.4\text{m/s}$$

$$v_4 = 9.80\text{m/s}^2 \times 4\text{s} = 39.2\text{m/s} \text{ ។}$$

**មេរៀនសង្ខេប**

- ល្បឿនទន្លាក់នៃអង្គធាតុអាស្រ័យនឹងកម្លាំងទប់នៃខ្យល់ គឺមិនអាស្រ័យនឹងម៉ាស់និងរាងនៃអង្គធាតុទេ ។
- ចលនានៃអង្គធាតុមួយធ្លាក់ក្រោមអំពើតែមួយគត់នៃទម្ងន់របស់វា ហៅថា ទន្លាក់សេរី ។
- តម្លៃសំខុះនៃទន្លាក់សេរីមិនមានដូចគ្នានៅគ្រប់ចំណុចទាំងអស់នៅលើផែនដីទេ ។ វាប្រែប្រួលទៅតាមរយៈទទឹងភូមិសាស្ត្រ ។
- សមីការនៃចលនាទន្លាក់សេរី
  - ល្បឿនខណៈនៃចលនាទន្លាក់សេរី  $v = gt$
  - កម្ពស់ធ្លាក់នៃចលនាទន្លាក់សេរី  $h = \frac{1}{2}gt^2$  ( $g = 9.80m/s^2$ ) ។

**? សំណួរនិងលំហាត់**

1. ដូចម្តេចហៅថា ទន្លាក់សេរី ? តើល្បឿននៃចលនាទន្លាក់សេរីកើនឡើងដូចម្តេច ?
2. តើចលនាទន្លាក់សេរីជាចលនាអ្វី ?
3. គណនាកម្ពស់អគារមួយ ដោយដឹងថាថ្មមួយដុំធ្លាក់ដោយសេរីពីអគារនោះមកដល់ដីអស់រយៈពេល 3s ក្រោយមក ។ គេឱ្យ ( $g = 9.80m/s^2$ ) ។
4. ខ្មៅដៃមួយធ្លាក់ដោយសេរីពីលើតុកម្ពស់ 50cm ។ កំណត់រយៈពេលទន្លាក់ ។ ( $g = 9.80m/s^2$ )
5. អង្គធាតុមួយធ្លាក់ដោយសេរីមកដល់ដីក្នុងរយៈពេល 5s ។ គណនាកម្ពស់នៃទន្លាក់និងល្បឿនអង្គធាតុនៅពេលធ្លាក់ដល់ដី ។ គេឱ្យ ( $g = 9.80m/s^2$ ) ។
6. គណនាចម្ងាយចរនៃអង្គធាតុមួយធ្លាក់ដោយសេរីធ្វើបានក្នុងវិភាគទី១ដប់ ។ តើក្នុងរយៈពេលនោះល្បឿននៃអង្គធាតុកើនឡើងប៉ុន្មាន ?
7. អង្គធាតុមួយធ្លាក់ដោយសេរី ។ គ្រង់ចំណុច A វាមានល្បឿន 19.6m/s ហើយនៅគ្រង់ B វាមានល្បឿន 39.2m/s ។ គណនារយៈពេលនៃទន្លាក់ពីពេលចាប់ផ្តើមចលនាដល់ចំណុច A និងរយៈពេលទន្លាក់ពី A ដល់ B ។ គណនាប្រវែង AB ( $g = 9.80m/s^2$ ) ។
8. ថ្មមួយដុំធ្លាក់ចូលអណ្តូង ។ 6s បន្ទាប់ពីវាចាប់ផ្តើមធ្លាក់ពីមាត់អណ្តូង គេឮវាប៉ះទង្គិចនិងផ្ទៃទឹក ។ គណនាចម្ងាយពីមាត់អណ្តូងទៅដល់ផ្ទៃទឹក ។ គេដឹងថា ល្បឿនដាលនៃសូនគឺ 330m/s ហើយសំខុះទន្លាក់សេរីគឺ ( $g = 10m/s^2$ ) ។

# ? សំណួរនិងលំហាត់ជំពូក១

## I. ចូរគូសសញ្ញា ✓ ក្នុងប្រអប់ចម្លើយត្រឹមត្រូវ

- 1 បំលាស់ប្តូរទីតាំងនៃអង្គធាតុមួយធៀបទៅនឹងអង្គធាតុមួយផ្សេងទៀតហៅថា
    - ក. ចលនា                       ខ. សំទុះ                       គ. ល្បឿន                       ឃ. ទិសដៅ ។
  - 2 អង្គធាតុមួយចរបានចម្ងាយស្មើគ្នាក្នុងរយៈពេលដូចគ្នា អង្គធាតុនោះមានចលនា
    - ក. យឺតស្មើ                       ខ. ស្ទុះស្មើ                       គ. ប្រែប្រួលស្មើ                       ឃ. ស្មើ ។
  - 3 ក្នុងការរត់ប្រណាំងចម្ងាយ 100m ។ តើកីឡាករណាមួយរត់លឿនជាងគេ ?
    - ក. កីឡាករ A ប្រើរយៈពេល 13s                       ខ. កីឡាករ B ប្រើរយៈពេល 12s
    - គ. កីឡាករ C ប្រើរយៈពេល 10s                       ឃ. កីឡាករ D ប្រើរយៈពេល 9.72s ។
  - 4 ក្នុងប្រព័ន្ធខ្នាតអន្តរជាតិ (SI) ខ្នាតល្បឿនគិតជា
    - ក. m                       ខ. m/s                       គ. cm/s                       ឃ. m/s<sup>2</sup> ។
  - 5 បម្រែបម្រួលល្បឿនក្នុងមួយខ្នាតពេលហៅថា
    - ក. ចម្ងាយចរ                       ខ. សំទុះ                       គ. ល្បឿន                       ឃ. វ៉ិចទ័រល្បឿន ។
  - 6 ក្នុងចំណោមល្បះខាងក្រោម តើល្បះណាមួយដែលបញ្ជាក់ចលនាទន្ទាក់សេរី ?
    - ក. នៅរយៈកម្ពស់ធ្លាក់ស្មើគ្នា អង្គធាតុធ្លាក់មកដល់ដីមុនអង្គធាតុស្រាល ។
    - ខ. នៅរយៈកម្ពស់ធ្លាក់ស្មើគ្នា អង្គធាតុទាំងពីរធ្លាក់មកដល់ដីដំណាលគ្នា ។
    - គ. នៅរយៈកម្ពស់ធ្លាក់ស្មើគ្នា អង្គធាតុធ្លាក់មានសំទុះធំជាងអង្គធាតុស្រាល ។
    - ឃ. នៅរយៈកម្ពស់ធ្លាក់ស្មើគ្នា អង្គធាតុស្រាលធ្លាក់មកដល់ដីមុនអង្គធាតុធ្លាក់ ។
- II. ចូរបំពេញល្បះខាងក្រោមឱ្យបានត្រឹមត្រូវ
- 1 ចំពោះអង្គធាតុណាមួយដែលគេកំណត់ចលនាអង្គធាតុផ្សេងទៀតធៀបនឹងវា គេហៅអង្គធាតុនោះថា ..... ។
  - 2 ប្រវែងសរុបនៃចលនារបស់អង្គធាតុមួយដោយមិនគិតពីទិសដៅនៃចលនាហៅថា ..... ។
  - 3 ទំហំសំគាល់ភាពលឿនឬយឺតនៃចលនាហៅថា ..... និងមានរូបមន្ត ..... ។
  - 4 ទំហំដែលសំដែងដោយចំនួនពីជគណិតហើយមិនគិតពីទិសនិងទិសដៅហៅថា ..... ។
  - 5 ល្បឿននៃអង្គធាតុនៅត្រង់ចំណុចណាមួយឬនៅខណៈណាមួយហៅថា ..... ។
  - 6 ចលនានៃអង្គធាតុមួយដែលធ្លាក់ចុះក្រោមអំពើតែមួយគត់នៃទម្ងន់របស់វាហៅថា ..... ។

III. លំហាត់


1. ក្នុងរដ្ឋលំដាប់វិញព្រះអាទិត្យ ដែលដំបូងលឿនមធ្យមប្រហែល  $30\text{km/s}$  ។ គណនាចម្ងាយដែល ដែលដំបូងបានក្នុងរយៈពេលមួយថ្ងៃមួយយប់និងមួយឆ្នាំ ។
2. រថយន្តមួយបាន  $120\text{km}$  ក្នុងរយៈពេល  $2\text{h}$  ។ គណនាល្បឿនមធ្យមនៃរថយន្តគិតជា  $\text{m/s}$  ។
3. វត្ថុមួយផ្លាស់ទីដោយចលនាស្មើស្មើ ។ ក្នុងរយៈពេល  $6\text{s}$  ល្បឿនវាកើនឡើងពី  $10\text{cm/s}$  ទៅ  $40\text{cm/s}$  ។ គណនាសំទុះនៃចលនាគិតជា  $\text{m/s}^2$  ។
4. ខាងក្រោមនេះគឺជាកំណត់ត្រាល្បឿននិងរយៈពេលនៃរថយន្តមួយធ្វើចលនាស្មើស្មើ ។

រយៈពេល $t(\text{s})$	0	5	10	15	20	25	30	35	40
ល្បឿន $v(\text{m/s})$	0	10	20	30	30	30	30	15	0

- ក. ចូរគូសក្រាបតាងល្បឿននិងរយៈពេលនៃរថយន្ត
  - ខ. ចូររៀបរាប់ចលនារថយន្តតាមក្រាប
  - គ. តើរថយន្តបានចម្ងាយប៉ុន្មានក្នុងរយៈពេល  $20\text{s}$  បន្ទាប់ពីចាប់ផ្តើមចេញដំណើរ ?
  - ឃ. គណនាចម្ងាយចរសរុបនៃចលនារថយន្ត
  - ង. គណនាល្បឿនមធ្យមនៃរថយន្ត ។
5. អ្នកជិះកង់ម្នាក់ជិះឡើងចំណោតមួយប្រវែង  $100\text{m}$  ដោយមានល្បឿនដើម  $18\text{km/h}$  និងល្បឿន បញ្ចប់  $3\text{m/s}$  ។ តើអ្នកជិះកង់ត្រូវប្រើរយៈពេលប៉ុន្មាន ដើម្បីឡើងចំណោកនោះ ? គេឧបមាថា ចលនារបស់អ្នកជិះកង់ជាចលនាស្មើស្មើ ។
  6. ឡានមួយចុះចំណោកដោយចលនាស្មើស្មើដោយសំទុះ  $0.8\text{cm/s}^2$  ហើយចំណោកនោះមាន ប្រវែង  $40\text{m}$  ។ ក្រោយពីចុះចំណោកនោះហើយ វាមានចលនាស្មើស្មើវិញ ហើយឈប់ក្នុង រយៈពេល  $8\text{s}$  ។ កំណត់សំទុះនិងចម្ងាយចរក្នុងចលនាស្មើស្មើ រួចសង់ក្រាបល្បឿននៃចលនា របស់វា ។
  7. អង្គធាតុមួយធ្លាក់ដោយសេរីពីដំបូលផ្ទះដល់ក្តារក្រាលមានកម្ពស់  $4.9\text{m}$  ។ គណនា
    - ក. ល្បឿននៃអង្គធាតុពេលធ្លាក់ដល់ក្តារក្រាល
    - ខ. រយៈពេលទន្ទាក់នៃអង្គធាតុ
    - គ. ល្បឿនមធ្យមនៃអង្គធាតុ ។

ជំពូកទី 2

កម្លាំងនិងចលនា



ក្នុងជំពូកមុន យើងបានសិក្សារួចមកហើយអំពីចលនា ដោយពុំគិតពីបុព្វហេតុដែលនាំឱ្យអង្គធាតុមានចលនាទេ ។

ក្នុងជំពូកនេះ យើងនឹងសិក្សាអំពីទំនាក់ទំនងរវាងចលនានៃអង្គធាតុនិងបុព្វហេតុដែលធ្វើឱ្យវាមានចលនា ។

ផ្នែកដែលសិក្សាអំពីចលនាអង្គធាតុឬវត្ថុមួយដោយមិនគិតពីបុព្វហេតុដែលធ្វើឱ្យវាមានចលនា ហៅថា ស៊ីនេម៉ាទិច ។ ចំណែកឯផ្នែកមួយទៀតដែលសិក្សាអំពីទំនាក់ទំនងរវាងចលនាអង្គធាតុនិងបុព្វហេតុដែលធ្វើឱ្យវាមានចលនា ហៅថា ឌីណាមិច ។

# 1


# កម្លាំង

## ចប់មេរៀននេះ សិស្សអាច

- ❑ កំណត់ន័យនៃកម្លាំង
- ❑ ប្រើប្រាស់ឌីណាម៉ូម៉ែត្រសម្រាប់វាស់កម្លាំងនិងទម្ងន់
- ❑ តាងកម្លាំងជាទំហំវ៉ិចទ័រ ។

ក្នុងជីវភាពរស់នៅគេច្រើនប្រើពាក្យ "កម្លាំង" ដើម្បីសំដែងអំពើនៃអង្គធាតុមួយទៅលើអង្គធាតុមួយទៀត ។ តើកម្លាំងជាអ្វី ? គេប្រើឧបករណ៍អ្វីសម្រាប់វាស់វា ? ហើយវាមានខ្នាតដូចម្តេច ?

### 1. សញ្ញាណកម្លាំង



តាមឧទាហរណ៍ខាងលើបង្ហាញថា កម្លាំងគឺជាអំពើដែលធ្វើឱ្យអង្គធាតុមានចលនាបូកបញ្ចូល ចលនាអង្គធាតុ ឬផ្លាស់ប្តូរទិសដៅចលនា និងធ្វើឱ្យអង្គធាតុខូចទ្រង់ទ្រាយ ។




### 1.1. ឧទាហរណ៍នៃកម្លាំងផ្សេងៗ

គេចែកកម្លាំងជាពីរប្រភេទគឺ កម្លាំងប៉ះ និងកម្លាំងពីចម្ងាយ ។

#### ក. កម្លាំងប៉ះ

កម្លាំងប៉ះជាកម្លាំងដែលអង្គធាតុប្រូតុងមួយមានអំពើទៅលើអង្គធាតុប្រូតុងមួយទៀតដែលស្ថិតនៅប៉ះនឹងវា ។

**ឧទាហរណ៍ :** កម្លាំងមនុស្សឬសត្វដែលបានបញ្ចេញ ដើម្បីធ្វើឱ្យវត្ថុមួយមានចលនាដូចជាកម្លាំងទាញ កម្លាំងរុញ កម្លាំងសង្កត់ កម្លាំងកកិត ។



#### ខ. កម្លាំងពីចម្ងាយ

កម្លាំងពីចម្ងាយជាកម្លាំងដែលអង្គធាតុប្រូតុងមួយមានអំពើទៅលើអង្គធាតុប្រូតុងមួយទៀតដែលស្ថិតនៅឆ្ងាយពីវាប្រមូលប៉ះនឹងវា ។


**ឧទាហរណ៍ :** កម្លាំងទំនាញផែនដី កម្លាំងទំនាញសាកល កម្លាំងឆក់នៃមេដៃក កម្លាំងទំនាញចូលប្រូតុងចេញនៃបន្ទុកអគ្គីសនី... ។



## 1.2. រង្វាស់ទម្ងន់ឬកម្លាំង

ពិសោធន៍បង្ហាញថា

- ក្រោមអំពើនៃទម្ងន់ឬកម្លាំងនៃអង្គធាតុមួយដែលថ្នក់និងរឺស័រ ធ្វើឱ្យរឺស័រនោះលូត ។
- នៅទីកន្លែងដដែល សាច់លូតនៃរឺស័រមានតម្លៃដូចគ្នាជានិច្ច ចំពោះអង្គធាតុតែមួយព្យួរនិងរឺស័រ ។



- សាច់លូតនៃរឺស័រសមាមាត្រនឹងទម្ងន់ឬកម្លាំងនៃអង្គធាតុព្យួរនិងរឺស័រ ។  
ដូចនេះ គេអាចក្រិតខ្នាតរឺស័រជាខ្នាតទម្ងន់បាន ហើយប្រើខ្នាតនោះសម្រាប់វាស់កម្លាំង ។  
**សំគាល់ :** ក្នុងពិសោធន៍ខាងលើ បើគេយកអង្គធាតុចូលទៅព្យួរនិងតម្កក់ រឺស័រអាចលូត  
រវែងជ្រុលហួស ។ កាលណាគេយកអង្គធាតុនោះចេញពីតម្កក់ រឺស័រពុំត្រឡប់មកកាន់កន្លែងដើមវិញ  
ឡើយ ។ ពេលនោះគេថា អង្គធាតុចូលហួសព្រំដែនយឺតនៃរឺស័រ ។

## 1.3. ទម្ងន់ឬកម្លាំងជាទំហំវ៉ិចទ័រ

គ្រប់កម្លាំងធ្វើអំពើទៅលើអង្គធាតុតាមទិសនិងទិសដៅច្បាស់លាស់ ។ **ឧទាហរណ៍ :** ទម្ងន់ធ្លាក់  
ចុះតាមទិសឈរ និងទិសដៅពីលើចុះក្រោម កម្លាំងកកិតមានទិសដៅផ្ទុយពីទិសដៅចលនា ។

ដូចនេះកម្លាំងជាទំហំវ៉ិចទ័រ ។ គេតាងកម្លាំងដោយ វ៉ិចទ័រ  $F$  ហៅថា វ៉ិចទ័រកម្លាំង ។ ក្នុងប្រព័ន្ធ  
ខ្នាតអន្តរជាតិ (SI) កម្លាំងឬទម្ងន់គិតជាញូតុន (N) ។

លក្ខណៈសំគាល់នៃកម្លាំងមានបួនគឺ  
**ចំណុចចាប់នៃកម្លាំង :** បើអង្គធាតុរឹងរងអំពើនៃកម្លាំងតាមរយៈខ្សែមួយ ចំណុចរបស់  
ខ្សែដែលចងអង្គធាតុនោះហៅថា ចំណុចចាប់នៃកម្លាំង ។


**ទិសនៃកម្លាំង :** អង្គធាតុរឹងដែលរងអំពើនៃកម្លាំង វានឹងមានចលនាតាមគន្លងមួយ ។ គន្លង  
នេះជាទិសឬខ្សែសកម្មនៃកម្លាំងនោះ ។

ទិសដៅនៃកម្លាំង : ជាទិសដៅនៃចលនាដែលនឹងបង្កើតឡើងដោយកម្លាំងនោះ ។

អាំងតង់ស៊ីតេនៃកម្លាំង : ជាទំហំនៃកម្លាំង ឬអាំងតង់ស៊ីតេនៃកម្លាំងវាស់ដោយឌីណាម៉ូម៉ែត្រ ។

ឧទាហរណ៍ : ប្រសិនបើគេបញ្ជូនកម្លាំងមួយលើកូនរទេះតាមទិស OA កូនរទេះនឹងផ្លាស់ទី

តាមទិសដៅនោះ ។




- គល់ O តាងចំណុចចាប់នៃកម្លាំងលើកូនរទេះ
- បន្ទាត់ xx' តាងទិសនៃកម្លាំងលើកូនរទេះ
- ចុងព្រួញសំគាល់ទិសដៅនៃកម្លាំងលើកូនរទេះ
- ប្រវែងអង្កត់ OA តាងទំហំនៃកម្លាំងលើកូនរទេះ ។ បើប្រវែង 1cm តាងអាំងតង់ស៊ីតេនៃកម្លាំងស្មើនឹង 1N នោះប្រវែង OA តាងអាំងតង់ស៊ីតេនៃកម្លាំងស្មើនឹង 3N ។

1.4. បង្កនៃកម្លាំង


ក្នុងប្រតិបត្តិ អង្គធាតុមួយតែងរងអំពើនៃកម្លាំងច្រើន មិនមែនរងអំពើនៃកម្លាំងតែមួយទេ ។ ដូចនេះគេអាចកំណត់ តាងកម្លាំងទាំងនោះដោយកម្លាំងទោលសរុបមួយដែលអំពើរបស់វាតែងផ្តល់ផលដូចគ្នានៃអំពើនៃកម្លាំងទាំងនោះ ។ កម្លាំងទោលនោះហៅថា កម្លាំងផ្តួប ។

កម្លាំងនីមួយៗដែលផ្តុំគ្នាបានជាកម្លាំងផ្តួបនោះហៅថា កម្លាំងផ្តុំ ។ ផ្តុំកម្លាំង គឺរកកម្លាំងផ្តួបរបស់វា ។ កម្លាំងផ្តួប គឺជាបង្កនៃកម្លាំងពីរប្រើន ។

- យើងពិនិត្យ បង្កនៃកម្លាំងពីរដែលមានអំពើលើចំណុចចាប់តែមួយនៃអង្គធាតុ ។
- បើអង្គធាតុមួយរងនូវកម្លាំងពីរដែលមានចំណុចចាប់តែមួយហើយមានទិសដៅស្របគ្នា កម្លាំងផ្តួបរបស់វាមានអាំងតង់ស៊ីតេស្មើនឹងផលបូកអាំងតង់ស៊ីតេនៃកម្លាំងផ្តុំ ។



- បើអង្គធាតុមួយរងនូវកម្លាំងពីរដែលមានចំណុចចាប់តែមួយហើយមានទិសដៅផ្ទុយគ្នា កម្លាំងផ្តួបរបស់វាមានអាំងតង់ស៊ីតេស្មើនឹងផលដកអាំងតង់ស៊ីតេនៃកម្លាំងផ្តុំ ។



- បើអង្គធាតុមួយរងនូវកម្លាំងពីរដែលមានចំណុចចាប់តែមួយហើយផ្អែកបានមុំមួយ កម្លាំងផ្តល់របស់វាជាវ៉ិចទ័រតាងដោយអង្កត់ទ្រូងប្រលេឡូក្រាម ។



### 1.5. បង្កើនកម្លាំងច្រើន

បើកម្លាំងច្រើនមានអំពើលើអង្គធាតុមួយ យើងផ្តុំកម្លាំងនោះម្តងពីរៗដូចករណីរវាងលើ ហើយទីបញ្ចប់យើងបានកម្លាំងផ្តុំបម្រុងដែលតាងបង្កើនកម្លាំងទាំងនោះ ។


### 1.6. លំនឹងកម្លាំង

លំនឹងកម្លាំង គឺជាកម្លាំងមួយដែលផលបូករបស់វាស្មើ

សូន្យ  $\vec{P} + \vec{S} + \vec{Q} = 0$

ឬ  $\vec{P} + (\vec{S} + \vec{Q}) = 0$

ឬ  $\vec{P} + \vec{R} = 0$  ។



### មេរៀនសង្ខេប

- កម្លាំង គឺជាអំពើដែលធ្វើឱ្យអង្គធាតុមានចលនាឬបញ្ឈប់ចលនាអង្គធាតុ ឬផ្លាស់ប្តូរទិសដៅចលនា និងធ្វើឱ្យអង្គធាតុខូចទ្រង់ទ្រាយ ។
- គេចែកកម្លាំងជាពីរប្រភេទគឺ កម្លាំងប៉ះ និងកម្លាំងពិចម្ងាយ ។
- លក្ខណៈសំគាល់នៃកម្លាំងគឺ ចំណុចចាប់ ទិស ទិសដៅ និងអាំងតង់ស៊ីតេ ។
- គេប្រើឌីណាម៉ូម៉ែត្រសម្រាប់វាស់ទម្ងន់និងកម្លាំង ។ ខ្នាតទម្ងន់និងកម្លាំងគឺ ញូតុន (N) ។
- លំនឹងកម្លាំង គឺជាកម្លាំងមួយដែលផលបូករបស់វាស្មើសូន្យ  $\vec{P} + \vec{S} + \vec{Q} = 0$  ។

# ? សំណួរនិងលំហាត់

1. ដូចម្តេចហៅថា កម្លាំង ?
2. តើគេចែកកម្លាំងជាប៉ុន្មានប្រភេទ ? ចូររកឧទាហរណ៍ ។
3. តើគេប្រើឧបករណ៍អ្វីសម្រាប់វាស់កម្លាំង ? តើខ្នាតកម្លាំងគិតជាអ្វី ?
4. តើលក្ខណៈសំគាល់នៃកម្លាំងមានប៉ុន្មានយ៉ាង ? អ្វីខ្លះ ?
5. តើគេតាងកម្លាំងដោយទំហំអ្វី ?
6. ម៉ាស៊ីនស្តូចមួយលើកវត្ថុមួយមានទម្ងន់ 8000N ដោយល្បឿនថេរតាមខ្សែឈរ ។ តាងកម្លាំងដែលមានអំពើលើវត្ថុនោះដោយវ៉ិចទ័រ ។ គេឱ្យមាត្រដ្ឋាន 1cm ត្រូវនឹង 200N ។
7. កម្លាំងទាញក្បាលរទេះភ្លើងនៅលើផ្លូវដែកមួយស្មើនឹង 30 000N និងកម្លាំងទប់លើរទេះភ្លើងស្មើនឹង 10 000N ។ តាងកម្លាំងនោះដោយវ៉ិចទ័រដោយយកមាត្រដ្ឋាន 1cm ត្រូវនឹង 10 000N ។
8. ចូរគូសគំនូសតាងកម្លាំងខាងក្រោមដោយប្រើមាត្រដ្ឋាន 2cm ត្រូវនឹង 10N ។
  - ក. អង្គធាតុមួយមានទម្ងន់ 25N ។
  - ខ. កម្លាំងដេកមួយទាញអង្គធាតុពីឆ្វេងទៅស្តាំមានអាំងតង់ស៊ីតេស្មើ 30N និងកម្លាំងដេកមួយទៀត ដែលទាញអង្គធាតុនោះពីស្តាំទៅឆ្វេងមានអាំងតង់ស៊ីតេស្មើ 25N ។
9. គេមានវ៉ិចទ័រកម្លាំងពីរមានប្រវែង 4cm និង 8cm ។ តើវាតាងអាំងតង់ស៊ីតេស្មើនឹងប៉ុន្មាន ? គេឱ្យមាត្រដ្ឋាន 2cm ត្រូវនឹង 30N ។
10. តាងកម្លាំងផ្តុំនៃកម្លាំងពីរដែលអាំងតង់ស៊ីតេ 9N និង 12N កែងគ្នា ។
11. តាងកម្លាំងផ្តុំនៃកម្លាំងពីរដែលអាំងតង់ស៊ីតេនីមួយៗស្មើនឹង 10N ។ មុំបង្កើតដោយកម្លាំងទាំងពីរស្មើនឹង  $60^\circ$  ។
12. កម្លាំងដូចខាងក្រោម មានអំពើលើចំណុចមួយនៃអង្គធាតុមួយ :
  - អាំងតង់ស៊ីតេកម្លាំង 17N មានទិសឈរនិងទិសដៅពីក្រោមទៅលើ ។
  - អាំងតង់ស៊ីតេកម្លាំង 11N មានទិសឈរដូចគ្នានិងទិសដៅពីលើចុះក្រោម ។
  - អាំងតង់ស៊ីតេកម្លាំង 18N មានទិសដេកនិងទិសដៅពីស្តាំទៅឆ្វេង ។
  - អាំងតង់ស៊ីតេកម្លាំង 10N មានទិសដេកនិងទិសដៅពីឆ្វេងទៅស្តាំ ។
  - រកកម្លាំងផ្តុំនៃកម្លាំងខាងលើនោះ ។

# 2

# កម្លាំងកកិត

## ចម្រើននេះ សិស្សអាច

- កំណត់ន័យនៃកម្លាំងកកិត
- ធ្វើពិសោធន៍បង្ហាញថាកកិតដោយអិលធំជាងកកិតដោយរមៀល
- ញែកឱ្យឃើញពីកកិតបានការនិងកកិតមិនបានការ ។

### 1. កម្លាំងកកិត


យើងបានសិក្សាចមកហើយថា អង្គធាតុមួយមានចលនាដោយសារតែកម្លាំងមានអំពើលើវា ។ ប្រសិនបើកម្លាំងនោះឈប់មានអំពើទៅលើវា នោះល្បឿនរបស់វានឹងថយចុះបន្តិចម្តងៗរហូតដល់វាឈប់និងផ្តល់ ។ តើអ្វីជាបុព្វហេតុដែលបានបញ្ឈប់ចលនារបស់អង្គធាតុ ?

តាមនិយមន័យនៃកម្លាំង គឺមានតែកម្លាំងទេដែលអាចបន្ថយល្បឿននិងបញ្ឈប់ចលនានៃអង្គធាតុបាន ។

កាលណាអង្គធាតុរឹងមួយផ្លាស់ទីលើផ្ទៃនៃអង្គធាតុមួយទៀត កម្លាំងមួយកើតឡើងហើយបញ្ឈប់អំពើលើអង្គធាតុកំពុងមានចលនា ។ កម្លាំងនោះមានអំពើលើអង្គធាតុកំពុងមានចលនា តែមានទិសដៅផ្ទុយពីទិសដៅនៃចលនា ។ កម្លាំងបែបនេះហៅថា **កម្លាំងកកិត** ។

**ឧទាហរណ៍ :** ឆ្នើមួយរមៀលលើតុ ។ ក្រោយពីរមៀលបានមួយរយៈពេលក៏ឈប់ ។

កាលណាគេឈប់ដាក់ឈ្នាំងកង់ កង់ធ្វើចលនាយឺតៗទៅមុខបន្តទៀតរហូតដល់វាឈប់ទាំងស្រុង ។ បុព្វហេតុដែល ធ្វើឱ្យឆ្នើនិងកង់ឈប់ គឺកម្លាំងកកិត ។



## 2. ប្រភេទកម្លាំងកកិត

### 2.1. កម្លាំងកកិតដោយរអិល

កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងពីររអិលលើគ្នាហៅថា **កម្លាំងកកិតដោយរអិល** ។ **ឧទាហរណ៍** : កកិតរវាងជើងតុនិងឥដ្ឋនៅពេលគេរុញតុ ។



កកិតដោយរអិល

### 2.2. កម្លាំងកកិតដោយរមៀល


កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងមួយរមៀលលើផ្ទៃនៃអង្គធាតុរឹងមួយទៀតហៅថា **កម្លាំងកកិតដោយរមៀល** ។ **ឧទាហរណ៍** : កកិតរវាងកង់រទេះរុញនិងថ្នល់ ។



កកិតដោយរមៀល

### 2.3. កម្លាំងកកិតក្នុងសន្ទនីយ


កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងមួយឆ្លងកាត់សន្ទនីយ(ខ្យល់ ទឹក ប្រេង ) ហៅថា **កម្លាំងកកិតក្នុងសន្ទនីយ** ។ **ឧទាហរណ៍** : រថយន្តមានចលនារវាងកម្លាំងទប់នៃខ្យល់ ។



កកិតក្នុងសន្ទនីយ

### 2.4. កម្លាំងកកិតនឹងថ្នល់(កកិតស្តាទិច)

កាលណាគេប្រានអង្គធាតុមួយដែលដាក់លើផ្ទៃប្លង់មួយ ដោយកម្លាំងមួយមិនគ្រប់គ្រាន់នោះអង្គធាតុនោះនៅនឹងថ្នល់ដដែល ។ កម្លាំងដែលទប់នឹងកម្លាំងប្រានហើយធ្វើឱ្យអង្គធាតុ នៅនឹងថ្នល់ហៅថា **កម្លាំងកកិតនឹងថ្នល់** ។



កកិតស្តាទិច


**សំគាល់** : កម្លាំងដែលធ្វើឱ្យអង្គធាតុមានចលនាហៅថា **កម្លាំងចលករ** ។ ចំណែកកម្លាំងកកិតដែលប្រឆាំងនឹងបំណាស់ទីនៃអង្គធាតុហៅ **កម្លាំងកកិតស៊ីនេទិច** ។

## 2.5. រដ្ឋាស័រអាំងតង់ស៊ីតេកម្លាំងកកិត

តើអាំងតង់ស៊ីតេកម្លាំងកកិតអាស្រ័យនឹងកត្តាអ្វីខ្លះ ?


### ក. ពិសោធន៍

- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំ រួចលើកវាតាមខ្សែឈរ ។




ឌីណាម៉ូម៉ែត្រចង្អុល ..... N ។

- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំដដែល រួចទាញវាលើបន្ទះកញ្ចក់រាបស្មើលើប្លង់ដេក ។ ពេលនោះឌីណាម៉ូម៉ែត្រចង្អុលអាំងតង់ស៊ីតេកម្លាំងទាញ ..... N ។




ឌីណាម៉ូម៉ែត្រចង្អុល ..... N ។

- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំដដែល រួចទាញវាលើបន្ទះកញ្ចក់លើប្លង់ដេក ។ នៅពេលដុំឥដ្ឋចាប់ផ្តើមមានចលនា យើងឃើញឌីណាម៉ូម៉ែត្រចង្អុល ..... N ។



ឌីណាម៉ូម៉ែត្រចង្អុល ..... N ។

- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំដដែល ប៉ុន្តែប្តូរផ្ទៃប៉ះរបស់វាឱ្យកូចជាងមុនរួចទាញវាលើបន្ទះកញ្ចក់លើប្លង់ដេក ។ នៅពេលដុំឥដ្ឋចាប់ផ្តើមមានចលនា យើងឃើញឌីណាម៉ូម៉ែត្រចង្អុល ..... N ។




ឌីណាម៉ូម៉ែត្រចង្អុល ..... N ។




- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំដដែល រួចទាញវាលើបន្ទះក្តារលើប្លង់ដេក ។ នៅពេល ដុំឥដ្ឋមានចលនាស្មើយើងឃើញឌីណាម៉ូម៉ែត្រ ចង្អុល .....N ។

ឌីណាម៉ូម៉ែត្រចង្អុល .....N ។




- ភ្ជាប់ឌីណាម៉ូម៉ែត្រនិងដុំឥដ្ឋតាន់មួយដុំដដែល ប៉ុន្តែកល់ខ្មៅដៃពីក្រោមរួចទាញវាលើបន្ទះក្តារ លើប្លង់ដេក ។ នៅពេលដុំឥដ្ឋចាប់ផ្តើមមាន ចលនាយើងឃើញឌីណាម៉ូម៉ែត្រចង្អុល .....N ។

ឌីណាម៉ូម៉ែត្រចង្អុល .....N ។



- ភ្ជាប់ឌីណាម៉ូម៉ែត្រនិងដុំឥដ្ឋតាន់ពីរដុំ រួចទាញវា លើបន្ទះក្តារលើប្លង់ដេក ។ នៅពេលដុំឥដ្ឋចាប់ ផ្តើមមានចលនា យើងឃើញឌីណាម៉ូម៉ែត្រ ចង្អុល .....N ។

ឌីណាម៉ូម៉ែត្រចង្អុល .....N ។




### ខ. សន្និដ្ឋាន

- តើកម្លាំងលើកអង្គធាតុតាមខ្សែឈរ ធំជាង ឬតូចជាងកម្លាំងទាញអង្គធាតុតាមខ្សែដេកក្រុង ស្មើ ?
- តើកម្លាំងកកិតដោយរលីអាស្រ័យនិងកក្តាអ៊ីឌ្រូ ?
- កម្លាំងកកិតដោយរលីមិនអាស្រ័យនិងកក្តាអ៊ីឌ្រូ ?
- ចំពោះអង្គធាតុតែមួយ បើយើងប្តូរផ្ទៃប៉ះនៃអង្គធាតុ តើអាំងតង់ស៊ីតេកម្លាំងកកិតរបស់អង្គធាតុ ផ្លាស់ប្តូរឬទេ ?
- តើកម្លាំងកកិតដោយរមៀលមានអាំងតង់ស៊ីតេតូចជាងឬធំជាងកម្លាំងកកិតដោយរលី ?
- តើកម្លាំងកកិតដោយរលីអាស្រ័យនិងអ៊ី ?
- តើកម្លាំងកកិតដោយរលីនៅពេលអង្គធាតុមានចលនាស្មើ មានអាំងតង់ស៊ីតេតូចជាងឬ ធំជាងកម្លាំងកកិតនៅពេលអង្គធាតុនៅនឹងថ្កល់ ?

### 3. បុព្វហេតុនាំឱ្យកើតមានកកិត

បុព្វហេតុដែលនាំឱ្យកើតមានកកិត គឺភាពគគ្រឹមនៃផ្ទៃបំប៉ះគ្នា ។ ផ្ទៃខ្លះរលោងណាស់បើយើងមើលនិងភ្នែកទទេ ប៉ុន្តែបើយើងមើលវាតាមមីក្រូទស្សន៍វិញ យើងនឹងឃើញភាពគគ្រឹមខ្លះៗជាមិនខាន ។



### 4. សារៈសំខាន់នៃកកិត

ករណីខ្លះ កកិតគ្មានប្រយោជន៍ ឬកកិតមិនបានការ ។ ក្នុងករណីនេះគេខិតខំរកវិធីបន្ថយភាពកកិត ។ ករណីខ្លះទៀត កកិតមានប្រយោជន៍ឬកកិតបានការ ។ ក្នុងករណីនេះគេខិតខំរកវិធីបង្កើនភាពកកិត ។

#### 4.1. កកិតបានការ

មនុស្ស សត្វ កងរថយន្ត រថភ្លើង... និងនៅនិងថ្កល់មួយកន្លែងមិនអាចទៅមុខបានទេ ប្រសិនបើគ្មានកកិត ។


កកិតមាននាទីសំខាន់ណាស់ក្នុងបច្ចេកទេស ។ គេប្រើកកិតនៅពេលបញ្ជូនចលនានៃម៉ូទ័រទៅផ្នែកដទៃទៀតនៃម៉ាស៊ីនតាមខ្សែពាន ។

#### 4.2. កកិតមិនបានការ

កកិតផ្នែកខ្លះនៃគ្រឿងម៉ាស៊ីន គឺជាកកិតមិនបានការ ពីព្រោះវាធ្វើឱ្យផ្នែកខ្លះនៃគ្រឿងម៉ាស៊ីនប្រេះស្រាំ ឬសិករិចរិល ឬធ្វើឱ្យម៉ាស៊ីនឡើងកម្ដៅខ្លាំង ។

#### 4.3. វិធីកាត់បន្ថយកកិត

គេបន្ថយកកិតតាមវិធីផ្សេងៗដោយប្រើប្រេងរំអិល កងឃ្នី កងកាលេ ផ្ទៃញែកខ្យល់ ផ្ទៃបំប៉ះខ្យល់ រូឡូ រាងរបស់ចល័ត... ។



**មេរៀនសង្ខេប**

- កម្លាំងដែលមានអំពើលើអង្គធាតុកំពុងមានចលនា តែមានទិសដៅផ្ទុយពីទិសដៅនៃចលនា ហៅថា **កម្លាំងកកិត** ។
- កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងពីររអិលលើគ្នា ហៅថា **កម្លាំងកកិតដោយរអិល** ។
- កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងមួយរមៀលលើផ្ទៃនៃអង្គធាតុរឹងមួយទៀត ហៅថា **កម្លាំងកកិតដោយរមៀល** ។
- កម្លាំងកកិតដែលកើតមានឡើងដោយសារផ្ទៃប៉ះនៃអង្គធាតុរឹងមួយឆ្លងកាត់សន្ទនីយ៍(ខ្យល់ ទឹក ប្រេង...) ហៅថា **កម្លាំងកកិតក្នុងសន្ទនីយ៍** ។
- កម្លាំងដែលទប់និងកម្លាំងប្រានហើយធ្វើឱ្យអង្គធាតុនៅនឹងថ្កល់ហៅថា **កម្លាំងកកិតនឹងថ្កល់** ។
- កម្លាំងកកិតអាស្រ័យនិងធម្មជាតិនៃផ្ទៃប៉ះ ទម្ងន់ និងប្រភេទនៃកកិត និងមិនអាស្រ័យនិងទំហំនៃផ្ទៃប៉ះទេ ។

**? សំណួរនិងលំហាត់**

1. តើអ្វីជាបុព្វហេតុដែលនាំឱ្យកើតមានកកិត ?
2. តើកម្លាំងកកិតមានទិសដៅដូចម្តេច ?
3. ចូររៀបរាប់ពីប្រភេទនៃកម្លាំងកកិត ?
4. ដូចម្តេចហៅថា កកិតដោយរអិល កកិតដោយរមៀល កកិតក្នុងសន្ទនីយ៍ និងកកិតស្តាទិច ?
5. ចូររៀបរាប់ពីវិធីខ្លះៗក្នុងការកាត់បន្ថយកម្លាំងកកិត ?
6. តើកម្លាំងកកិតអាស្រ័យនិងកត្តាអ្វីខ្លះ ?
7. តើកម្លាំងកកិតដោយរអិលនិងកម្លាំងកកិតដោយរមៀលមួយណាមានអាំងតង់ស៊ីតេធំជាង ?
8. តើល្បឿនធ្លាក់នៃអង្គធាតុមួយនៅក្នុងខ្យល់អាស្រ័យនិងកត្តាអ្វីខ្លះ ?

# 3

# ច្បាប់ញូតុន

## ចប់មេរៀននេះ សិស្សអាច

- ❑ បង្ហាញពីទំនាក់ទំនងរវាងចលនានិងបុព្វហេតុដែលធ្វើឱ្យចលនានោះប្រែប្រួលល្បឿន ពោលគឺ បុព្វហេតុបណ្តាលឱ្យមានសំទុះ
- ❑ ពោលច្បាប់ញូតុន ។

ក្នុងកំឡុងឆ្នាំ (1665-1666) អ្នកប្រាជ្ញអង់គ្លេសដ៏មានទេពកោសល្យម្នាក់ អ៊ីសាក់ ញូតុន បានរកឃើញច្បាប់ទាំងបីនៃចលនា ។ ច្បាប់ទាំងបីនេះពន្យល់ពីភាពនៅនិងថ្កល់ឬមានចលនាគ្រង់ស្មើ បុព្វហេតុបណ្តាលឱ្យមានសំទុះនិងអំពើនិងប្រតិកម្ម ។

## 1. ច្បាប់ទី 1 ញូតុនឬច្បាប់និចលភាព

### 1.1. ពិសោធន៍

តាមពិសោធន៍លោក អ៊ីសាក់ ញូតុន បង្ហាញថា គ្រប់អង្គធាតុមិនអាចធ្វើឱ្យល្បឿនប្រែប្រួលដោយខ្លួនឯងបានទេ ពោលគឺមិនអាចឆ្លងដោយខ្លួនឯងពីភាពនៅនិងថ្កល់ទៅភាពមានចលនានិងមិនអាចប្រែប្រួលដោយខ្លួនឯងនូវភាពលឿនយឺតនិងទិសដៅនៃចលនាបានឡើយ ។

#### ឧទាហរណ៍ :

- បាល់ទាត់មួយបិតនៅមួយកន្លែង ប្រសិនបើគ្មាននរណាម្នាក់ទាត់វានោះ ។
- អង្គធាតុមួយធ្លាក់កាន់តែលឿនឡើងៗ ពីព្រោះវារងកម្លាំងទំនាញផែនដី ។
- កាលណាឆ្នើដែកថែបរមៀលមកជិតមេដែក ឆ្នើនោះរមៀលកាន់តែលឿនឡើងៗហើយប្តូរទិសដៅ ពីព្រោះវារងកម្លាំងឆក់នៃមេដែក ។
- កាលណាកេតន្តតម៉ាស៊ីននៃរថយន្តមួយកំពុងមានចលនា នោះល្បឿនរបស់វាថយចុះបន្តិចម្តងៗដោយសារកិតរវាងកង់និងផ្លូវថ្នល់ និងកម្លាំងទប់របស់ខ្យល់ ។

គ្រប់ករណីទាំងអស់ ល្បឿននៃអង្គធាតុមួយប្រែប្រួលដោយសារអង្គធាតុមួយទៀតមានអំពើទៅលើវា ។

តើអង្គធាតុមួយផ្ទាំងទីដូចម្តេច ប្រសិនបើវាមិន រងអំពើនៃ អង្គធាតុផ្សេងទៀត ?



ចលនាកូនឃ្លីមួយលើបន្ទះកញ្ចក់

ពិសោធន៍នេះពិបាកធ្វើឱ្យសម្រេចណាស់ ពីព្រោះគេមិន អាចបំបាត់កកិតនិងកម្លាំងទប់នៃខ្យល់បានទាំងស្រុងឡើយ ។ ប៉ុន្តែគេសង្កេតឃើញថា កាលណាគេបំបាត់បានកម្លាំងកកិត និង កម្លាំងទប់នៃខ្យល់ ចលនានៃអង្គធាតុទៅជាចលនាក្រង់ស្មើ ។

**ឧទាហរណ៍ :** ប្រសិនបើគេរុញកូនឃ្លីមួយលើបន្ទះកញ្ចក់ ឃ្លីនោះរមៀលបានយូរហើយឆ្ងាយ ជាង នៅពេលដែលវារមៀលនៅលើតុឬនៅលើដី ។ តាមពិសោធន៍នេះ ប្រសិនបើគេបំបាត់កម្លាំងទប់ ទាំងអស់បាន ចលនារបស់កូនឃ្លីនឹងអាចបន្តទៅមុខទៀតដោយគ្មានប្តូរទិសនិងល្បឿន ពោលគឺវាធ្វើ ចលនាក្រង់ស្មើ ។

**1.2. ពំនោលច្បាប់ទី 1 ញូតុនឬច្បាប់និចលភាព**

ច្បាប់ទី 1 ញូតុន ពោលថា *“ កាលណាអង្គធាតុមួយមិនរងអំពើពីកម្លាំងណាមួយទេ ឬរងកម្លាំង ផ្តួច ឬផលបូកកម្លាំងទាំងអស់ដែលមានអំពើលើវាស្មើនឹងសូន្យ នោះបើវានៅនឹងថ្កល់ស្រាប់ វានៅតែ នឹងថ្កល់ដដែល បើវាកំពុងមានចលនា ចលនានោះជាចលនាក្រង់ស្មើ ”* ។

ក្នុងភាពទាំងពីរ គឺភាពនៅនឹងថ្កល់និងភាពមានចលនាក្រង់ស្មើ ដែលអង្គធាតុគ្មានសំទុះ ។ ដូចនេះអង្គធាតុធ្វើចលនាដោយរក្សាល្បឿន(ល្បឿនថេរ)និងទិសដៅនៅដដែល ។ លក្ខណៈរក្សា ល្បឿននិងទិសដៅនៃអង្គធាតុនេះ ហៅថា និចលភាព ។

**1.3. ឧទាហរណ៍និចលភាព**

- ក្នុងជីវភាពរស់នៅ គេសង្កេតឃើញមានបាតុភូតជាច្រើនបណ្តាលមកពីនិចលភាព ។
- នៅពេលរថយន្តចេញដំណើរភ្លាម អ្នកដំណើរដែលឈរក្នុងរថយន្តផ្ទះខ្លួនទៅក្រោយ ពីព្រោះ ខ្លួនគាត់រក្សាភាពនឹងថ្កល់ ចំណែកឯជើងរបស់គាត់ទាំងពីរទៅជាមួយរថយន្ត ។
- នៅពេលរថយន្តឈប់ភ្លាម អ្នកដំណើរជ្រុលខ្លួនទៅមុខ ពីព្រោះខ្លួនគាត់រក្សាភាពមានចលនា ចំណែកឯជើងរបស់គាត់ទាំងពីរឈប់ជាមួយរថយន្ត ។
- កាលណារថយន្តបត់ឆ្វេង អ្នកដំណើរផ្ទៀងខ្លួនទៅស្តាំ កាលណារថយន្តបត់ស្តាំ អ្នកដំណើរ ផ្ទៀងខ្លួនទៅឆ្វេង ពីព្រោះខ្លួនគាត់រក្សាទិសនៃចលនា ។
- ដោយសារអត្តិភាពនៃនិចលភាព អង្គធាតុមួយមិនអាចប្តូរល្បឿនរបស់វាបានភ្លាមៗទេ ។


## 2. ច្បាប់ទី 2 ញូតុនឬច្បាប់និចលភាព

យើងបានសិក្សាចមកហើយពីច្បាប់ទី 1 ញូតុន ។ ឥឡូវយើងសិក្សាអំពីអង្គធាតុមួយ កាលណា វារងអំពើនៃកម្លាំងណាមួយ ឬរងកម្លាំងផ្គុំមានអំពើលើវាមិនស្មើសូន្យ ។

បើអង្គធាតុមួយរងកម្លាំងផ្គុំដែលមានអំពើលើវាមិនស្មើសូន្យ គេថាអង្គធាតុនោះមានសំទុះ ។

### 2.1. ទំនាក់ទំនងរវាងកម្លាំងនិងសំទុះ

យើងបានដឹងហើយថា អង្គធាតុមួយមានសំទុះ កាលណាអង្គធាតុនោះរងនូវកម្លាំងណាមួយ ដែលមានអំពើលើវាមិនស្មើសូន្យ ។ ពេលនេះយើងសិក្សាពីទំនាក់ទំនងរវាងកម្លាំងនិងសំទុះ ។




យើងភ្ជាប់ចុងម្ខាងនៃឌីណាម៉ូម៉ែត្រទៅនឹងកូនរទេះមួយ ឯចុងម្ខាងទៀតរបស់វាយើងចងភ្ជាប់ នឹងកូនទម្ងន់ដោយខ្សែមួយឆ្លងកាត់រឹក(ដូចរូប) ។ យើងលែតម្រូវកូនទម្ងន់យ៉ាងណាឱ្យកូនរទេះ ផ្លាស់ទីលើបង្អួចដេកមួយដោយចលនាស្មើដែលមានកកិតយ៉ាងខ្សោយបំផុត ។ នៅពេលនោះយើង ឃើញឌីណាម៉ូម៉ែត្រចង្អុលអាំងតង់ស៊ីតេនៃកម្លាំងដែលទាញកូនរទេះ ។ កូនរទេះនេះរងនូវអំពើនៃ កម្លាំងថេរមួយ ។ ដូចនេះកម្លាំងថេរ បង្កើតនូវចលនាស្មើ មានន័យថាចលនាដោយសំទុះ ថេរ ។ ដោយវាស់ចម្ងាយចរនិងរយៈពេល យើងអាចកំណត់សំទុះនេះដោយប្រើរូបមន្ត  $d = \frac{1}{2}at^2$

ឬ  $a = \frac{2d}{t^2}$  ។

តាមពិសោធន៍ខាងលើ យើងឃើញថា ចំពោះអង្គធាតុតែមួយ សំទុះសមាមាត្រនឹងកម្លាំងដែល មានអំពើលើអង្គធាតុ ។

### 2.2. ទំនាក់ទំនងរវាង កម្លាំង និងម៉ាស

យើងធ្វើពិសោធន៍ដូចខាងលើ ប៉ុន្តែយើងរក្សាកម្លាំងទាញកូនរទេះ(កូនទម្ងន់) ឱ្យនៅថេរ ( $F =$  ថេរ)ដដែល ហើយប្តូរកូនរទេះផ្សេងៗទៀតដែលមានម៉ាសខុសៗគ្នា  $m, 2m, 3m, \dots$  ។ ពេលនោះយើងសង្កេតឃើញថា សំទុះប្រាសសមាមាត្រនឹងម៉ាសនៃកូនរទេះ ។ មានន័យថា កាលណា ម៉ាសនៃអង្គធាតុកើនឡើង សំទុះនៃអង្គធាតុថយចុះ ។



នេះបញ្ជាក់ឱ្យឃើញថា កាលណាអង្គធាតុផ្សេងគ្នារងនូវកម្លាំង  $F$  ថេរ អង្គធាតុដែលមានម៉ាស់ធំ មានសំទុះតូច ហើយប្រាសមកវិញ អង្គធាតុដែលមានម៉ាស់តូច មានសំទុះធំ ។

**2.3. ពំនោលច្បាប់ទី 2 ញូតុន**

ទំនាក់ទំនងខាងលើនេះរកឃើញដោយលោកញូតុន ដែលឱ្យឈ្មោះថា ច្បាប់ទី 2 ញូតុន "សំទុះនៃអង្គធាតុមួយសមាមាត្រនឹងកម្លាំងដែលមានអំពើលើអង្គធាតុហើយប្រាសសមាមាត្រនឹងម៉ាស់របស់វា" ។

គេសរសេរ :  $a = \frac{F}{m}$  នាំឱ្យ  $F = ma$

ក្នុងប្រព័ន្ធខ្នាតអន្តរជាតិ (SI) កម្លាំង  $F$  គិតជាញូតុន (N) ម៉ាស់  $m$  គិតជាគីឡូក្រាម (kg) និងសំទុះ  $a$  គិតជាម៉ែត្រក្នុងមួយវិនាទីការេ ( $m/s^2$ ) ។

មួយញូតុន ជាកម្លាំងដែលមានអំពើលើអង្គធាតុមួយមានម៉ាស់ 1kg ហើយធ្វើឱ្យអង្គធាតុនោះផ្លាស់ទីតាមទិសនៃកម្លាំងដោយមានសំទុះស្មើនឹង  $1m/s^2$  ។

គេសរសេរ :  $F = 1kg \times 1m/s^2 = kg \times m/s^2 = 1N$  ។

**ឧទាហរណ៍ :** កូនរទេះមួយមានម៉ាស់ 2kg ។ គេទាញវាឱ្យផ្លាស់ទីតាមទិសដេកដោយកម្លាំងថេរ នៅលើផ្ទៃកញ្ចក់រាបស្មើដែលកម្លាំងកកិតរវាងកញ្ចក់និងកង់រទេះអាចចោលបាន ។ គណនា :  
 ក. កម្លាំងថេរដែលមានអំពើលើកូនរទេះ បើដឹងថាកូនរទេះមានសំទុះស្មើនឹង  $1.5m/s^2$  ។  
 ខ. សំទុះកូនរទេះ បើកម្លាំងថេរដែលមានអំពើលើកូនរទេះកើនឡើងពីរដង ។

**ដំណោះស្រាយ**

ក. កម្លាំងថេរដែលមានអំពើលើកូនរទេះ

តាមរូបមន្ត :  $F = ma$

ដោយម៉ាស់កូនរទេះ  $m = 2kg$  និង សំទុះ  $a = 1.5m/s^2$

$F = 2kg \times 1.5m/s^2 = 3N$

ខ. គណនាសំទុះកូនរទេះ

តាមរូបមន្ត :  $F = ma$  ឬ  $a = \frac{F}{m}$

ដោយម៉ាស់កូនរទេះ  $m = 2\text{kg}$  និង កម្លាំងកើនឡើង 2 ដង

$F = 3\text{N} \times 2 = 6\text{N}$  គាំឱ្យ  $a = \frac{6\text{N}}{2\text{kg}} = 3\text{m/s}^2$

ក្នុងករណីអង្គធាតុមួយមានម៉ាស់  $m$  ហើយផ្លាស់ទីក្រោមអំពើនៃកម្លាំងទំនាញផែនដីតែមួយគត់

គេសរសេរ :  $F = ma$  ឬ  $P = mg$  (  $g$  ឬ  $a$  គឺជាសំទុះទំនាញផែនដី ) ។

ដោយសំទុះទំនាញផែនដី  $g$  ប្រែប្រួលទៅតាមទីកន្លែង និងភពដែលអង្គធាតុស្ថិតនៅ ។ ដូចនេះ ទម្ងន់នៃអង្គធាតុក៏ប្រែប្រួលទៅតាមទីកន្លែង និងភពដែលវាស្ថិតនៅដែរ ។

ឧទាហរណ៍ : សៀវភៅមួយមានម៉ាស់  $2\text{kg}$  ។ តើសៀវភៅនេះមានទម្ងន់ប៉ុន្មាន បើវានៅលើផែនដី ? បើវាស្ថិតនៅលើភពព្រះចន្ទ ? បើគេដឹងថា សំទុះទំនាញដីនៅលើភពព្រះចន្ទមានតម្លៃតូចជាងនៅលើផែនដី 6 ដង ។ គេឱ្យសំទុះទំនាញដី  $g = 10\text{m/s}^2$  ។

**ដំណោះស្រាយ**

ទម្ងន់របស់សៀវភៅនៅលើផែនដី

តាមរូបមន្ត :  $F = ma$  ឬ  $P = mg$

ដោយសៀវភៅមានម៉ាស់  $m = 2\text{kg}$  និងសំទុះទំនាញដី  $g = 10\text{m/s}^2$

$P_{\text{earth}} = 2\text{kg} \times 10\text{m/s}^2 = 20\text{N}$

ទម្ងន់របស់សៀវភៅនៅលើភពព្រះចន្ទ

$P_{\text{moon}} = 2\text{kg} \times \frac{10\text{m/s}^2}{6} = 3.33\text{N}$  ។

**3. ច្បាប់ទី 3 របស់ញូតុន**

**3.1. អំពើទៅវិញទៅមក**

យើងបានសិក្សារួចមកហើយថា កម្លាំងសំគាល់អំពើនៃអង្គធាតុមួយទៅលើអង្គធាតុមួយទៀត ។ បើគេនិយាយថា កម្លាំងមួយមានអំពើទៅលើអង្គធាតុមួយផ្សេងទៀត នោះមានន័យថា អង្គធាតុមួយផ្សេងទៀតក៏មានអំពើលើអង្គធាតុនោះវិញដែរ ។


នៅក្នុងធម្មជាតិភែងភែងមានអំពើទៅវិញទៅមករវាងអង្គធាតុជាទីច្នៃ កាលណាអង្គធាតុ A មានអំពើលើអង្គធាតុ B អង្គធាតុ B ក៏មានអំពើទៅលើអង្គធាតុ A វិញដែរ ។



### ៣.២. ពិសោធន៍

#### ក. អង្គធាតុពីរប៉ះគ្នា


យើងភ្ជាប់ឌីណាម៉ូម៉ែត្រពីរហើយទាញចុងសងខាង ។



តាមពិសោធន៍នេះបង្ហាញថា ឌីណាម៉ូម៉ែត្រទាំងពីរចង្អុល អាំងតង់ស៊ីតេកម្លាំងស្មើគ្នា ។ មានន័យថា បើឌីណាម៉ូម៉ែត្រ A ទាញឌីណាម៉ូម៉ែត្រ B ដោយកម្លាំង  $\vec{F}_1$  ឌីណាម៉ូម៉ែត្រ B ក៏ទាញឌីណាម៉ូម៉ែត្រ A វិញដោយកម្លាំង  $\vec{F}_2$  ដែលមានអាំងតង់ស៊ីតេកម្លាំងស្មើ  $\vec{F}_1$  ប៉ុន្តែមានទិសដៅផ្ទុយគ្នា ។ ដូចនេះកម្លាំង  $\vec{F}_1$  និងកម្លាំង  $\vec{F}_2$  ជាកម្លាំងឈមគ្នា ។ យើងសំគាល់កម្លាំងទាំងពីរនេះមានអំពើលើអង្គធាតុពីរផ្សេងគ្នា ។  $\vec{F}_1$  មានអំពើលើឌីណាម៉ូម៉ែត្រ B ហើយ  $\vec{F}_2$  មានអំពើលើឌីណាម៉ូម៉ែត្រ A ។

#### ខ. អង្គធាតុឃ្លាតពីគ្នា


យើងដាក់មេដៃកម្រុយលើកូនរទេះមួយហើយដៃកម្រុយដុំលើកូនរទេះមួយទៀត ។ កូនរទេះនីមួយៗភ្ជាប់ទៅនឹងឌីណាម៉ូម៉ែត្រមួយរៀងៗខ្លួន ។ ដុំដៃកដែលទាញដោយមេដៃក ផ្លាស់ទីទៅរកមេដៃកហើយ



ធ្វើឱ្យឌីណាម៉ូម៉ែត្រ B លូត ។ ព្រមពេលជាមួយគ្នានោះដែរ មេដៃកក៏ទាញដុំដៃកហើយធ្វើឱ្យឌីណាម៉ូម៉ែត្រ A លូត ។ កាលណាមេដៃកនិងដុំដៃកមានលំនឹង យើងសង្កេតឃើញ ឌីណាម៉ូម៉ែត្រទាំងពីរចង្អុលកម្លាំងស្មើគ្នា ។

#### គ. អង្គធាតុពីរមានចលនា

យើងទាញកូនរទេះពីរដែលមានម៉ាស់ខុសគ្នាឱ្យឃ្លាតពីគ្នាហើយលែងវាឱ្យមានចលនាដោយខ្លួនឯង ។ កូនរទេះទាំងពីរផ្លាស់ទីចូលជិតគ្នាតាមទិសដៅផ្ទុយគ្នាហើយចរបានចម្ងាយ  $d_1$  និង  $d_2$  (មុនពេលទន្ទឹមគ្នា) ឬខណៈណាមួយ ។



កម្លាំងទាញនៃកូនរទេះក្នុងពិសោធន៍នេះមានតម្លៃថេរ ដូចនេះចលនាកូនរទេះជាចលនាស្មុះស្មើ ហើយចម្ងាយចរសមាមាត្រនឹងសំទុះតាមរូបមន្ត  $d = \frac{1}{2}at^2$  ។ ដោយធ្វើម៉ាស់និងវាស់ចម្ងាយចរកូនរទេះទាំងពីរ យើងឃើញថា ចម្ងាយចរព្រាសសមាមាត្រនឹងម៉ាស់កូនរទេះ :

$$\frac{m_1}{m_2} = \frac{d_2}{d_1} \text{ ដោយ } d_1 = \frac{1}{2}a_1t^2 \text{ និង } d_2 = \frac{1}{2}a_2t^2$$

$$\text{យើងបាន : } \frac{m_1}{m_2} = \frac{\frac{1}{2}a_2t^2}{\frac{1}{2}a_1t^2} = \frac{a_2}{a_1} \text{ ឬ } \frac{m_1}{m_2} = \frac{a_2}{a_1} \text{ ឬ } m_1a_1 = m_2a_2$$

$$\text{ដោយ } F_1 = m_1a_1 \text{ ហើយ } F_2 = m_2a_2$$

$$\text{យើងបាន } F_1 = F_2 \text{ ដោយកម្លាំងទាំងពីរឈមគ្នា យើងអាចសរសេរ : } \vec{F}_1 = -\vec{F}_2 \text{ ។}$$

### ១.៣. ពំនោលច្បាប់ទី ៣ របស់ញូតុន

ច្បាប់ទី ៣ ញូតុន កម្លាំងនៃអំពើទៅវិញទៅមករវាងអង្គធាតុពីរ ជាកម្លាំងពីរដែលមានអាំងតង់ស៊ីតេស្មើគ្នានិងមានទិសដៅផ្ទុយគ្នា កម្លាំងឈមចំគ្នា ។ កម្លាំងទាំងពីរចាប់លើអង្គធាតុផ្សេងគ្នា កម្លាំងមួយហៅថា កម្លាំងអំពើ កម្លាំងមួយទៀតហៅថា កម្លាំងប្រតិកម្ម ។

**ឧទាហរណ៍ទី ១ :** តាមច្បាប់ញូតុនយើងអាចទាញបានថា កាលណាដែលដីទាញដុំថ្មមួយដុំ ដុំថ្មក៏ទាញផែនដីវិញដោយកម្លាំងស្មើនឹងទម្ងន់ដុំថ្មនោះ ។ ដោយរងកម្លាំងទៅវិញទៅមកនេះ អង្គធាតុទាំងពីរ ផែនដីនិងដុំថ្មចង់ធ្លាក់ទៅរកគ្នា ដោយសំទុះប្រាសសមាមាត្រនឹងម៉ាស់របស់វា ដោយម៉ាស់ផែនដីធំពេកធៀបនឹងដុំថ្ម សំទុះទំនាញផែនដីចាត់ទុកស្មើនឹងសូន្យ គឺផែនដីមិនធ្លាក់ទៅរកដុំថ្មទេ ។ ចំណែកដុំថ្មត្រូវ ធ្លាក់មករកផែនដីដោយសំទុះ  $g = 9.8m/s^2$  ។

**ឧទាហរណ៍ទី ២ :** កាលណាមនុស្សរត់ ដើររបស់ភាគធំលើផែនដីដោយកម្លាំង  $\vec{F}_1$  ហើយផែនដីក៏មានអំពើទៅលើមនុស្សវិញដោយកម្លាំង  $\vec{F}_2 = -\vec{F}_1$  ។ មនុស្សដែលមានម៉ាស់តូចពេកធៀបនឹងផែនដីក៏ទទួលនូវសំទុះគ្រប់គ្រាន់ ដើម្បីឱ្យភាគធំធ្លាក់ទៅបាន ។ ចំណែកផែនដីដោយម៉ាស់វាធំពេកក៏នៅនឹងថ្កល់ ។

**ឧទាហរណ៍ទី ៣ :** អំពើនិងប្រតិកម្មនៃ កាំជ្រួចគឺជាការអនុវត្តច្បាប់ទី ៣ របស់ញូតុន ។ នៅពេលឥន្ធនៈនេះ ចំហេះនៃ ឧស្ម័ន បានរុញធ្លាក់ចុះទៅក្រោមហើយធ្វើឱ្យកាំជ្រួចធ្លាក់ទៅតាមទិសដៅផ្ទុយ ។



អាំងតង់ស៊ីតេកម្លាំង  $F_1 = F_2$

អាំងតង់ស៊ីតេកម្លាំង  $F_1 = F_2$


អាំងតង់ស៊ីតេកម្លាំង  $F_1 = F_2$

**មេរៀនសង្ខេប**

- ច្បាប់ទី ១ ញូតុន ពោលថា "កាលណាអង្គធាតុមួយមិនរងអំពើពីកម្លាំងណាមួយផ្សេងៗ ទៀត ទេ ឬរងកម្លាំងផ្គុំ (ផលបូកកម្លាំងទាំងអស់) មួយដែល មានអំពើលើវាស្មើនឹងសូន្យ នោះបើ វានៅនឹងថ្កល់ ស្រាប់វានៅតែនឹងថ្កល់ដដែល តែបើវាកំពុងមានចលនា ចលនានោះជាចលនា ត្រង់ស្មើ" ។
- ច្បាប់ទី ២ ញូតុន  $F = ma$  "សំទុះនៃអង្គធាតុមួយសមាមាត្រនឹងកម្លាំងដែលមានអំពើលើ អង្គធាតុ ហើយប្រាសសមាមាត្រនឹងម៉ាសរបស់វា" ។
- ច្បាប់ទី ៣ ញូតុន  $F_1 = -F_2$  "កម្លាំងនៃអំពើទៅវិញទៅមករវាងអង្គធាតុពីរ ជាកម្លាំងពីរដែល មានអាំងតង់ស៊ីតេស្មើគ្នានិងមានទិសដៅផ្ទុយគ្នាកម្លាំងឈមគ្នា ។ កម្លាំងទាំងពីរមានចំណុច ចាប់លើអង្គធាតុផ្សេងគ្នា កម្លាំងមួយហៅថា កម្លាំងអំពើ កម្លាំងមួយទៀតហៅថា កម្លាំង ប្រតិកម្ម" ។

**? សំណួរនិងលំហាត់**

1. ហេតុអ្វីបានជាគេដួលទៅមុខ កាលណាគេងើរទៅជំពប់ជើងនិងអ្វីមួយ ?
2. ហេតុអ្វីបានជាច្បាប់ចរាចរណ៍ផ្លូវគោកនៅកម្ពុជា តម្រូវឱ្យអ្នកបើកបររថយន្តត្រូវតែពាក់ខ្សែ ក្រវាត់សុវត្ថិភាព នៅពេលបើកបរ ?
3. តើល្បះខាងក្រោមនេះ ណាមួយបញ្ជាក់ពីការអនុវត្តច្បាប់ទី ១ ? ច្បាប់ទី ២ ? និងទី ៣ ញូតុន ?
  - ក. នៅពេលរថយន្តឈប់ភ្លាម អ្នកដំណើរជ្រុលខ្លួនទៅមុខ ។
  - ខ. កាលណាមនុស្សម្នាក់លោតចេញពីលើទូកទៅលើប្រាំង ទូកឃ្លាតឆ្ងាយពីប្រាំង ។
  - គ. កម្លាំងដូចគ្នាក្រោមអំពើនៃគ្រាប់បែងប៉ុងមានសំទុះលឿនជាងគ្រាប់កូនគោល ។
4. កំណត់កម្លាំងដែលមានអំពើលើអង្គធាតុដែលនៅលើតុ ។
5. កំណត់កម្លាំងដែលចង្អុលដោយឱណាម៉ូម៉ែត្រដូចរូប បើអង្គធាតុនីមួយៗព្យួរនៅចុងខ្សែមានម៉ាស 5kg ។
6. ចូរពោលពីនោលច្បាប់ទី ១ ទី ២ និងច្បាប់ទី ៣ ញូតុន ។
7. គណនាទម្ងន់នៃអង្គធាតុដែលមានម៉ាសដូចតទៅ 2kg 4kg និង 0.5kg ។



8. ក្នុងជីវភាពរស់នៅយើងតែងតែនិយាយថា អង្ករមួយបារនេះមានទម្ងន់ 50kg ឬ 100kg ។ តើយើងនិយាយនេះខុសឬត្រូវ ? ហេតុអ្វី ?
9. រថយន្តប្រណាំងនិងរថយន្តដឹកទំនិញកំពុងមានចលនាដោយល្បឿន 60km/h ដូចគ្នា ។ ប្រសិនបើគេជាន់ប្រាំងដោយកម្លាំងស្មើគ្នា តើរថយន្តណាឈប់មុន ? ហេតុអ្វី ?
10. តើគេត្រូវប្រើកម្លាំងប៉ុន្មាន ដើម្បីឱ្យអង្កធាតុមួយមានម៉ាស់ 1kg ផ្លាស់ទីដោយសំទុះ  $1\text{m/s}^2$  ?
11. គេប្រើកម្លាំង 100N ទៅលើបាល់មួយដែលមានម៉ាស់ 0.25kg ។ គណនាសំទុះបាល់ ។
12. អង្កធាតុមួយរងកម្លាំង 0.005N ផ្លាស់ទីដោយសំទុះ  $0.2\text{m/s}^2$  ។ គណនាម៉ាស់នៃអង្កធាតុនោះ ។
13. កម្លាំងថេរមួយស្មើនឹង 19.6N មានអំពើលើអង្កធាតុមួយដែលមានម៉ាស់ 19.6kg ។ កំណត់ល្បឿននៃអង្កធាតុក្នុងវិនាទី ទី 5 ដោយគេដឹងថា ល្បឿនដើមនៃអង្កធាតុស្មើសូន្យ ។
14. អង្កធាតុមួយមានម៉ាស់ 100kg ផ្លាស់ទីដោយល្បឿន  $420\text{m/s}$  ។ កំណត់កម្លាំងថេរមានអំពើលើអង្កធាតុនោះ ដើម្បីឱ្យវាឈប់ខ្លួនឯងក្នុងរយៈពេល 5 វិនាទី ។
15. កម្លាំងថេរមួយមានអំពើលើវត្ថុមួយមានម៉ាស់ 300g ធ្វើឱ្យវត្ថុនោះចេញពីស្ថានភាពនៅស្ងៀម ហើយផ្លាស់ទីបាន 25m ក្នុងរយៈពេល 5 វិនាទី ។ គណនាកម្លាំងថេរនោះ ។

## សំណួរនិងលំហាត់ជំពូក២

1. ចូរគូសសញ្ញា ✓ ក្នុងប្រអប់ចម្លើយត្រឹមត្រូវ
  1. បុព្វហេតុដែលធ្វើឱ្យអង្កធាតុមានចលនាឬបញ្ឈប់ចលនាអង្កធាតុឬផ្លាស់ប្តូរទិសដៅចលនា និងធ្វើឱ្យអង្កធាតុខូចទ្រង់ទ្រាយគឺ
 

<input type="checkbox"/> ក. សម្ពាធ	<input type="checkbox"/> ខ. ម៉ាស់
<input type="checkbox"/> គ. កម្លាំង	<input type="checkbox"/> ឃ. សីតុណ្ហភាព ។
  2. តើកម្លាំងមួយណាជាប្រភេទកម្លាំងពិចម្ចាយ ?
 

<input type="checkbox"/> ក. កម្លាំងទាញ	<input type="checkbox"/> ខ. កម្លាំងរុញ
<input type="checkbox"/> គ. កម្លាំងយឺត	<input type="checkbox"/> ឃ. កម្លាំងទំនាញសាកល ។
  3. ឧបករណ៍សម្រាប់វាស់កម្លាំងគឺ
 

<input type="checkbox"/> ក. ជញ្ជីងសង្រួក	<input type="checkbox"/> ខ. ជញ្ជីងប្រើកូនបូត
<input type="checkbox"/> គ. អំពែម៉ែត្រ	<input type="checkbox"/> ឃ. ឌីណាម៉ូម៉ែត្រ ។

4. ក្នុងប្រព័ន្ធខ្នាតអន្តរជាតិ (SI) ខ្នាតកម្លាំងគិតជា

- ក. ម៉ែត្រ (m)
- ខ. ម៉ែត្រក្នុងមួយវិនាទី(m/s)
- គ. ញូតុន (N)
- ឃ. វិនាទី (s) ។

5. កម្លាំងកកិតមានទិសដៅ

- ក. ផ្ទុយពីទិសដៅចលនា
- ខ. ស្របនឹងទិសដៅចលនា
- គ. កែងនឹងទិសដៅចលនា
- ឃ. ចុះក្រោម ។

6. ក្នុងចំណោមល្បះខាងក្រោម តើល្បះមួយណាដែលបញ្ជាក់ពីច្បាប់ទី 2 ញូតុន ?


- ក. នៅពេលរថយន្តឈប់ភ្លាម អ្នកដំណើរជ្រុលខ្លួនទៅមុខ ។
- ខ. កាលណាមនុស្សម្នាក់លោតចេញពីលើទូកទៅលើច្រាំង ទូកឃ្លាតឆ្ងាយពីច្រាំង ។
- គ. នៅពេលគេផ្តល់កម្លាំងដូចគ្នា គ្រាប់បែងប៉ុងមានសំទុះលឿនជាងគ្រាប់កូនគោល ។
- ឃ. នៅរយៈកម្មសំបក់ស្មើគ្នា អង្គធាតុទាំងពីរធ្លាក់មកដល់ដីដំណាលគ្នា ។

II. ចូរបំពេញល្បះខាងក្រោមឱ្យបានត្រឹមត្រូវ

- 1 ផ្នែកមួយដែលសិក្សាអំពីចលនានៃអង្គធាតុឬវត្ថុមួយដោយមិនគិតពីបុព្វហេតុដែលធ្វើឱ្យវាមានចលនា ហៅថា ..... ។
- 2 ផ្នែកមួយដែលសិក្សាអំពីទំនាក់ទំនងរវាងចលនាអង្គធាតុនិងបុព្វហេតុដែលធ្វើឱ្យវាមានចលនា ហៅថា ..... ។
- 3 កម្លាំងដែលមានអំពើលើអង្គធាតុកំពុងមានចលនា ប៉ុន្តែកម្លាំងនោះមានទិសដៅផ្ទុយពីទិសដៅនៃចលនាហៅថា ..... ។
- 4 កម្លាំងកកិតកើតមានឡើងដោយសារផ្ទៃប៉ះនៃអង្គធាតុរឹងពីររអិលលើគ្នាហៅថា ..... ។
- 5 កាលណាអង្គធាតុមួយមិនរងអំពើនៃកម្លាំងណាមួយផ្សេងៗទៀតទេ ឬរងកម្លាំងផ្តុំបឋមផលបូកកម្លាំងទាំងអស់)ដែលមានអំពើលើវាស្មើនឹងសូន្យ បើវានៅនិងផ្តល់ស្រាប់ វានៅតែនិងផ្តល់ដដែល បើវាកំពុងមានចលនា ចលនានោះជា ..... ។
- 6 មួយញូតុន ជាកម្លាំងដែលមានអំពើលើអង្គធាតុមួយមានម៉ាស់ ..... ហើយធ្វើឱ្យអង្គធាតុនោះផ្លាស់ទីតាមទិសនៃកម្លាំងដោយមានសំទុះស្មើនឹង ..... ។
- 7 កម្លាំងនៃអំពើទៅវិញទៅមករវាងអង្គធាតុពីរ ជាកម្លាំងពីរដែលមានអាំងតង់ស៊ីតេ ..... និងមានទិសដៅ ..... ។ កម្លាំងទាំងពីរមានចំណុចចាប់លើចំណុចផ្សេងគ្នានៃអង្គធាតុ កម្លាំងមួយហៅថា ..... កម្លាំងមួយទៀតហៅថា ..... ។

III. លំហាត់


1. តើអ្នកត្រូវការកម្លាំងប៉ុន្មានញូតុន ដើម្បីលើកសៀវភៅវិទ្យាសាស្ត្រថ្នាក់ទី ៨ មួយក្បាលដែលមានម៉ាស់ 0.45kg ឱ្យផុតពីដី ? (ប្រើឌីណាម៉ូម៉ែត្រ)
2. ហេតុអ្វីបានជានៅពេលគេឈប់ចែវទូក ទូកឈប់ទៅមុខទៀត ? ហេតុអ្វីបានជាក្បាលទូកច្រើនតែមានរាងស្រួច ?
3. ហេតុអ្វីបានជានៅពេលគេរំកិលវត្ថុធ្ងន់ៗឱ្យផ្លាស់ទី គេត្រូវដាក់កំណល់ឈើឬដែកដែលមានរាងស៊ីឡាំងនៅពីក្រោម ?
4. តុមួយស្ថិតនៅលើផ្ទៃរាបស្មើ យើងរុញតុនោះតាមទិសដេក តុមិនផ្លាស់ទីទេ ។ ចូរពន្យល់ ។
5. គេបញ្ជាញកម្លាំងទៅលើអង្គធាតុដូចរូបខាងក្រោម ។



- ក. តើអង្គធាតុណាមានសំទុះដូចគ្នា ?
  - ខ. តើអង្គធាតុណាមានសំទុះធំជាងគេ ? តើអង្គធាតុណាមានសំទុះតូចជាងគេ ?
6. គេមានយានយន្តបីប្រភេទដូចរូបខាងក្រោម ។ តើយានយន្តមួយណាមានសំទុះធំជាងគេ ?

<p>បូអ៊ីង ៧៤៧ មានម៉ាស់ 40000 kg កម្លាំងម៉ាស៊ីន 800 000 N</p>	<p>រថយន្តប៉ូស្តូ ៩១១ មានម៉ាស់ 1300 kg កម្លាំងម៉ាស៊ីន 7800 N</p>	<p>ហុងដា ១០០០ មានម៉ាស់ 300 kg កម្លាំងម៉ាស៊ីន 3000 N</p>

7. គេចង់ដុំឈើពីរដុំឱ្យស្ថិតលើផ្ទៃរាបស្មើដោយខ្សែមួយដែលឈើមួយដុំមានម៉ាស់ 1kg ។ គេទាញវាទាំងពីរដោយកម្លាំងថេរ  $F = 0.1N$  ។ ឧបមាកិតអាចពោលបាន ។ គណនា



- ក. សំទុះនៃដុំឈើទាំងពីរ ។
- ខ. អាំងតង់ស៊ីតេកម្លាំងរងដោយដុំឈើខាងឆ្វេងតាមទិសដេក ។
- គ. អាំងតង់ស៊ីតេកម្លាំងរងដោយដុំឈើខាងស្តាំតាមទិសដេក ។

ជំពូកទី 3

កម្មន្ត-ថាមពល និងអានុភាព



កម្មន្ត ថាមពលនិងអានុភាពមាននាទីយ៉ាងសំខាន់នៅក្នុងវិទ្យាសាស្ត្រ ។ វាជាទំហំបីដែលមានទំនាក់ទំនងគ្នាយ៉ាងជិតស្និត ។

បើយើងលើកវត្ថុមួយឱ្យខ្ពស់ផុតពីដី មានន័យថាយើងធ្វើកម្មន្ត ពីព្រោះយើងប្រើកម្លាំងដើម្បីធ្វើឱ្យវត្ថុនោះផ្លាស់ទី ។ យើងបញ្ចេញកម្លាំងដោយសារយើងមានថាមពល ។ ថាមពលនេះ គឺជាថាមពលគីមីដែលយើងទទួលបានពីបំបែកម្ហូបអាហារដែលយើងបរិភោគ ។

ម៉ាស៊ីនខ្លះធ្វើកម្មន្តបានដោយសារថាមពលឥន្ធនៈ អគ្គិសនី ពន្លឺ កម្ដៅ ... ។ ចំណែកឯអានុភាពសំគាល់ពីទំហំកម្មន្តដែលបានបំពេញឬថាមពលដែលផ្តល់ដោយ មនុស្ស សត្វ ម៉ាស៊ីន ... ខ្លាំង ឬខ្សោយក្នុងរយៈពេលកំណត់ច្បាស់លាស់ ។


# 1

## កម្មន្ត-ថាមពល

### ចប់មេរៀននេះ សិស្សអាច

- ឱ្យនិយមន័យនៃពាក្យ កម្មន្ត និងថាមពល
- ប្រើរូបមន្ត  $W = F \times d$  សម្រាប់គណនាកម្មន្តនៃកម្លាំងចេរដែលបំណាស់ទីតាមទិសនៃកម្លាំង
- ប្រើរូបមន្ត  $E_p = mgh$  និង  $E_k = \frac{1}{2}mv^2$  សម្រាប់គណនាថាមពលប៉ូតង់ស្យែលនិងថាមពលស៊ីនេទិច ។

### 1. សញ្ញាណកម្មន្ត




តាមរូបភាពខាងលើ តើរូបភាពណាខ្លះបង្ហាញពីមនុស្សធ្វើកម្មន្ត ?

តាមរូបភាព(ក) បង្ហាញថា មនុស្សធ្វើកម្មន្ត ពីព្រោះគេបានបញ្ចេញកម្លាំង ដើម្បីធ្វើឱ្យអង្គធាតុ ឬវត្ថុមួយផ្លាស់ទីតាមទិសនៃកម្លាំងនោះ។ មានន័យថា កម្លាំងដែលមានអំពើលើអង្គធាតុមួយបង្កើត បានជាកម្មន្ត កាលណាកម្លាំងនោះធ្វើឱ្យវត្ថុនោះផ្លាស់ទីឬមានចលនា។ ប្រសិនបើវត្ថុនោះគ្មានចលនា ទេ នោះក៏មិនមានកម្មន្តនៃកម្លាំងដែរ។



## 2. កម្មន្តនៃកម្លាំងចរក្នុងចំណោមបំណាស់ទីតាមទិសដៅនៃកម្លាំង

យើងភ្ជាប់កូនរទេះមួយនិងឌីណាម៉ូម៉ែត្រ រួចទាញវាឱ្យផ្លាស់ទីលើផ្ទៃរាបស្មើ(ដូចរូប) ។



កាលណាចំណុចចាប់នៃកម្លាំងផ្លាស់ទីបានចម្ងាយ  $d$  ពីទីតាំងដើមតាមទិសនៃកម្លាំងនោះ កម្មន្ត

នៃកម្លាំងត្រូវបានកំណត់តាមទំនាក់ទំនង: កម្មន្ត = កម្លាំង  $\times$  បំណាស់ទី

$$W = F \times d$$

ក្នុងប្រព័ន្ធខ្នាតអន្តរជាតិ (SI) កម្លាំង  $F$  គិតជាញូតុន (N) បំណាស់ទី  $d$  គិតជាម៉ែត្រ (m) និងកម្មន្ត  $W$  គិតជាញូតុន-ម៉ែត្រ (N m) ឬស៊ូល (J) ។

មួយស៊ូល (J) ជាកម្មន្តនៃកម្លាំងមួយញូតុន 1N ដែលចំណុចចាប់នៃ កម្លាំង ផ្លាស់ទីបានចម្ងាយមួយម៉ែត្រ 1m តាមទិសដៅនៃកម្លាំង ។

$$1N \times 1m = 1N \cdot m = 1J$$


ដើម្បីគណនាកម្មន្តធំៗ គេប្រើខ្នាតផ្សេងទៀតដូចជា

គីឡូស៊ូល (kJ) និងមេកាស៊ូល (MJ)

$$1kJ = 1000J = 10^3J, \quad 1MJ = 1\,000\,000J = 10^6J$$

**ឧទាហរណ៍ទី 1 :** សិស្សម្នាក់លើកស្បើវនៅវិទ្យាសាស្ត្រថ្នាក់ទី 7 ចំនួន 1 ក្បាលដែលមានទម្ងន់ 4.5N ពីក្តារក្រាលដាក់លើធ្នើរទូស្បើវនៅមួយកម្ពស់ 2m ។ គណនាកម្មន្តនៃកម្លាំងដែលសិស្សនោះ

បានបញ្ចេញ ។



### ដំណោះស្រាយ

កម្មន្តនៃកម្លាំង  $F$

$$\text{តាមរូបមន្ត : } W = F \times d$$

ដោយបំណាស់ទី  $d = 2m$  និងអាំងតង់ស៊ីតេកម្លាំង  $P = F = 4.5N$

$$\text{គេបាន } W = 4.5N \times 2m = 10m = 10J$$

$$\text{ដូចនេះកម្មន្តនៃកម្លាំង } \boxed{W = 10J} \text{ ។}$$

**ឧទាហរណ៍ទី 2 :** ម៉ូតូមួយអូសទាញរ៉ឺម៉កដោយកម្លាំងចេរ 750N តាមទិសដៅចលនា ។ គណនាកម្មន្តនៃកម្លាំងនោះក្នុងបំណាស់ទី 5km ។

**ដំណោះស្រាយ**

កម្មន្តនៃកម្លាំង  $W = F \times d$

ដោយបំណាស់ទី  $d = 5\text{km} = 5000\text{m}$  និងអាំងតង់ស៊ីតេកម្លាំង  $F = 750\text{N}$

គេបាន  $W = 750\text{N} \times 5000\text{m} = 3750000\text{J} = 375 \cdot 10^4\text{J} = 3750\text{kJ}$


ដូចនេះកម្មន្តនៃកម្លាំង  $W = 3750\text{kJ}$  ។

ដើម្បីបំពេញកម្មន្តខាងលើ ម៉ូតូអូសទាញរ៉ឺម៉កនោះបានថាមពលមកពីចំហេះប្រេងសាំង ។

**3. សញ្ញាណថាមពល**

ថាមពល គឺជាសមត្ថភាពនៃកម្មន្ត ។ គេប្រព័ន្ធមួយមានថាមពល កាលណាវាអាចផ្តល់កម្មន្តទៅឱ្យមជ្ឈដ្ឋានខាងក្រៅ ។ ទំហំកម្មន្តប្រាប់យើងឱ្យដឹងពីថាមពលដែលត្រូវបានបំប្លែង ។

**ឧទាហរណ៍:**



- ចរន្តអគ្គិសនីក្នុងអង្គធាតុចម្រង អាចធ្វើឱ្យម៉ូទ័រវិលផ្តល់កម្មន្តបាន ។ ដូចនេះ ចរន្តអគ្គិសនីមានថាមពលដែលហៅថា ថាមពលអគ្គិសនី ។
- កម្ដៅអាចធ្វើឱ្យទឹកក្លាយជាចំហាយដែលអាចបង្វិលតួប៊ីននៃម៉ាស៊ីនឬអាល់ទែណាទ័រមួយបាន ។ ដូច្នេះកម្ដៅមានថាមពលមួយដែលហៅថា ថាមពលកម្ដៅ ។
- កម្លាំងទឹកហូរធ្លាក់អាចបង្វិលតួប៊ីននៃអាល់ទែណាទ័របានក៏ជាទម្រង់ថាមពលមួយទៀតដែលហៅថា ថាមពលមេកានិច(ថាមពលប៉ូតង់ស្យែលនិងថាមពលស៊ីនេទិច) ។

នៅមានទម្រង់ថាមពលផ្សេងៗទៀតដូចជា ថាមពលគីមី ថាមពលភ្លើ ថាមពលនុយក្លេអ៊ែរ... ។


ទោះបីថាមពលមានប្រភពពីអ្វីក៏ដោយ គេវាស់វាបានតាមរយៈកម្មន្តដែលវាបានផ្តល់ ។ គេគិតបរិមាណថាមពលជាស៊ូល (J) ដូចជាខ្នាតរបស់កម្មន្តដែរ ។

### ១.1. ថាមពលប៉ូតង់ស្យែល-ថាមពលស៊ីនេទិច

#### ក. ថាមពលប៉ូតង់ស្យែល

យើងលើកអង្គធាតុមួយមានទម្ងន់  $P$  ឱ្យបិទនៅកម្ពស់  $h$  ធៀបនឹងផ្ទៃផែនដី។ នៅពេលយើងលែងអង្គធាតុនោះឱ្យធ្លាក់មកដល់ដី វាបង្កើតបានកម្មន្តនៃទម្ងន់ស្មើនឹង  $W = P \times h$  ។

**ឧទាហរណ៍ :** គេទម្លាក់ញញួរជើងដីលើបង្គោលសរសរមួយ។ កាលណាញញួរនោះបញ្ចុះបង្គោលឱ្យចូលក្នុងដី គឺវាល្មះកម្លាំងទប់របស់ដី ដូចនេះវាធ្វើកម្មន្ត។ កម្មន្តនៃទម្ងន់នេះកាន់តែធំកាលណាទម្ងន់ញញួរកាន់តែធ្ងន់។ ម្យ៉ាងវិញទៀត កាលណាកម្មន្តញញួរកាន់តែខ្ពស់ កម្មន្តនៃទម្ងន់នេះកាន់តែធំដែរ។



ថាមពលដែលអាស្រ័យនឹងទីតាំងដែលវត្ថុបិទនៅធៀបនឹងផ្ទៃផែនដី ហៅថា **ថាមពលប៉ូតង់ស្យែល** ។

គេសរសេរ : ថាមពលប៉ូតង់ស្យែល = ទម្ងន់វត្ថុ  $\times$  កម្ពស់វត្ថុធៀបនឹងផ្ទៃផែនដី

$$\text{ឬ } E_p = P \times h = mgh \quad \text{ដោយ } ( F = P = mg )$$

ក្នុងប្រព័ន្ធខ្នាតអន្តរជាតិ SI  $E_p$  ជាថាមពលប៉ូតង់ស្យែលគិតជាស៊ូល(J) ,  $m$  ជាម៉ាស់អង្គធាតុគិតជាគីឡូក្រាម (kg) និង  $h$  ជាកម្ពស់នៃអង្គធាតុគិតជាម៉ែត្រ (m) ។

**ឧទាហរណ៍:** អង្គធាតុមួយមានម៉ាស់ 1.5kg ហើយបិទនៅកម្ពស់ 12m ពីផ្ទៃផែនដី។ កំណត់ថាមពលប៉ូតង់ស្យែលនៃអង្គធាតុនោះ។ គេឱ្យសំទុះទំនាញដី  $g = 10\text{m/s}^2$  ។

#### ដំណោះស្រាយ

ថាមពលប៉ូតង់ស្យែលនៃទំនាញផែនដីរបស់អង្គធាតុ

តាមរូបមន្ត :  $E_p = P \times h = mgh$


ទម្ងន់វត្ថុ  $P = mg = 1.5\text{kg} \times 10\text{m/s}^2 = 15\text{N}$  និងកម្ពស់អង្គធាតុ  $h = 12\text{m}$

គេបាន  $E_p = 15\text{N} \times 12\text{m} = 180\text{J}$

$$E_p = 180\text{J} \quad \text{។}$$

**ខ. ថាមពលស៊ីនេទិច**

អង្គធាតុនៅនឹងថ្កល់មិនអាចផ្តល់កម្មន្តទេ ។ ប៉ុន្តែអង្គធាតុទាំងឡាយដែលមានចលនាមានថាមពល ពីព្រោះវាអាចផ្តល់កម្មន្តទៅឱ្យមជ្ឈដ្ឋានក្រៅ ។ **ឧទាហរណ៍:** កាលណាគេលែងឃ្លីដែក A ឱ្យរមៀលក្នុងស្នាមលកលើបង្អួចទេរ មកប៉ះនឹងស៊ីឡាំង B ឃ្លីនោះរុញប្រានស៊ីឡាំង B ឱ្យផ្លាស់ទីទៅមុខដូចនេះវាផ្តល់កម្មន្ត ។ គេនិយាយថា ឃ្លីដែក A មានថាមពល ពីព្រោះវាឱ្យធ្វើស៊ីឡាំង B ធ្វើកម្មន្ត ។



បើគេលែងឃ្លីដែក A នៅកម្ពស់កាន់តែខ្ពស់ គេសង្កេតឃើញបំណាស់ទីស៊ីឡាំង B កាន់តែវែងពីព្រោះល្បឿនឃ្លីនៅពេលទង្គិចកាន់តែធំ ។ ម្យ៉ាងវិញទៀត កាលណាគេប្តូរម៉ាស់ឃ្លីដែក A ឱ្យកាន់តែធំ នោះគេសង្កេតឃើញបំណាស់ទីស៊ីឡាំង B កាន់តែវែងដែរ ។

ដូចនេះបញ្ជាក់ថា អង្គធាតុកំពុងមានចលនាមានសមត្ថភាពធ្វើកម្មន្ត ពីព្រោះវាមានថាមពល ។ ថាមពលនេះហៅថា **ថាមពលស៊ីនេទិច** ។

ថាមពលស៊ីនេទិចអាស្រ័យនឹងល្បឿននិងម៉ាស់អង្គធាតុ ។ បើអង្គធាតុពីរមានម៉ាស់ដូចគ្នា តែល្បឿនខុសគ្នា នោះអង្គធាតុដែលមានល្បឿនធំមានថាមពលស៊ីនេទិចធំជាងអង្គធាតុដែលមានល្បឿនតូចជាង ។ ម្យ៉ាងទៀត អង្គធាតុពីរមានល្បឿនស្មើគ្នា អង្គធាតុដែលមានម៉ាស់ធំមានថាមពលស៊ីនេទិចធំជាងអង្គធាតុដែលមានម៉ាស់តូចជាង ។

គ្រប់អង្គធាតុមួយមានម៉ាស់  $m$  និងល្បឿន  $v$  មានថាមពលស៊ីនេទិចកំណត់តាមទំនាក់ទំនង :

$$\text{ថាមពលស៊ីនេទិច} = \frac{1}{2} \times \text{ម៉ាស់អង្គធាតុ} \times \text{ការេល្បឿន} \quad \text{ឬ} \quad \boxed{E_k = \frac{1}{2}mv^2}$$

ក្នុងប្រព័ន្ធខ្នាតអន្តរជាតិ SI  $E_k$  ជាថាមពលស៊ីនេទិចគិតជាស៊ូល (J),  $m$  ជាម៉ាស់អង្គធាតុគិតជាគីឡូក្រាម (kg) និង  $v$  ជាល្បឿនអង្គធាតុគិតជាម៉ែត្រក្នុងមួយវិនាទី (m/s) ។

**ឧទាហរណ៍ :** គណនាថាមពលស៊ីនេទិចនៃព្យួរមួយដែលមានម៉ាស់ 5kg ។ ហើយត្រូវបានជាងដំដែកបង្កើតឱ្យមានចលនាក្នុងល្បឿន  $v = 6\text{m/s}$  ។

 ដំណោះស្រាយ

ថាមពលស៊ីនេទិចនៃញូតុន តាមរូបមន្ត :  $E_k = \frac{1}{2}mv^2$

ដោយម៉ាស់ញូតុន  $m = 5\text{kg}$  និងល្បឿនញូតុន  $v = 6\text{m/s}$

គេបាន :  $E_k = \frac{1}{2} \times 5\text{kg} \times (6)^2 \text{ m/s} = 90\text{kg m/s} = 90\text{J}$

$E_k = 90\text{J}$  ។

**មេរៀនសង្ខេប**

- កម្លាំងមួយបង្កើតបានកម្មន្ត កាលណាវាធ្វើឱ្យវត្ថុនោះមានចលនា ។
- កម្មន្តនៃកម្លាំងថេរក្នុងបំណាស់ទីតាមទិសដៅនៃកម្លាំងត្រូវបានកំណត់តាមទំនាក់ទំនង :  
 $W = F \times d$  ។
- ក្នុងប្រព័ន្ធខ្នាតអន្តរជាតិ (SI) កម្មន្តគិតជាស៊ូល (J) ។
- ថាមពលជាសមភាពកម្មន្ត ។
- ថាមពលស៊ីនេទិច  $E_k = \frac{1}{2}mv^2$  ថាមពលប៉ូតង់ស្យែល  $E_p = mgh$  ។

**? សំណួរនិងលំហាត់**

1. តើកម្មន្តមានទំនាក់ទំនងទៅនឹងអ្វីខ្លះ ? តើកម្មន្តមានខ្នាតជាអ្វី ?
2. មនុស្សម្នាក់បានប្រើកម្លាំងរុញរថយន្តឱ្យទៅមុខ ប៉ុន្តែវានៅស្ងៀមដដែល ។ តើកម្លាំងរុញនេះបង្កើតបានកម្មន្តរឺទេ ?
3. ពេលអ្នកយូរវត្តមួយដើរលើផ្ទៃរាបស្មើ ពីកន្លែងមួយទៅកន្លែងមួយទៀត តើកម្លាំងដែរបស់អ្នកបានធ្វើកម្មន្តឬទេ ?
4. ពេលអ្នកយូរកញ្ចប់សៀវភៅឡើងតាមដំណើរ តើកម្លាំងដែរបស់អ្នកធ្វើកម្មន្តឬទេ ?
5. តើមានកម្មន្តប៉ុន្មានដែលត្រូវបានធ្វើ នៅពេលអ្នករុញឱ្យប៊ូលមួយទម្ងន់ 25N មានចលនាលើផ្ទៃរាបស្មើបានចម្ងាយ 10m ដោយគ្មានកកិត ។ តើមានកម្មន្តប៉ុន្មានដែលត្រូវបានធ្វើ ដើម្បីលើកប៊ូលនោះបានកម្ពស់ 1m ។
6. សេះមួយទាញរទេះដោយកម្លាំងថេរ 500N ។ គណនាកម្មន្តដែលសេះនោះបានធ្វើកាលណាវាទាញរទេះឱ្យផ្លាស់ទីបានចម្ងាយ 2km ។
7. ញូតុនបុកគ្រឹះមួយមានទម្ងន់ 8000N ធ្លាក់ក្នុងកម្ពស់ 0.9m ។ គណនាកម្មន្តដែលបានមកពីទន្លាក់នេះ ។

# 2

## អានុភាព

### ចប់មេរៀននេះ សិស្សអាច

- ❑ ឱ្យនិយមន័យអានុភាព
- ❑ យល់ថាអានុភាព ជាទំហំកម្មន្តសម្រេចបានក្នុងមួយខ្នាតពេល
- ❑ យល់ថាអានុភាពត្រូវបានកំណត់តាមទំនាក់ទំនង  $P = \frac{W}{t}$  ។

### 1. សញ្ញាណអានុភាព

យើងបានសិក្សារួចមកហើយថា ដើម្បីបានកម្មន្ត គឺត្រូវមានកម្លាំង ។ កម្លាំងនេះអាចបង្កើតឡើងដោយមនុស្ស សត្វ ឬម៉ូទ័រ... ។

**ឧទាហរណ៍ :** ម៉ូទ័រនៃត្រាក់ទ័រមួយអាចធ្វើកម្មន្តមួយដោយប្រើពេលតិចជាងគោមួយដែលធ្វើកម្មន្តដដែលនេះ ។ នេះដោយហេតុថា ក្នុងមួយខ្នាតពេលដូចគ្នា កម្មន្តដែលធ្វើដោយម៉ូទ័រនៃត្រាក់ទ័របានច្រើនជាងកម្មន្តដែលធ្វើដោយគោ ដូចនេះគេនិយាយថាម៉ូទ័រនៃត្រាក់ទ័រមានអានុភាពធំខ្លាំងជាងគោ ។

### 2. និយមន័យអានុភាព

អានុភាព ជាទំហំមួយវាស់ដោយផលធៀបរវាងកម្មន្តឬថាមពលនិងរយៈពេលដែលផ្តល់កម្មន្តនោះ ។

គេសរសេរ៖ អានុភាព =  $\frac{\text{កម្មន្ត}}{\text{រយៈពេល}}$  ឬ  $P = \frac{W}{t}$

ម្យ៉ាងទៀតដោយកម្មន្ត  $W = F \times d$

$P = \frac{W}{t} = \frac{F \times d}{t} = F \times \frac{d}{t}$  (តែ  $v = \frac{d}{t}$ ) ឆ្លៀតឱ្យ  $P = F \times v$

អានុភាព = កម្លាំង  $\times$  ល្បឿន ឬ  $P = F \times v$

តាមរូបមន្ត  $P = F \times v$  បញ្ជាក់ថា ក្នុងអានុភាពដដែលនៃមនុស្ស សត្វ ម៉ូទ័រ... គេអាចកែប្រែអាំងតង់ស៊ីតេកម្លាំងដោយបន្ថយ ឬដំឡើងល្បឿន ។

សំគាល់ : ម៉ូទ័រ គឺជាគ្រឿងម៉ាស៊ីនទាំងឡាយណាដែលអាចបង្កើតកម្មន្តបាន ។

ក្នុងប្រព័ន្ធខ្នាតអន្តរជាតិ (SI) P ជាអនុភាពគិតជាវ៉ាត់ (W) , W ជាកម្មន្ត ឬថាមពលគិតជាស៊ូល (J) និង t ជារយៈពេលគិតជាវិនាទី (s) F ជាកម្លាំងគិតជាញូតុន (N) , v ជាល្បឿនគិតជាម៉ែត្រក្នុងមួយវិនាទី (m/s) ។

- បើវត្ថុមួយឬអង្គធាតុមួយធ្វើកម្មន្តបាន  $W = 1J$  ក្នុងរយៈពេល  $t = 1s$  នោះគេបានអនុភាព  $P = \frac{1J}{1s} = 1J/s = 1W$  ។
- បើគេប្រើកម្លាំង  $F = 1N$  ទៅលើវត្ថុមួយឬអង្គធាតុមួយ ហើយធ្វើឱ្យវត្ថុមួយអង្គធាតុមានល្បឿន  $v = 1m/s$  នោះគេបានអនុភាព  $P = 1N \times 1m/s = 1Nm/s = 1W$  ។

**ខ្នាតផ្សេងៗទៀតនៃអនុភាព**

គីឡូវ៉ាត់ (kW)  $1kW = 1000W = 10^3W$

មេកាវ៉ាត់ (MW)  $1MW = 10^6W$

ក្នុងឧស្សាហកម្ម គេប្រើខ្នាតមួយផ្សេងទៀតគឺ

សេះ (hp) ឬ (ch) សម្រាប់សំគាល់អនុភាពម៉ូទ័រ ឬម៉ាស៊ីនណាមួយ ។

មួយសេះ  $1hp = 1ch = 750W$  ។



មួយសេះ (1hp) ជាអនុភាពនៃម៉ាស៊ីនម៉ូទ័រដែលអាចធ្វើប្របំពេញកម្មន្តបាន 750Nm ឬ 750J ក្នុងមួយវិនាទី ។

**ឧទាហរណ៍ទី 1 :** ម៉ូទ័រនៃម៉ាស៊ីនរថយន្តមួយធ្វើកម្មន្តបាន 40 000J ក្នុងរយៈពេល 20s ។ គណនាអនុភាពម៉ូទ័រនៃម៉ាស៊ីនរថយន្តគិតជា វ៉ាត់ (W) និងសេះ (hp) ។

**ដំណោះស្រាយ**

អនុភាពម៉ូទ័រនៃម៉ាស៊ីនរថយន្តគិតជា វ៉ាត់ (W) និងសេះ (hp)

តាមរូបមន្ត :  $P = \frac{W}{t}$  ដោយ  $W = 40\ 000J$   $t = 20s$

អនុភាពម៉ូទ័រនៃម៉ាស៊ីនរថយន្តគិតជាវ៉ាត់ (W)

$$P = \frac{W}{t} = \frac{40\ 000J}{20s} = 2000W$$

អនុភាពម៉ូទ័រនៃម៉ាស៊ីនរថយន្តគិតជា សេះ (hp)

$$P = \frac{2000W}{750W} = 2.7hp$$

**ឧទាហរណ៍ទី 2 :** ម៉ាស៊ីនស្តូចមួយអាចលើកទម្ងន់បាន 2000N ដល់កម្ពស់ 8m ក្នុងរយៈពេល

10s ។ គណនាអានុភាពនៃម៉ាស៊ីនស្តូចនោះ ។

**ដំណោះស្រាយ**

- កម្មន្តនៃម៉ាស៊ីនស្តូច


$W = P \times h$  ដោយ  $P = 2000N$  និង  $h = 8m$

$W = 2000N \times 8m = 16000N \cdot m = 16000J$

- អានុភាពនៃម៉ាស៊ីនស្តូចនោះ

$P = \frac{W}{t}$  ដោយ  $W = 16000J$  និង  $t = 10s$


$P = \frac{16000J}{10s} = 1600J/s = 1600W$  ។



**ឧទាហរណ៍ទី 3 :** មនុស្សម្នាក់មានម៉ាស់ 60kg ដើរឡើងជណ្តើរមួយកម្ពស់ 4m ច្រើនរយៈពេល

10s ។ ប៉ុន្តែបើគាត់រត់ឡើងជណ្តើរដដែលនោះ គាត់ច្រើនរយៈពេលតែ 6s ប៉ុណ្ណោះ ។ ចូរប្រៀបធៀបអានុភាពរបស់គាត់នៅពេលដើរនិងរត់ឡើងជណ្តើរ ។ គេឱ្យ  $g = 10m/s^2$  ។

**ដំណោះស្រាយ**



កម្មន្តរបស់គាត់នៅពេលដើរនិងរត់ឡើងជណ្តើរមានតម្លៃស្មើគ្នាគឺ

$W = mgh = 60kg \times 10m/s^2 \times 4m = 2400J$  ។ ប៉ុន្តែអានុភាពក្នុងករណីគាត់រត់ឡើងជណ្តើរមានតម្លៃធំជាង ករណីគាត់ដើរឡើងជណ្តើរ ពីព្រោះក្នុងករណីនេះ(ល្បឿនរត់ធំជាងល្បឿនដើរ) ។

- អានុភាពក្នុងករណីគាត់ដើរឡើងជណ្តើរ  $P_1 = \frac{W}{t} = \frac{2400J}{10s} = 240W$

- អានុភាពក្នុងករណីគាត់រត់ឡើងជណ្តើរ  $P_2 = \frac{W}{t} = \frac{2400J}{6s} = 400W$  ។



**មេរៀនសង្ខេប**

- អានុភាព ជាទំហំកម្មន្តសម្រេចបានក្នុងមួយខ្នាតពេល ។
- អានុភាពត្រូវបានកំណត់តាមទំនាក់ទំនង  $P = \frac{W}{t}$  ។
- ខ្នាតអានុភាព គឺស៊ូលក្នុង វិនាទី(J/s) ឬវ៉ាត់ (W) គីឡូវ៉ាត់ (kW) និងសេន (hp) ។
- $1kW = 1000W = 10^3W$  ,  $1MW = 10^6W$  និង  $1hp = 1ch = 750W$  ។

**? សំណួរនិងលំហាត់**

1. តើអានុភាពជាអ្វី ?
2. តើកម្មន្ត រយៈពេល និងអានុភាពមានទំនាក់ទំនងដូចម្តេច ?
3. តើអានុភាព កម្លាំង បំលាស់ទី និងរយៈពេលមានទំនាក់ទំនងដូចម្តេច ?
4. តើវ៉ាត់ (W) សំគាល់អ្វី ? គីឡូវ៉ាត់ (kW) សំគាល់អ្វី ?
5. ម៉ូទ័រមួយបង្កើតបានកម្មន្ត 4000J ក្នុងរយៈពេល 20វិនាទី ។ តើម៉ូទ័រនោះមានអានុភាពប៉ុន្មានគិតជាវ៉ាត់ (W) ? គិតជាសេន ?
6. អ្នកលោតទឹកម្នាក់មានទម្ងន់ 750N បានលោតបង្វិលខ្លួនពីទីតាំងមួយមានកម្ពស់ 10m ពីផ្ទៃទឹកនិងបានធ្លាក់មកដល់ផ្ទៃទឹកក្នុងរយៈពេល 2វិនាទី ។ គណនាអានុភាពនៃអ្នកលោតទឹកនោះ ។
7. តើមានអានុភាពប៉ុន្មានត្រូវបានចំណាយ កាលណាកម្លាំងមួយ 5N ធ្វើឱ្យស្បៀរភៅមួយផ្លាស់ទីតាមទិសដៅកម្លាំងបានចម្ងាយ 2m ក្នុងរយៈពេល 4វិនាទី ។
8. គណនាកម្មន្តដែលផ្តល់ដោយម៉ូទ័រមួយក្នុងរយៈពេល 1 ម៉ោងនៃសកម្មភាពរបស់វា បើគេដឹងថាវាមានអានុភាព 3 សេន ។
9. ម៉ូទ័រមួយមានអានុភាព 8 hp ។ គេប្រើវាដើម្បីលើកបន្ទុកទម្ងន់ 7000N ក្នុងកម្ពស់ 12m ។ តើម៉ូទ័រត្រូវប្រើរយៈពេលប៉ុន្មាន ដើម្បីធ្វើកម្មន្តនេះ ?

# សំណួរលំហាត់ជំពូកទី៣

## I. ចូរគូសសញ្ញា ✓ ក្នុងប្រអប់មុខចម្លើយដែលត្រឹមត្រូវ

1. មានអំពើនៃកម្លាំងទៅលើវត្ថុមួយ ។ កម្លាំងនេះមិនធ្វើកម្មន្តទេ ប្រសិនបើ
 

<input type="checkbox"/> ក. វត្ថុមានចលនា	<input type="checkbox"/> ខ. វត្ថុគ្មានចលនា
<input type="checkbox"/> គ. គ្មានកម្លាំងកកិត	<input type="checkbox"/> ឃ. មានអានុភាព ។
2. ខ្នាតអានុភាពគឺ
 

<input type="checkbox"/> ក. វ៉ាត់ (W)	<input type="checkbox"/> ខ. ញូតុន (N)
<input type="checkbox"/> គ. ស៊ូល (J)	<input type="checkbox"/> ឃ. គីឡូក្រាម (kg) ។
3. ថាមពលប៉ូតង់ស្យែលទំនាញផែនដីអាស្រ័យនឹង
 

<input type="checkbox"/> ក. ល្បឿននិងកម្ពស់	<input type="checkbox"/> ខ. ពេលនិងទម្ងន់
<input type="checkbox"/> គ. ទម្ងន់និងកម្ពស់	<input type="checkbox"/> ឃ. សំទុះនិងម៉ាស ។
4. កម្មន្តមានទំនាក់ទំនងទៅនឹង
 

<input type="checkbox"/> ក. ចម្ងាយនិងពេល	<input type="checkbox"/> ខ. ថាមពលនិងពេល
<input type="checkbox"/> គ. កម្លាំងនិងបំលាស់ទី	<input type="checkbox"/> ឃ. ម៉ាសនិងសំទុះ ។
5. ខ្នាតកម្មន្តគឺ
 

<input type="checkbox"/> ក. វ៉ាត់	<input type="checkbox"/> ខ. ញូតុន
<input type="checkbox"/> គ. ស៊ូល	<input type="checkbox"/> ឃ. គីឡូក្រាម ។
6. ខ្នាតថាមពលដូចគ្នានឹងខ្នាត
 

<input type="checkbox"/> ក. ចម្ងាយ	<input type="checkbox"/> ខ. អានុភាព
<input type="checkbox"/> គ. កម្លាំង	<input type="checkbox"/> ឃ. កម្មន្ត ។
7. ថាមពល គឺជាសមត្ថភាពនៃ
 

<input type="checkbox"/> ក. ចលនា	<input type="checkbox"/> ខ. អានុភាព
<input type="checkbox"/> គ. សំទុះ	<input type="checkbox"/> ឃ. កម្មន្ត ។
8. ខ្នាតនៃថាមពលគឺ
 

<input type="checkbox"/> ក. ញូតុន	<input type="checkbox"/> ខ. ស៊ូល
<input type="checkbox"/> គ. វ៉ាត់	<input type="checkbox"/> ឃ. គីឡូក្រាម ។

9. កៅស៊ូដែលគេទាញឱ្យតឹងមាន

- ក. ថាមពលស៊ីនេទិច
- ខ. ថាមពលប៉ូតង់ស្យែល
- គ. ថាមពលកម្ដៅ
- ឃ. ថាមពលគីមី ។

10. វត្ថុមានចលនាមានថាមពល

- ក. ថាមពលប៉ូតង់ស្យែល
- ខ. ថាមពលអគ្គិសនី
- គ. ថាមពលកម្ដៅ
- ឃ. ថាមពលស៊ីនេទិច ។

11. កប៉ាល់មួយមានម៉ាស់ 1900kg បើកដោយល្បឿន 10m/s មានថាមពលស៊ីនេទិច

- ក.  $\frac{1900 \times 10}{2}$
- ខ.  $\frac{1900^2 \times 10}{2}$
- គ.  $1900 \times 10^2$
- ឃ.  $\frac{1900 \times 10^2}{2}$  ។

12. យន្តហោះដែលកំពុងហោះមាន

- ក. តែថាមពលប៉ូតង់ស្យែល
- ខ. តែថាមពលស៊ីនេទិច
- គ. តែថាមពលកម្ដៅ
- ឃ. ថាមពលប៉ូតង់ស្យែលនិងស៊ីនេទិច ។

II. ចូរបំពេញល្អប្រសើរខាងក្រោមឱ្យបានត្រឹមត្រូវ

1. ថាមពលបម្រុងនៃវត្ថុមួយដែលអាស្រ័យនឹងទីតាំងរបស់វាជាថាមពល ..... ។
2. ថាមពលស៊ីនេទិចជាថាមពលនៃ ..... ។
3. រូបមន្តដែលគេគណនាថាមពលស៊ីនេទិចគឺ ..... ។
4. ថាមពលប៉ូតង់ស្យែលនៃទំនាញផែនដីអាស្រ័យនឹង ..... និង ..... នៃវត្ថុ ។
5. ឆ្នាំងអ៊ុតអគ្គិសនីបំប្លែងថាមពល ..... ទៅជាថាមពល ..... ។

III. លំហាត់


1. ឡានពីរគ្រឿងត្រូវបានលើកឱ្យមានកម្ពស់ស្មើគ្នានៅក្នុងយានដ្ឋានមួយ ។ គេដឹងថា ឡានមួយមានទម្ងន់ស្មើពីរដងទម្ងន់របស់ឡានមួយទៀត ។ ចូរប្រៀបធៀបថាមពលប៉ូតង់ស្យែលនៃឡានទាំងពីរ ។
2. ឡានមួយមានចលនាដោយល្បឿន 40km/h និងឡានមួយទៀតមានទម្ងន់ស្មើពាក់កណ្តាលទម្ងន់ឡានទីមួយ ហើយមានចលនាដោយល្បឿន 80km/h ។ តើឡានណាមួយមានថាមពលស៊ីនេទិចធំជាង ?
3. នៅពេលដែលរថយន្តមួយរត់ដោយល្បឿន 60km/h ត្រូវបានបញ្ឈប់ដោយកម្លាំងទប់របស់ហ្វ្រាំង តើវាផ្លាស់ទីទៅបានចម្ងាយប៉ុន្មានដងធៀបនឹងចម្ងាយផ្លាស់ទីដោយរថយន្តដដែលក្នុងល្បឿន 30km/h ដោយកម្លាំងទប់ប្រាំងដូចគ្នា ។

4. ខ្សានមួយដែលកំពុងបើកបរលើផ្លូវមានថាមពលស៊ីនេទិច ។ ប្រសិនបើល្បឿនរបស់វាកើន 3 ដង តើថាមពលស៊ីនេទិចរបស់វាកើនប៉ុន្មានដង ?
5. រថយន្តដឹកទំនិញមានម៉ាស់ 3000kg បើកបរក្នុងល្បឿន 60km/h តើរថយន្តនោះមានថាមពលស៊ីនេទិចប៉ុន្មាន ? បើរថយន្តនេះត្រូវបានលើកឡើងបានកម្ពស់ 10m តើវាមានថាមពលប៉ូតង់ស្យែលប៉ុន្មាន ?
6. អ្នកឡើងដើរពីរនាក់ធ្វើដំណើរឡើងទៅលើភ្នំតូចមួយ ។ អ្នកទីមួយ ឡើងតាមផ្លូវចោទត្រង់នៅលើកំពូលភ្នំតែម្តង ។ អ្នកទីពីរឡើងដោយដើរតាមផ្លូវបត់បែនតាមចង្កេះភ្នំដែលមិនសូវចោទខ្លាំងដើម្បីចៀសវាងកុំឱ្យឆាប់ហត់អស់កម្លាំង ។ អ្នកទាំងពីរមានទម្ងន់ស្មើគ្នា ។ នៅពេលទៅដល់កំពូលភ្នំទាំងពីរនាក់ តើអ្នកទីពីរមានថាមពលប៉ូតង់ស្យែលទំនាញដីតូចជាងអ្នកទីមួយ ឬយ៉ាងណា ? ចូរពន្យល់ ។
7. ក្មេងប្រុសពីរនាក់មានទម្ងន់ស្មើគ្នា 600N ។ ក្មេងប្រុសទីមួយ បានឡើងខ្សែពួរប្រវែង 5m ដោយប្រើរយៈពេល 10វិនាទី ។ ក្មេងប្រុសទីពីរ ប្រើរយៈពេលតែ 8វិនាទី ដើម្បីឡើងខ្សែពួរដដែល ។
  - ក. តើក្មេងម្នាក់ៗធ្វើកម្មន្តបានប៉ុន្មាន ?
  - ខ. តើអានុភាពនៃក្មេងម្នាក់ៗមានតម្លៃប៉ុន្មាន ?
8. វត្ថុ A មួយមានម៉ាស់ 2kg ។ យើងទប់វាឱ្យនៅកម្ពស់ 10m ពីដី ។ គណនាថាមពលប៉ូតង់ស្យែលទំនាញដីនៃវត្ថុនោះ ។ គេលែងវត្ថុ A ឱ្យធ្លាក់ដោយសេរីដោយគ្មានល្បឿនដើម ។ គណនាថាមពលប៉ូតង់ស្យែលនៃ A កាលណាវាស្ថិតនៅកម្ពស់ 1m ពីដី ហើយទាញរកថាមពលស៊ីនេទិចនិងល្បឿនរបស់វានៅខណៈនោះ ។  $g \approx 10\text{m/s}^2$
9. អាងស្តុកទឹកនៅទីតាំងខ្ពស់មួយ ផ្តល់បរិមាណទឹកហូរធ្លាក់ចុះប្រមាណ  $150\text{m}^3$  ក្នុងមួយនាទី ។ កម្ពស់នៃទន្លាក់ស្ទើរ 18m ។ គណនាអានុភាពនៃទន្លាក់ទឹកនេះគិតជាគីឡូវ៉ាត់ (kW) ។
10. ក្បាលរថភ្លើងមួយ បង្កើតកម្លាំងទាញនៅលើទូររថភ្លើងដោយកម្លាំង 65000N ក្នុងពេលវាបំលាស់ទីដោយល្បឿន 90km/h ។ គណនាអានុភាពនៃក្បាលរថភ្លើងនេះគិតជាគីឡូវ៉ាត់និងសេរ៉េ ។

ជំពូកទី

4

ថាមពលនិងអានុភាពអគ្គិសនី



តើចរន្តអគ្គិសនីដែលយើងប្រើប្រាស់រាល់ថ្ងៃ ក្នុងគេហដ្ឋាន សាលារៀន មន្ទីរពេទ្យ សហគ្រាសឧស្សាហកម្ម និងកន្លែងផ្សេងៗទៀត បានមកពីប្រភពចរន្តជាប់ ឬប្រភពចរន្តឆ្លាស់ ?

យើងបានដឹងរួចមកហើយថា ប្រភពចរន្តអគ្គិសនីមានពីរគឺ ប្រភពចរន្តជាប់និងប្រភពចរន្តឆ្លាស់។ ចរន្តអគ្គិសនីដែលយើងប្រើប្រាស់រាល់ថ្ងៃ ក្នុងគេហដ្ឋាន សាលារៀន មន្ទីរពេទ្យ សហគ្រាសឧស្សាហកម្មនិងកន្លែងផ្សេងៗទៀត គឺចរន្តឆ្លាស់ដែលបានមកពីរោងចក្រអគ្គិសនី។

ដោយសាររោងចក្រអគ្គិសនីដើរដោយថាមពលឥន្ធនៈធ្វើឱ្យកង្វះដល់បរិស្ថាន ព្រោះវាបញ្ចេញឧស្ម័នកាបូនិច ឬកាបូនឌីអុកស៊ីតទៅក្នុងបរិយាកាស ហើយបង្កជាភ្លៀងអាស៊ីតធ្លាក់មកលើផែនដី។ ហេតុដូចនេះហើយ ទើបគេប្រើថាមពលចរន្តទឹក ឬ ខ្យល់ ឬថាមពលពន្លឺព្រះអាទិត្យមកជំនួសវិញ។

# 1

# ថាមពលនិងអានុភាពអគ្គិសនី

## ចប់មេរៀននេះ សិស្សអាច

- កំណត់និយមន័យនៃពាក្យ កម្មន្តឬថាមពលអគ្គិសនី
- ពិសោធ ដើម្បីបង្ហាញទំនាក់ទំនងរវាងអាំងតង់ស៊ីតេចរន្ត តង់ស្យុង និងថាមពលអគ្គិសនី
- គណនាអានុភាពអគ្គិសនីស៊ីដោយគ្រឿងទទួល
- គណនាតម្លៃប្រើប្រាស់ថាមពលអគ្គិសនី ។

## 1. កម្មន្តឬថាមពលអគ្គិសនី


### 1.1. និយមន័យ

យើងបានសិក្សាចមកហើយអំពីកម្មន្តនៃ កម្លាំងថា កម្មន្តកើតមានឡើង លុះត្រាតែមានកម្លាំង ធ្វើអំពើទៅលើអង្គធាតុ ហើយធ្វើឱ្យអង្គធាតុនោះ ផ្លាស់ទីតាមទិសនៃកម្លាំង ។

ឥឡូវយើងសិក្សាអំពីកម្មន្តឬថាមពលអគ្គិសនី វិញម្តង ។

អគ្គិសនីឬចរន្តអគ្គិសនី គឺជាបំណាស់ទីនៃ អេឡិចត្រុងឬបន្ទុកអគ្គិសនីក្នុងអង្គធាតុចម្រងឬក្នុង សៀគ្វី ។ តើអ្វីជាបុព្វហេតុធ្វើឱ្យបន្ទុកផ្លាស់ទី ?

ដើម្បីឱ្យបន្ទុកផ្លាស់ទីក្នុងសៀគ្វីមួយ លុះត្រាតែមានប្រភពអគ្គិសនី ។ ប្រភពអគ្គិសនី ផ្តល់នូវ កម្លាំងមួយដែលធ្វើឱ្យបន្ទុកផ្លាស់ទីហៅថា កម្លាំងអគ្គិសនីចលករ ឬតង់ស្យុងអគ្គិសនី ។ កាលណា កម្លាំងអគ្គិសនីចលកររុញប្រានបន្ទុកអគ្គិសនីឱ្យផ្លាស់ទីក្នុងសៀគ្វី មានន័យថា កម្លាំងអគ្គិសនីចលករធ្វើ កម្មន្តមួយ ដែលកម្មន្តនេះ ហៅថា កម្មន្តអគ្គិសនី ឬថាមពលអគ្គិសនី ។



### 1.2. ពិសោធន៍

យើងដំឡើងសៀគ្វីដូចរូប ។ យើងលៃតម្រូវវេអូស្តាប៉ាងណាឱ្យអំពូលចង្កៀងនេះភ្លឺឆ្លុះហើយ កត់កំណត់ចង្កុលវ៉ុលម៉ែត្រនិងអំពែម៉ែត្រ ។ បន្ទាប់មកយើងបន្ថយវេស៊ីស្តង់នៃវេអូស្តា យើងឃើញ ចង្កៀងនេះភ្លឺខ្លាំងជាងមុន វ៉ុលម៉ែត្រនិងអំពែម៉ែត្រចង្កុលតង់ស្យុងនិងអាំងតង់ស៊ីតេធំជាងមុនដែរ ។

បើយើងបន្ថយវេស៊ីស្តង់នៃវេអូស្តាឱ្យកាន់តែតូចថែម ទៀត ចង្កៀងនេះកាន់តែភ្លឺខ្លាំងឡើង ហើយវ៉ុលម៉ែត្រនិងអំពែម៉ែត្រចង្កុលតង់ស្យុងនិងអាំងតង់ស៊ីតេក៏កាន់តែធំឡើងដែរ ។

ប្រសិនបើចង្កៀងនេះកាន់តែភ្លឺខ្លាំង ថាមពលកំដៅដែល ភាយចេញក៏កាន់តែច្រើន បានសេចក្តីថា ចរន្តអគ្គិសនីបញ្ចេញ ថាមពលអគ្គិសនីក៏កាន់តែច្រើនដែរ ។ ដូចនេះថាមពលអគ្គិសនី សមាមាត្រនឹងតង់ស្យុងរវាងចុងសងខាងអង្គធាតុចម្លង និងអាំងតង់ស៊ីតេឆ្លងកាត់អង្គធាតុចម្លង ។

ម្យ៉ាងវិញទៀត កាលណារយៈពេលចរន្តឆ្លងកាត់អង្គធាតុចម្លងកាន់តែយូរ ថាមពលអគ្គិសនី កាន់តែធំ មានន័យថា ថាមពលអគ្គិសនីសមាមាត្រនឹងពេល ។ គេសរសេរ :

$$W = E = VI t \quad \text{តែ} \quad Q = It$$

$$\text{យើងបាន : } \boxed{E = VQ}$$

ក្នុងប្រព័ន្ធខ្នាតអន្តរជាតិ (SI)  $W$  ឬ  $E$  ជាកម្មន្តឬថាមពលគិតជា ស៊ូល (J)  $V$  កម្លាំងអគ្គិសនី ចលករឬតង់ស្យុងគិតជា វ៉ុល (V)  $I$  អាំងតង់ស៊ីតេចរន្តគិតជា អំពែ (A) និង  $t$  ជារយៈពេលគិតជា វិនាទី (s) ។

**ឧទាហរណ៍ :** គណនាថាមពលអគ្គិសនីដែលអំពូលចង្កៀងនោះស៊ីក្នុងរយៈពេលមួយនាទី ។ បើគេដឹងថា អាំងតង់ស៊ីតេចរន្តឆ្លងកាត់អំពូលស្មើនឹង 1A និងតង់ស្យុងរវាងគោលទាំងពីរនៃអំពូល ស្មើនឹង 6V ។



#### ដំណោះស្រាយ

បរិមាណអគ្គិសនីឆ្លងកាត់អំពូលក្នុងរយៈពេលមួយនាទីគឺ

$$Q = It = 1A \times 60s = 60C$$

ថាមពលអគ្គិសនីដែលចង្កៀងនោះស៊ីក្នុងរយៈពេលមួយនាទីគឺ

$$E = 60C \times 6V = 360J$$



## 2. អនុភាពអគ្គិសនី

អនុភាពអគ្គិសនីនៃគ្រឿងទទួលមួយ ជាថាមពលអគ្គិសនីដែលគ្រឿងទទួលនោះបានបំបែកថាមពលអគ្គិសនីនោះទៅជាថាមពលផ្សេងទៀតក្នុងរយៈពេលមួយវិនាទី ។

គេសរសេរ : អនុភាព = ថាមពលអគ្គិសនី ÷ រយៈពេល ឬ  $P = \frac{E}{t}$

ម្យ៉ាងទៀត  $E = VI t$  នាំឱ្យ  $P = \frac{VI t}{t} = VI$  ឬ  $P = VI$

ក្នុងប្រព័ន្ធខ្នាតអន្តរជាតិ (SI) P ជាអនុភាពគិតជា វ៉ាត់ (W) ឬគីឡូវ៉ាត់ kW V កម្លាំងអគ្គិសនីចលករបូតស្រូបគិតជា វ៉ុល (V) និង I ជាអាំងតង់ស៊ីតេចរន្តគិតជា អំពែ (A) ។

សំគាល់: មួយគីឡូវ៉ាត់  $1kW = 1000W$  ។

បើយើងស្គាល់អនុភាពនៃចរន្តអគ្គិសនីនៃគ្រឿងទទួលមួយ យើងអាចគណនាថាមពលអគ្គិសនី E ដែលគ្រឿងទទួលនោះស្ថិតក្នុងរយៈពេល t តាមរូបមន្ត :

$$E = Pt \text{ បើ } P = 1W \text{ និងរយៈពេល } t = 1s \text{ យើងបាន : } E = 1W \times 1s = 1J \text{ ។}$$

ក្នុងការអនុវត្ត យើងច្រើនគិតខ្នាតថាមពលអគ្គិសនីជា គីឡូវ៉ាត់ម៉ោង (kWh)

មួយគីឡូវ៉ាត់ម៉ោង (1kWh) ជាថាមពលអគ្គិសនីស៊ីដោយគ្រឿងទទួលដែលមានអនុភាព


$$1000W = 1kW \text{ ក្នុងរយៈពេលមួយម៉ោង } 1h = 3600s$$

$$1kWh = 1000W \times 3600s = 3600\ 000J \text{ ។}$$

**សំគាល់ :** ចំពោះសៀគ្វីមួយដែលរេស៊ីស្តមានរេស៊ីស្តង់ R ឆ្លងកាត់ដោយអាំងតង់ស៊ីតេចរន្ត I ហើយគង់ស្រុងរវាងគោលទាំងពីររបស់វាស្មើ V ។ គេអាចគណនាអនុភាពអគ្គិសនីរបស់វាតាមរូបមន្ត :

$$P = VI \text{ ឬ } P = I^2R \text{ ឬ } P = \frac{V^2}{R}$$

(  $V = IR$  តាមច្បាប់អូម )



បើយើងគុណអង្គទាំងពីរនៃសមីការ

ខាងលើនឹង t យើងបាន

$$Pt = VI t \text{ ឬ } Pt = RI^2 t \text{ ឬ } Pt = \frac{V^2 t}{R} \text{ សមីការនេះអនុវត្តបានចំពោះថាមពលអគ្គិសនី}$$

បំបែកទៅជាថាមពលកម្ដៅទាំងស្រុង ។

$$\text{ថាមពលកម្ដៅអាចគិតជាស៊ូល (J) ឬ កាឡូរី (cal) ដែល } 1J = \frac{1}{4.19} \text{ cal ។}$$



**ឧទាហរណ៍ :** គេតភ្ជាប់ចង្កៀងអគ្គិសនីមួយមានកំណត់ចង្កុលអានុភាព 5W ទៅនឹងអាកុយមួយដូចរូប ។ គណនាថាមពលអគ្គិសនីដែលចង្កៀងនោះស៊ីក្នុងរយៈពេលមួយនាទី ។


**ដំណោះស្រាយ**

ថាមពលអគ្គិសនីដែលចង្កៀងនោះស៊ីក្នុងរយៈពេលមួយនាទីគឺ

តាមរូបមន្ត :  $E = Pt$


ដោយអានុភាព  $P = 5W$  និងរយៈពេល  $t = 1 \text{ min} = 60s$

$E = 5W \times 60s = 300J$  ។



**3. គណនាតម្លៃប្រើប្រាស់ថាមពលអគ្គិសនី**

ថាមពលអគ្គិសនីស៊ីដោយគ្រឿងទទួល វាស់ដោយកុងទ័រអគ្គិសនី ។ កុងទ័រអគ្គិសនីបង្ហាញពីថាមពលអគ្គិសនីដែលគ្រឿងទទួលស៊ីគិតជាគីឡូវ៉ាត់ម៉ោង (kWh) ។



ដើម្បីគណនាតម្លៃថាមពលអគ្គិសនីដែលគ្រឿងទទួលស៊ីក្នុងមួយខែ គេត្រូវយកចំនួនគីឡូវ៉ាត់ម៉ោង (kWh) ដែលកុងទ័រចង្កុលនៅចុងខែ ដកចំនួនគីឡូវ៉ាត់ម៉ោង (kWh) ដែលកុងទ័រចង្កុលនៅដើមខែ គុណនឹងតម្លៃប្រើប្រាស់ក្នុងមួយគីឡូវ៉ាត់ម៉ោង (kWh) ។

**ឧទាហរណ៍ :** គ្រួសារមួយប្រើប្រាស់ថាមពលអគ្គិសនីអស់ 150kWh ក្នុងមួយខែ ។ គណនាតម្លៃប្រើប្រាស់ថាមពលអគ្គិសនីនោះ បើក្នុងមួយគីឡូវ៉ាត់ម៉ោង (kWh) តម្លៃ 500 រៀល ។

តម្លៃប្រើប្រាស់ថាមពលអគ្គិសនីក្នុងមួយខែគឺ  $500 \text{ រ} / \text{kWh} \times 150 \text{ kWh} = 75 \text{ 000 រ}$  ។


**មេរៀនសង្ខេប**

- ថាមពលអគ្គិសនី ជាទំហំមួយវាស់ដោយផលគុណរវាងបន្ទុកអគ្គិសនីនិងកម្លាំងអគ្គិសនីចលករ ឬតង់ស្យុងអគ្គិសនី :  $W = E = QV$  ។
- អានុភាពអគ្គិសនី ជាទំហំមួយវាស់ដោយផលធៀបរវាងថាមពលអគ្គិសនីក្នុងមួយខ្នាតពេល :  $P = \frac{W}{t}$  ។


# សំណួរនិងលំហាត់

1. ដូចម្តេចហៅថា កម្លាំងអគ្គិសនីចលករ ? បន្ទុកអគ្គិសនី ? ថាមពលអគ្គិសនី ?
  2. តើគេប្រើឧបករណ៍អ្វី សម្រាប់វាស់ថាមពលអគ្គិសនី ?
  3. ដូចម្តេចហៅថា អានុភាពអគ្គិសនី ?
  4. គណនាថាមពលអគ្គិសនីឆ្លងកាត់អំពូលចង្កៀងមួយក្នុងរយៈពេល 5min ។ បើគេដឹងថា តង់ស្យុងរវាងគោលទាំងពីរនៃអំពូលគឺ 4.5V ហើយអាំងតង់ស៊ីតេចរន្តឆ្លងកាត់ 3A ។
  5. រូបខាងស្តាំបង្ហាញពីសៀគ្វីដែលមានអំពូលមួយ អំពែម៉ែត្រមួយនិងវ៉ុលម៉ែត្រមួយ ។ វ៉ុលម៉ែត្រចង្កុលតង់ស្យុងរវាងគោលទាំងពីរនៃអំពូល គឺ 3V ហើយអំពែម៉ែត្រចង្កុលអាំងតង់ស៊ីតេចរន្តឆ្លងកាត់ 0.5A ។ គណនាវេស៊ីស្តង់នៃអំពូលនិងអានុភាពដែលអំពូលស៊ី ។
- The diagram shows a rectangular circuit loop. At the top is a battery labeled 'បាត្រីថ្មពិល'. On the left vertical wire, there is a circle with an 'A' inside, labeled 'អំពែម៉ែត្រ'. On the right vertical wire, there is a circle with a 'V' inside, labeled 'វ៉ុលម៉ែត្រ'. At the bottom of the circuit, there is a lamp symbol (a circle with an 'X' inside) labeled 'អំពូល'.
6. គេយកអាកុយមួយចំណុះ 50Ah ដែលកម្លាំងអគ្គិសនីចលករ 12V ទៅបញ្ចូលឱ្យពេញអស់តម្លៃ 3500 រៀល ។ បន្ទាប់ គេយកវាទៅចាប់នឹងអំពូលមួយដែលមានអានុភាព 5W ។ គណនា
    - ក. បរិមាណបន្ទុកអគ្គិសនីដែលមានក្នុងអាកុយ ។
    - ខ. រយៈពេលដែលអាកុយផ្តល់ថាមពលទៅឱ្យអំពូល ។
    - គ. តម្លៃប្រើប្រាស់ថាមពលអគ្គិសនីនៃអាកុយ បើគាត់ប្រើតែរយៈពេល 3h ក្នុងមួយថ្ងៃ ។
  7. គណនាកម្មន្តដែលធ្វើដោយចរន្តអគ្គិសនីឆ្លងកាត់ចង្កៀងពិលមួយ ក្នុងរយៈពេល 5 នាទី ។ បើតង់ស្យុងនៃចង្កៀងស្មើនឹង 3V ហើយអាំងតង់ស៊ីតេចរន្តស្មើនឹង 0.2A ។
  8. ម៉ូទ័រនៃម៉ាស៊ីនបោកស្រូវមួយមានអានុភាព 13kW ។ គណនាអាំងតង់ស៊ីតេចរន្ត បើតង់ស្យុងនៃបណ្តាញ គឺ 220V ។ រកប្រាក់ចំណាយលើថាមពលអគ្គិសនី បើគេប្រើ 7 ម៉ោង ហើយតម្លៃ 1 kWh គឺ 350 ៛ ។
  9. គេតប្រឡានអគ្គិសនី ដែលមានវេស៊ីស្តង់ 12Ω ទៅនឹងសៀគ្វី 120V ។ គណនាអានុភាពចរន្តអគ្គិសនី ដែលឆ្លងកាត់ប្រឡាននោះ ។

10. គណនាអានុភាពនៃវេស៊ីស្តង់ ដែលឱ្យដោយដ្យាក្រាមខាងក្រោម



11. តាមរូបខាងក្រោម គណនាវេស៊ីស្តង់នៃអំពូលនីមួយៗ :



12. ម៉ូទ័រស្វានអគ្គិសនីមួយប្រើក្រាមតង់ស្យុង 240V ។ គណនា :

- ក. អានុភាពអគ្គិសនីដែលស៊ីដោយម៉ូទ័រស្វាននៅពេលស្វានលើ ។ ដោយដឹងថា ចរន្តឆ្លងកាត់ម៉ូទ័រស្មើនឹង 2A ។
- ខ. ថាមពលអគ្គិសនីដែលម៉ូទ័រស្វានស៊ីក្នុងរយៈពេល 2 នាទី ។

# 2


## បណ្តាញអគ្គិសនីក្នុងគេហដ្ឋាន

### ចម្លើយនេះ សិស្សអាច


- រៀបរាប់ពីរបៀបភ្ជាប់បណ្តាញអគ្គិសនីក្នុងគេហដ្ឋាន
- រៀបរាប់ពីមុខងាររបស់ឧបករណ៍អគ្គិសនីនីមួយៗ ដែលប្រើប្រាស់ក្នុងគេហដ្ឋាន ។

### 1. បណ្តាញអគ្គិសនីក្នុងគេហដ្ឋាន

ខ្សែបណ្តាញអគ្គិសនីចូលក្នុងគេហដ្ឋានមានខ្សែពីរគឺ ខ្សែជាសនិងខ្សែណឺត ។ ខ្សែទាំងពីរនេះ មុនចូលទៅដល់គ្រឿងទទួលក្នុងផ្ទះ ត្រូវឆ្លងកាត់ប្រអប់រុយស៊ុបមេ កុងទ័រអគ្គិសនី ឌីស៊ុបទ័រ ឬ កុងតាក់ស្វ័យប្រវត្តិ ។



## 2. គ្រឿងអគ្គិសនី



កុយស៊ីប

កុងទ័រអគ្គិសនី

ឌីស៊ុបទ័រ

កុងតាក់

ឆ្នាប់ញី

ឆ្នាប់ឈ្មោល

### 2.1. កុយស៊ីប

កុយស៊ីបគឺជា ខ្សែឆ្នាវដែលធ្វើពីសំលោហៈ សំណនិងសំណប៉ាហាំងងាយនិងរលាយដាច់ដោយកម្ដៅ ។ កាលណាមានករណីឆ្លងភ្លើង (ទូសសេខ្សែភ្លើង) ឬចរន្តឆ្លងកាត់លើសពីតម្រូវការរបស់គ្រឿងទទួលក្នុងសៀគ្វី ចរន្តធ្វើឱ្យខ្សែឆ្នាវក្ដៅ ឬធ្វើឱ្យគ្រឿងទទួលនេះខូច ។ ប៉ុន្តែដោយសារកុយស៊ីបរលាយ ដាច់មុន ចរន្តក៏ត្រូវកាត់ផ្ដាច់ភ្លាមដែរ ។ ដូចនេះ គេអាចជៀសវាងគ្រោះថ្នាក់ដោយអគ្គិភ័យ ឬកំហូចគ្រឿងទទួល ។

### 2.2. កុងទ័រអគ្គិសនី

កុងទ័រអគ្គិសនី ជាឧបករណ៍ប្រើសម្រាប់វាស់ថាមពលអគ្គិសនីដែលស៊ីដោយគ្រឿងទទួលគិតជា (kWh) ។

### 2.3. កុងតាក់ស្វ័យប្រវត្តិឬឌីស៊ុបទ័រ

ឌីស៊ុបទ័រ ជាកុងតាក់ស្វ័យប្រវត្តិមានតួនាទីជាអ្នកផ្ដាច់ចរន្តអគ្គិសនីដោយស្វ័យប្រវត្តិ នៅពេលមានករណីឆ្លងភ្លើង ឬចរន្តឆ្លងកាត់គ្រឿងទទួលលើសពីចរន្តកំណត់ ។

### 2.4. កុងតាក់

ជាឧបករណ៍ភ្ជាប់ ឬផ្ដាច់ចរន្តអគ្គិសនីពីគ្រឿងទទួល ។

### 2.5. ឆ្នាប់ចរន្ត


ឆ្នាប់ញី : ជាឧបករណ៍សម្រាប់ភ្ជាប់បណ្ដាញអគ្គិសនីទៅនិងគ្រឿងទទួល ។ ឆ្នាប់ញីមានរន្ធពីរបូមី ។

ឆ្នាប់ឈ្មោល : ជាឧបករណ៍សម្រាប់ភ្ជាប់គ្រឿងទទួលទៅឆ្នាប់ញី ។ ឆ្នាប់ឈ្មោលមានជើងពីរបូមី ។

## 2.6. ឧបករណ៍អគ្គិសនី

ឧបករណ៍អគ្គិសនី គឺជាឧបករណ៍អគ្គិសនីទាំងឡាយណាដែលមានដំណើរការដោយចរន្តអគ្គិសនី ។

**ឧទាហរណ៍ :** អំពូល ឆ្នាំងអ៊ុត ទូរទឹកកក ទូរទស្សន៍ ម៉ាញ៉េ... ។ល ។



### មេរៀនសង្ខេប

- បណ្តាញអគ្គិសនីក្នុងគេហដ្ឋានមានខ្សែពីរ គឺខ្សែផាសនិងខ្សែណឺត ។ ខ្សែទាំងពីរនេះ មុនចូលទៅដល់គ្រឿងទទួលក្នុងផ្ទះ ត្រូវឆ្លងកាត់ប្រអប់ភ្នុយស៊ីបមេ ក្នុងទីរអគ្គិសនី ឌីស៊ងទ័រឬក្នុងតាក់ស៊ុយប្រវត្តិ ។

## ? សំណួរនិងលំហាត់

1. តើបណ្តាញអគ្គិសនីដែលប្រើប្រាស់ក្នុងគេហដ្ឋានមុននឹងទៅដល់គ្រឿងទទួល ត្រូវឆ្លងកាត់ឧបករណ៍អ្វីខ្លះ ?
2. ដូចម្តេចហៅថាគ្រឿងទទួលអគ្គិសនី ? ចូររកឧទាហរណ៍បញ្ជាក់ ។
3. ដូចម្តេចហៅថាភ្នុយស៊ីប ?
4. ដូចម្តេចហៅថាឌីស៊ងទ័រ ?
5. ដូចម្តេចហៅថាក្នុងទីរអគ្គិសនី ?
6. ដូចម្តេចហៅថាឆ្នាំងចរន្តអគ្គិសនី ?

# សំណួរនិងលំហាត់ជំពូក២

## I. ចូរគូសសញ្ញា ✓ ក្នុងប្រអប់ចម្លើយត្រឹមត្រូវ

1. តើរូបមន្តខាងក្រោមនេះមួយណាដែលអាចគណនាថាមពលអគ្គិសនី ?

- ក.  $E = Vt$
- ខ.  $E = P \times t$
- គ.  $E = V \times I^2 \times t$
- ឃ.  $E = R \times I \times t$  ។

2. បណ្តាខ្នាតខាងក្រោមតើមួយណាដែលមិនមែនជាខ្នាតថាមពលអគ្គិសនី :

- ក. J
- ខ. KJ
- គ. kWh
- ឃ. W ។

3. តើរូបមន្តមួយណាជារូបមន្តអានុភាពអគ្គិសនី ?

- ក.  $P = V \times R$
- ខ.  $P = R \times I$
- គ.  $P = V \times I$
- ឃ.  $P = \frac{V}{I}$  ។

4. បណ្តាខ្នាតខាងក្រោមមួយណាជាខ្នាតអានុភាពអគ្គិសនី

- ក. kJ
- ខ. J
- គ. J/s
- ឃ.  $J \times s$  ។

5. តើគេត្រូវប្រើឧបករណ៍អ្វី ដើម្បីវាស់ថាមពលអគ្គិសនីស៊ីដោយគ្រឿងទទួល ?

- ក. ឌីស៊ងទ័រអគ្គិសនី
- ខ. ម៉ូទ័រអគ្គិសនី
- គ. កុងទ័រអគ្គិសនី
- ឃ. អាល់ទែណូម៉ែត្រអគ្គិសនី ។

6. តើ 1kWh ស្មើនឹងប៉ុន្មានស៊ូល ?

- ក. 360J
- ខ. 3600J
- គ. 36000J
- ឃ. 3600000J ។

## II. ចូរបំពេញល្បះខាងក្រោមឱ្យបានត្រឹមត្រូវ

1. ដើម្បីការពារឧបករណ៍អគ្គិសនីកុំឱ្យខូចដោយសារចរន្តអគ្គិសនីគេត្រូវប្រើ ..... ។
2. ដើម្បីវាស់ថាមពលអគ្គិសនីស៊ីដោយគ្រឿងទទួលគេត្រូវប្រើ ..... ។
3. ឧបករណ៍សម្រាប់ភ្ជាប់បណ្តាញអគ្គិសនីទៅគ្រឿងទទួលហៅថា ..... ។
4. ឧបករណ៍សម្រាប់ភ្ជាប់ពីគ្រឿងទទួលអគ្គិសនីទៅឆ្នាប់ញីហៅថា ..... ។
5. ឧបករណ៍សម្រាប់ភ្ជាប់ ឬផ្តាច់ចរន្តអគ្គិសនីពីគ្រឿងទទួលហៅថា ..... ។
6. កុងតាក់ដែលអាចផ្តាច់ចរន្តអគ្គិសនីដោយស្វ័យប្រវត្តិនៅពេលមានករណីឆ្លងភ្លើង ឬចរន្តឆ្លងកាត់គ្រឿងទទួលលើសពីតម្រូវការហៅថា ..... ។

III. លំហាត់

1. គ្រឿងអគ្គិសនីមួយមានអានុភាព  $3\text{kW}$  ។ គេប្រើវាក្នុងរយៈពេល  $3\text{h}$  ។ តើថាមពលអគ្គិសនីស៊ីដោយគ្រឿងទទួលនេះស្មើនឹងប៉ុន្មាន ?
2. គ្រឿងអគ្គិសនីមួយមានអានុភាព  $1\text{kW}$  គេប្រើវាក្នុងរយៈពេល  $1\text{h}$  ។  
គណនា  
ក. អានុភាពនៃគ្រឿងអគ្គិសនីនេះគិតជា  $\text{W}$   
ខ. រយៈពេលគិតជាវិនាទី  
គ. ថាមពលអគ្គិសនីស៊ីដោយគ្រឿងអគ្គិសនីគិតជា  $\text{kWh}$  និងគិតជា  $\text{J}$  ។
3. ចង្កៀងមួយមានអានុភាព  $60\text{W}$  ។ រាល់ថ្ងៃចង្កៀងនេះនេះ  $6$  ម៉ោងក្នុងមួយថ្ងៃ គណនាថាមពលអគ្គិសនីដែលចង្កៀងស៊ីក្នុងរយៈពេលមួយខែ ។
4. ឧបករណ៍ពិសោធមួយប្រើក្រោមតង់ស្យុង  $12\text{V}$  និងអាចឱ្យចរន្តឆ្លងកាត់  $4\text{A}$  ។ គណនាអានុភាពនៃឧបករណ៍ពិសោធនេះ ។
5. ក្នុងបន្ទប់មួយមានចង្កៀង  $6$  ដែលមានអានុភាព  $96\text{W}$  ពីរ  $60\text{W}$  ពីរ និង  $40\text{W}$  ពីរ ។ ឧបមាថាចង្កៀងនីមួយៗ ត្រូវបំភ្លឺ  $5$  ម៉ោងក្នុងមួយថ្ងៃ ។ គណនាប្រាក់ចំណាយក្នុងការបំភ្លឺបន្ទប់ក្នុងមួយខែ ។ (បើ  $1\text{kWh}$  មានតម្លៃ  $720$  រៀល) ។
6. អំពូលមួយមានកំណត់ចង្អុល  $60\text{W}$  និង  $240\text{V}$  ។ តើអំពូលនេះអាចឱ្យមានចរន្តឆ្លងកាត់វាប៉ុន្មានអំពែ ?
7. វេស៊ីស្តរមួយមានវេស៊ីស្តង់  $6\Omega$  គេភ្ជាប់វាទៅនឹងប្រភព (អាកុយ) ដែលមានតង់ស្យុង  $12\text{V}$  ។ គណនាអានុភាពនៃវេស៊ីស្តង់នោះ ។
8. ឆ្នាំងអ៊ុតអគ្គិសនីមួយមានកំណត់ចង្អុល  $127\text{V}$  និង  $300\text{W}$  ។ គណនាវេស៊ីស្តង់ឆ្នាំងអ៊ុតនោះ ។



ជំពូកទី 5

ម៉ាញេទិច



ម៉ាញេទិច គឺជាផ្នែកមួយនៃរូបវិទ្យាដែលសិក្សាពីលក្ខណៈឆក់ទាញរបស់មេដែក ។

មេដែក គឺជាវត្ថុចម្លែកគួរឱ្យចាប់អារម្មណ៍ ហើយវាក៏មានប្រយោជន៍ណាស់ដែរ គេយកវាទៅប្រើក្នុងម៉ាស៊ីនថតចម្លង ត្រីវិស័យ ឧបោសនស័ព្ទ សោរ និងប្រើវាក្នុងឧបករណ៍ផ្សេងជាច្រើនទៀត ។

តើអ្នកឆ្ងល់ដែរឬទេថា ហេតុអ្វីបានជាគេយកមេដែកទៅប្រើក្នុងឧបករណ៍ទាំងនោះ ?

ដូចនេះ ជំពូកទី 5 នេះ នឹងជួយស្រាយចម្ងល់របស់អ្នក ។

# 1

## មេដែក

### ចប់មេរៀននេះ សិស្សអាច

- រៀបរាប់ពីមេដែកធម្មជាតិនិងមេដែកនិមិត្ត
- បង្ហាញពីលក្ខណៈម៉ាញេទិច
- ញែកភាពខុសគ្នារវាងរូបធាតុដែលមានលក្ខណៈម៉ាញេទិចនិងរូបធាតុដែលគ្មានលក្ខណៈម៉ាញេទិច
- រៀបរាប់ពីរបៀបបន្សុំមេដែក ។

មេដែក ជាអង្គធាតុដែលអាចឆក់ទាញដែក ឬកម្ទេចដែកឬសំលោហៈធ្វើអំពីដែក ។ អង្គធាតុដែលមេដែកអាចឆក់ទាញបានដូចជា ដែកគោល ម្ពុលខ្ចាស់ ឬកម្ទេចដែកតូចៗ ស្លាបព្រាដែក ... ។ អង្គធាតុទាំងនេះហៅថា អង្គធាតុ ឬរូបធាតុមានលក្ខណៈម៉ាញេទិច ។ ចំណែកអង្គធាតុដែលមេដែកមិនអាចឆក់ទាញបានដូចជា ស្ពាន់ ទង់ដែង លើ ប្លាស្ទិច ... ហៅថា អង្គធាតុ(ឬរូបធាតុ) មិនមានលក្ខណៈម៉ាញេទិច ។

### 1. មេដែកធម្មជាតិ

ប្រហែលជា 2000ឆ្នាំមុនគ្រិស្តសករាជ ជនជាតិចិនបានរកឃើញប្រភេទដុំថ្មម្យ៉ាងហៅថា មេដែក ព្រោះវាអាចឆក់ទាញ កម្ទេចដែកនៅត្រង់តំបន់ខ្លះៗរបស់វា ។ គេឱ្យឈ្មោះវាថាមេដែកធម្មជាតិ ព្រោះវាមានស្រាប់ៗនៅក្នុងធម្មជាតិ ។

មេដែកធម្មជាតិ ជាវិដែកធម្មជាតិដែលមានលក្ខណៈជាដែកអុកស៊ីត( $Fe_3O_4$ ) វាអាចឆក់ទាញកម្ទេចដែកឬដែក ។ លក្ខណៈឆក់ទាញនេះហៅថា លក្ខណៈម៉ាញេទិច ។



# 1. មេដែកនិមិត្ត

មេដែកនិមិត្ត គឺជាទង្វើមូលដែកថែប ឬរចនាដែកថែបឱ្យក្លាយទៅជាមេដែក ។ មេដែកនិមិត្ត មានពីរប្រភេទ គឺមេដែកអនាចិ្តត្រ្តុយ័ និង មេដែកអចិ្តត្រ្តុយ័ ។

## 1.1. មេដែកអនាចិ្តត្រ្តុយ័



មេដែកនិមិត្តអនាចិ្តត្រ្តុយ័

យើងយករចនាដែកសុទ្ធ ឬដែកគោលមករុំដោយខ្សែចម្រុះស្រោបអ៊ីសូឡង់ (ខ្សែភ្លើង) ហើយភ្ជាប់ចុងទាំងពីរនៃខ្សែចម្រុះទៅនឹងប៉ូលទាំងពីរនៃបាតិរិអាគុយដូចបង្ហាញក្នុងរូប(ក) ។

នៅពេលចរន្តឆ្លងកាត់ខ្សែចម្រុះចុងទាំងពីរនៃរចនាដែកសុទ្ធ ឬដែកគោលអាចឆក់កម្ទេចដែក ។ ប៉ុន្តែបើគេផ្តាច់ចរន្ត កម្ទេចដែកនោះធ្លាក់ចុះមកវិញភ្លាមរូប(ខ) ។ ទង្វើមេដែករបៀបនេះ យើងបានមេដែកនិមិត្តអនាចិ្តត្រ្តុយ័ ។


## 1.2. មេដែកអចិ្តត្រ្តុយ័



មេដែកនិមិត្តអចិ្តត្រ្តុយ័

យើងធ្វើពិសោធន៍ដូចខាងលើដែរ ដោយយករចនាដែកថែបលត់រួចមកប្រើ ។ ក្រោមអំពើនៃចរន្តអគ្គិសនី រចនាដែកថែបក្លាយទៅជាមេដែកដែលអាចឆក់កម្ទេចដែកបាន ។ ប៉ុន្តែនៅពេលយើងផ្តាច់ចរន្តអគ្គិសនី រចនាដែកថែបនៅតែឆក់កម្ទេចដែកដែលដូចរូប(ខ) ។ លទ្ធផលពិសោធន៍ គឺយើងបានមេដែកនិមិត្តអចិ្តត្រ្តុយ័ ។ មេដែកអចិ្តត្រ្តុយ័មួយល្អ អាចរក្សាគុណភាពម៉ាញេទិចបានយូរ ។


មេដែកអចិន្ត្រៃយ៍ដែលគេនិយមប្រើមាន




2. លក្ខណៈម៉ាញេទិចនៃមេដែក

2.1. ប៉ូលនៃមេដែក

យើងពន្លឺចររបារមេដែកទៅក្នុងតំនរកម្ទេចដែក ឬឃ្នាបដែក ឬមូលដែក រួចហើយយើងលើកវាចេញមកវិញ។ យើងឃើញឃ្នាបដែកភាគច្រើនតោងជាប់ជាកញ្ចុំនៅចុងទាំងពីរនៃរបារមេដែក(ដូចរូប)។ ដូចនេះ លក្ខណៈម៉ាញេទិចនៃរបារមេដែកកើតមានតែនៅចុងទាំងសងខាងរបស់វា ហៅថា ប៉ូលនៃមេដែក។ រីឯផ្នែកកណ្តាលនៃរបារមេដែកដែលមិនមានលក្ខណៈម៉ាញេទិចហៅថា តំបន់ណឺត។



យើងព្យួររបារមេដែកមួយនិងខ្សែសូត្រនៅប្លង់ខ្សែនីឡុង(ខ្សែដែលមិនរមួល)ដោយធ្វើយ៉ាងណាឱ្យមេដែកស្ថិតក្នុងប្លង់ដេកនិងអាចវិលដោយសេរី(ដូចរូប)។ នៅពេលរបារមេដែកមានលំនឹង ចុងម្ខាងរបស់វាចង្អុលទៅប៉ូលជើងនៃផែនដីជានិច្ច។ ដូចនេះចុងម្ខាងនេះហៅថា ប៉ូលជើងនៃមេដែក។ ចំណែកប៉ូលម្ខាងទៀតហៅថា ប៉ូលត្បូងរបស់មេដែក។ ប៉ូលជើងតាងដោយអក្សរ N ឯប៉ូលត្បូងតាងដោយអក្សរ S ។



2.2. មូលមេដែក


មូលមេដែក ជាបន្ទះមេដែកនិមិត្តស្តើង រាងចតុកោណស្មើស្រួច អាចវិលដោយសេរីក្នុងប្លង់ដេកជុំវិញបង្គោលឈរមួយ(ដូចរូប)។ មូលមេដែកចង្អុលទិសជើង-ត្បូងជានិច្ច។ ជាទូទៅ ប៉ូលជើងនៃមេដែកលាបពណ៌ខៀវ ហើយប៉ូលត្បូងលាបពណ៌ក្រហម។



### 2.3. អំពើប្រាសគ្នានៃប៉ូលមេដែក

យើងបង្កិតរាងមេដែកឱ្យទៅជិតមូលមេដែក។ ពេលនោះ យើងសង្កេតឃើញ ប៉ូលជើង N នៃ រាងមេដែកប្រាសប៉ូលជើង N នៃមូលមេដែក ហើយទាញប៉ូលត្បូង S នៃមូលមេដែក។ ចំណែកប៉ូល ត្បូង S នៃរាងមេដែកប្រាសប៉ូលត្បូង S នៃមូលមេដែក ហើយទាញប៉ូលជើង N នៃមូលមេដែក។

ដូចនេះយើងសន្និដ្ឋានថា ប៉ូលពីរដែលមានឈ្មោះដូចគ្នាប្រាសគ្នាចេញ ហើយប៉ូលដែលមាន ឈ្មោះផ្ទុយគ្នាទាញគ្នាចូល។




ប៉ូលនៃមេដែកមានឈ្មោះផ្ទុយគ្នាទាញគ្នាចូល

ប៉ូលនៃមេដែកមានឈ្មោះដូចគ្នាប្រាសគ្នាចេញ

### 2.4. ទម្រង់មេដែក

យើងយករាងមេដែកស្លឹងមកកាត់វាជាពីរកំណាត់តូចៗ រួចហើយយើងពន្លឺវាទៅក្នុងតំនរកម្ទេចដែក។ នៅពេលយើង លើកវាចេញពីតំនរកម្ទេចដែកវិញ យើងឃើញកញ្ចុំកម្ទេចដែក តោងជាប់នឹងចុងទាំងសងខាងនៃកំណាត់នីមួយៗ។ ដូចនេះ យើងបានមេដែកថ្មីពីរដែលមានប៉ូលជើង-ត្បូង។




ទម្រង់មេដែក

បើយើងនៅតែបន្តកាត់រាងមេដែកនេះទៅជាកំណាត់តូចៗទៀត នោះយើងនឹងបានមេដែកខ្លីៗ កាន់តែច្រើន ប៉ុន្តែវានៅតែរក្សាប៉ូលជើង-ត្បូងជានិច្ច សម្រាប់មេដែកនីមួយៗ។ ដូចនេះ យើងអាច សន្និដ្ឋានបានថា មេដែកផ្សំឡើងពីមេដែកតូចៗជាច្រើនដាក់បន្តបន្ទាប់គ្នា។

### 3. ការបន្ស៊ីមេដែក

#### 3.1. ការបន្ស៊ីដោយឥទ្ធិពល

យើងយករាងមេដែកសុទ្ធ ឬដែកគោលដាក់ក្បែរប៉ូលណាមួយនៃ មេដែកដូចរូប។ យើងឃើញកម្ទេចដែកតោងជាប់នៅខាងចុងដែកគោល នេះបង្ហាញថា ដែកគោលបានរងឥទ្ធិពលម៉ាំញេទិចពីមេដែក ហើយក៏ក្លាយ ទៅជាមេដែក។ ទង្វើនេះ យើងហៅថា ការបន្ស៊ីមេដែកដោយឥទ្ធិពល។




ការបន្ស៊ីមេដែកដោយឥទ្ធិពល

### 3.2. ការបន្ស៊ីមេដែកដោយគ្រូដុស


ការបង្កើតមេដែកដោយកកិតនេះអាចធ្វើបានតាមពីរបៀប ៖

- វិធីទី 1 : ក្នុងវិធីនេះ យើងគ្រូដុសចុងម្ខាងនៃមេដែកជាមួយនិងរន្ទាត់ដែកថែបដែលមានលក្ខណៈម៉ាញេទិច គឺយើងត្រូវប្រើតែប៉ូលម្ខាងរបស់មេដែក ហើយគ្រូដុសពីចុងម្ខាងនៃរន្ទាត់ដែកថែបទៅចុងម្ខាងទៀតជាច្រើនដងតាមទិសដៅតែមួយដូចរូប ។



ធ្វើរបៀបនេះ រន្ទាត់ដែកថែបក៏ក្លាយទៅជាមេដែក ។

- វិធីទី 2 : ក្នុងវិធីនេះ យើងយកមេដែកអចិន្ត្រៃយ៍ពីរដោយប្រើចុងនីមួយៗរបស់វាទៅគ្រូដុសនិងរន្ទាត់ដែកថែប ។ ការគ្រូដុសនេះ ត្រូវបានធ្វើពីចំណុចកណ្តាលទៅចុងនៃរន្ទាត់ដែកថែបដោយប្រើប៉ូលខុសគ្នារបស់មេដែកអចិន្ត្រៃយ៍ពីរក្នុងពេលតែមួយដូចរូប ។ វិធីនេះ មានប្រសិទ្ធភាពជាងវិធីគ្រូដុសដោយប្រើតែចុងម្ខាងនៃមេដែកមួយ ។




#### មេរៀនសង្ខេប

- មេដែក ជាអង្គធាតុដែលអាចឆក់កម្ទេចដែកបាន ។
- មេដែកដែលកើតមានឯកឯងក្នុងធម្មជាតិ(ដែកអុកស៊ីត  $Fe_3O_4$ ) ហៅថាមេដែកធម្មជាតិ ។
- មេដែកនិមិត្តជាមេដែកដែលគេបង្កើតឡើង ។
- លក្ខណៈម៉ាញេទិចនៃរន្ទាត់ដែកកើតមានតែនៅចុងសងខាងនៃមេដែកដែលហៅថា ប៉ូលនៃមេដែក ។ ចំណែកតំបន់មិនមានលក្ខណៈម៉ាញេទិចហៅថា តំបន់ណឺត ។
- អំពើប្រាសគ្នានៃប៉ូលមេដែក
  - ប៉ូលមេដែកដែលមានឈ្មោះដូចគ្នាប្រាសគ្នាចេញ ។
  - ប៉ូលមេដែកដែលមានឈ្មោះខុសគ្នាទាញគ្នាចូល ។
- មេដែកមួយដុំផ្សំឡើងពីមេដែកតូចៗជាច្រើន ។
- ការបន្ស៊ីមេដែកមានពីរគឺ ដោយឥទ្ធិពលនិងដោយកកិត ។

# ? សំណួរនិងសំហាត់

1. ដូចម្តេចហៅថា មេដែក ?
2. ដូចម្តេចហៅថា លក្ខណៈម៉ាញេទិច ?
3. ដូចម្តេចហៅថា រូបធាតុដែលមានលក្ខណៈម៉ាញេទិច ? រកឧទាហរណ៍ឱ្យបានបី ។
4. ដូចម្តេចហៅថា រូបធាតុដែលគ្មានលក្ខណៈម៉ាញេទិច ? រកឧទាហរណ៍ឱ្យបានបី ។
5. តើប្រទេសណាដែលរកឃើញមេដែកមុនគេ ?
6. ដូចម្តេចហៅថា មេដែកធម្មជាតិនិងមេដែកនិមិត្ត ?
7. តើមេដែកអនាចិទ្រ្តយ័និងមេដែកអចិទ្រ្តយ័មួយណារក្សាគុណភាពម៉ាញេទិចបានយូរជាង ?
8. តើមេដែកមានប៉ូលប៉ុន្មាន ? អ្វីខ្លះ ?
9. មេដែកមួយដែលគេមិនស្គាល់ប៉ូលជើងនិងប៉ូលក្បូងរបស់វាទេ ។ តើអ្នកធ្វើដូចម្តេចដើម្បីឱ្យដឹងឈ្មោះប៉ូលទាំងពីរនោះ ?
10. តើមូលមេដែកងាកឬទេ ប្រសិនបើគេយកមេដែកទៅដាក់ជិតប៉ូលណាមួយរបស់វា ?
11. ហេតុអ្វីបានជាប្រអប់ត្រីវិស័យត្រូវធ្វើពីស្ពាន់ ឬប្លាស្ទិច ? ម្តេចក៏មិនធ្វើអំពីដែក ?
12. តើរបៀបបន្ស៊ីមេដែកមានប៉ុន្មានយ៉ាង ? អ្វីខ្លះ ?
13. រចារមេដែកមួយមានប៉ូលដូចបានកំណត់ត្រូវបានប្រើត្រដុសនិងដែកគោលតាមទិសដៅដូចបានបង្ហាញក្នុងរូប ។ យើងចង់ព្យួរដែកគោលដោយឱ្យវាអាចវិលបានដោយសេរី ។ ពេលយើងយកប៉ូលជើងនៃរចារមេដែកបង្ហិតទៅជិតចុង x ។ តើពេលនោះយើងឃើញចុង x របស់វាយ៉ាងដូចម្តេច ?



# 2

## ដែនម៉ាញេទិច

### ចប់មេរៀននេះ សិស្សអាច

- បង្ហាញឱ្យឃើញច្បាស់ពីដែនម៉ាញេទិចនៃរបារមេដែក
- រៀបរាប់បានយ៉ាងក្បោះក្បាយពីដែនម៉ាញេទិចនៃដែនដី
- បង្ហាញពីខ្សែកម្លាំងម៉ាញេទិច ។

### 1. ដែនម៉ាញេទិច

#### 1.1. សញ្ញាណដែនម៉ាញេទិច



យើងបង្កើតរបារមេដែកទៅជិតមូលមេដែកមួយ ពេលនោះយើងសង្កេតឃើញមូលមេដែកដាក់ ។ ប៉ុន្តែនៅពេលយើងដករបារមេដែកឱ្យនៅឆ្ងាយពីវា យើងសង្កេតឃើញមូលមេដែកដាក់ មកទីតាំងដើមវិញ ។ យើងសន្និដ្ឋានថា មូលមេដែកដាក់ដោយសារវាស្ថិតនៅក្នុងដែនទំនាញចូលឬចម្រានចេញនៃមេដែក ។ ដូចនេះ របារមេដែកបានបង្កើតដែនមួយក្នុងមជ្ឈដ្ឋានដែលនៅជុំវិញខ្លួនវាដែលនោះហៅថា ដែនម៉ាញេទិច ។ ម្យ៉ាងវិញទៀតយើងដឹងថា មូលមេដែកមួយស្ថិតក្នុងដែនម៉ាញេទិចដោយសារវារងអំពើនៃមេដែក ។ គ្រប់ដែក ឬដែកថែបដែលស្ថិតក្នុងដែនម៉ាញេទិចតែងតែរងនូវកម្លាំងមួយហៅថា កម្លាំងម៉ាញេទិច ។

ជាទូទៅ ដែនម៉ាញេទិច គឺជាតំបន់ ឬជាមជ្ឈដ្ឋានជុំវិញមេដែកមួយដែលមូលមេដែករងកម្លាំងម៉ាញេទិច ។



### 1.2. ទម្រង់ដែនម៉ាញេទិចនៃរបារមេដែក


យើងដាក់របារមេដែកមួយនៅចំពីក្រោមក្រដាសវាមឬ ក្រដាសកាកុងមួយសន្លឹក ហើយរោយកម្ទេចដែកតិចៗពាសពី លើវា។ បន្ទាប់មកយើងគោរវាថ្មមៗ ពេលនោះយើងឃើញ កម្ទេចដែករត់មកតម្រៀបជួរគ្នាជាខ្សែៗដូចក្នុងរូប។ ខ្សែទាំង នេះបង្ហាញពីទម្រង់ដែនម៉ាញេទិចនៃរបារមេដែក។



ទម្រង់ដែនម៉ាញេទិចនៃរបារមេដែក

### 1.3. ដែនម៉ាញេទិចផែនដី


មូលមេដែក ជាឧបករណ៍សម្រាប់បង្ហាញវត្តមាននៃដែន ម៉ាញេទិច។ ដែនដីក៏មានដែនម៉ាញេទិចរបស់វាដែរ។ ប្រសិន បើ យើងយកមូលមេដែកមួយដាក់ឱ្យឆ្ងាយពីមេដែក ឬដែក នោះទ្រនិចមូលមេដែកនឹងចង្អុលទិសមួយយ៉ាងជាក់លាក់ គឺសឹង តែស្របនឹងទិសជើង-ត្បូងនៃផែនដី។ ដូចនេះ លំហែដែលនៅ ជុំវិញផែនដីជាលំហែដែនម៉ាញេទិច។ គេហៅថា ដែនម៉ាញេទិច នៃផែនដី។



ដែនម៉ាញេទិចនៃផែនដី

## 2. ខ្សែដែន ឬខ្សែកម្លាំងម៉ាញេទិច

ខ្សែដែនម៉ាញេទិច ឬខ្សែនៃកម្លាំងម៉ាញេទិច គឺជាខ្សែ ដែលស្ថិតក្នុងដែនម៉ាញេទិច។ ប្រសិនបើគេដាក់រូបធាតុ ម៉ាញេទិចណាមួយនៅក្នុងតំបន់នៃខ្សែដែនទាំងនោះ នោះរូប ធាតុម៉ាញេទិចនឹងរងនូវកម្លាំងម៉ាញេទិចមានទិសតាម បណ្តោយខ្សែដែនទាំងនេះ។




ខ្សែដែន ឬខ្សែកម្លាំងម៉ាញេទិច

គេសិក្សាទិសដៅនៃកម្លាំងនោះដោយប្រើមូលមេដែកច្រើនដាក់ក្នុងដែនម៉ាញេទិចនៃមេដែក មួយ(ដូចរូប)។ មូលទាំងនោះវិល ហើយតម្រង់ទៅទិសដៅកម្លាំងម៉ាញេទិចដែលមានអំពើលើវា។

ក្រោយពីមានលំនឹងស៊ីបមក មូលមេដែកទាំងនោះស្ថិតនៅលើខ្សែមួយច្បាស់ណាស់ហៅថា ខ្សែ កម្លាំងម៉ាញេទិច។

គេអាចកំណត់ទិសដៅនៃខ្សែកម្លាំងម៉ាញេទិចដោយប្រើមូលមេដែក ។ ក្នុងដែនម៉ាញេទិចមួយ ខ្សែកម្លាំងមានទិសដៅពីប៉ូលត្បូង S ទៅប៉ូលជើង N នៃមូលមេដែកមួយដូចរូប ។ តាមពិសោធន៍ គេសន្និដ្ឋានថា ៖




ខ្សែកម្លាំងម៉ាញេទិចចេញពីប៉ូលជើងទៅប៉ូលត្បូងនៃបារមេដែកមួយ ។ ដើម្បីឱ្យឃើញជាក់ស្តែងនូវខ្សែកម្លាំងម៉ាញេទិច គេប្រើកម្ទេចដែក ។ គេយកក្រដាសរឹងមួយសន្លឹកទៅដាក់លើបារមេដែក SN មួយដោយលៃឱ្យបង្អួងក្រដាសជាបង្អួងដេក ។ គេរោយកម្ទេចដែកឱ្យស្មើលើក្រដាសនោះ ។ បន្ទាប់មក គេគោះក្រដាសនោះយ៉ាងស្រាលៗដៃជាច្រើនដង ។ គេសង្កេតឃើញកម្ទេចដែកលោតលើក្រដាស ហើយតម្រៀបគ្នាជាខ្សែៗ ។ ខ្សែនីមួយៗតាងខ្សែកម្លាំងម៉ាញេទិច ហើយសំណុំខ្សែទាំងនោះហៅថា ស្ថិតម៉ាញេទិចនៃបារមេដែក ដូចរូប ។ គេដាក់មេដែករាង U នៅក្រោមក្រដាសនោះវិញ គេបានស្ថិតម៉ាញេទិចនៃមេដែករាង U ដូចរូប ។ តើហេតុអ្វី ?

នេះមកពីកម្ទេចដែកដែលស្ថិតក្នុងដែនម៉ាញេទិចនៃបារមេដែក ឬមេដែករាង U បានទៅជាមេដែកតូចៗ ដូចមូលមេដែកដែរ ។

ក្នុងរយៈពេលយ៉ាងខ្លីដែលវាលោត វាក៏ប្រកាន់យកដំណៅទិសយ៉ាងច្បាស់លាស់ ។ ដូចនេះខ្សែកម្ទេចដែកតាងខ្សែកម្លាំងម៉ាញេទិច ។ ម្យ៉ាងទៀត ដំណៅទិសរបស់មូលមេដែកតូចមួយ(រូប) អាចឱ្យគេដឹងថា ខ្សែកម្លាំងម៉ាញេទិចមានទិសដៅពីប៉ូលជើងទៅប៉ូលត្បូង ។ ប្រសិនបើគេយកដែនម៉ាញេទិចនៃមេដែករាង U មកពិនិត្យ គេឃើញថា ត្រង់ចន្លោះប៉ូលមេដែក ខ្សែកម្លាំងម៉ាញេទិចស្របគ្នា ហើយស្ថិតនៅចម្ងាយស្មើគ្នាពីមួយទៅមួយ ។ ដែនម៉ាញេទិចនេះហៅថា ដែនម៉ាញេទិចឯកសណ្ឋាន ។

### 3. ផលប្រយោជន៍ខ្លះៗរបស់មេដែកអចិន្ត្រៃយ៍

មេដែកអចិន្ត្រៃយ៍ ត្រូវបានគេយកទៅប្រើក្នុងឧបករណ៍និងគ្រឿងអគ្គិសនីដូចជា




#### មេរៀនសង្ខេប

- ជាទូទៅ ដែនម៉ាញេទិចជាមជ្ឈដ្ឋានជុំវិញមេដែកមួយ ដែលមូលមេដែករងកម្លាំងម៉ាញេទិច ។
- មូលមេដែក ជាឧបករណ៍សំខាន់ សម្រាប់ធ្វើឱ្យនិងរត្តមាននៃដែនម៉ាញេទិចមួយ ។
- ខ្សែដែនម៉ាញេទិចឬខ្សែកម្លាំងម៉ាញេទិច ជាខ្សែដែនដែលតាងឱ្យទិសដៅដែនម៉ាញេទិច ។
- មេដែកអចិន្ត្រៃយ៍ ត្រូវបានគេយកទៅប្រើប្រាស់ក្នុងឧបករណ៍ជាច្រើន ដូចជាទ្វារទូទឹកកក ប្រដាប់បំពងសំឡេង ឌីណាម៉ូកង ... ។

#### ? សំណួរនិងសំហេត់



1. ដូចម្តេចហៅថា ដែនម៉ាញេទិច ?
2. តើដែនដីមានដែនម៉ាញេទិចដែរឬទេ ?
3. តើអ្នកត្រូវធ្វើដូចម្តេច ដើម្បីបង្ហាញពីទម្រង់ដែនម៉ាញេទិចនៅជុំវិញរោងមេដែកមួយ ?
4. ដូចម្តេចហៅថាខ្សែដែន ឬខ្សែកម្លាំងម៉ាញេទិច ?
5. បើគេយកមេដែកពីរដែលមានប៉ូលផ្ទុយគ្នាដាក់ក្នុងស្ថានភាពដូចរូប ។ ចូរគូសខ្សែដែនម៉ាញេទិចរបស់វា ។



# សំណួរលំហាត់ជំពូកទី៥

## I. ចូរគូសសញ្ញា ✓ ក្នុងប្រអប់មុខចម្លើយត្រូវតែមួយគត់

- ប្រទេសដែលបានរកឃើញមេដែកមុនគេបង្អស់គឺ
  - ក. រូស្ស៊ី
  - ខ. បារាំង
  - គ. ចិន
  - ឃ. អាមេរិកាំង ។
- ក្នុងបណ្តារូបធាតុខាងក្រោម តើមួយណាជារូបធាតុម៉ាញេទិច ?
  - ក. ស្ពាន់
  - ខ. ប្លាស្ទិច
  - គ. ឈើ
  - ឃ. ដែក ។
- ត្រីវិស័យត្រូវប្រើដើម្បីគូសខ្សែដែនម៉ាញេទិចនៅជុំវិញរបារមេដែកមួយដែលត្រូវបានកំណត់ប៉ូល N និង S ។ តើដ្យាក្រាមខាងក្រោម មួយណាដែលបង្ហាញពីគំរូខ្សែដែនម៉ាញេទិចបានត្រឹមត្រូវ ?




## II. ចូរបំពេញល្បះខាងក្រោមឱ្យបានត្រឹមត្រូវ


- អង្គធាតុដែលអាចឆក់ទាញកម្ទេចដែកបានហៅថា ..... ។
- លក្ខណៈឆក់ទាញកម្ទេចដែកនេះហៅថា ..... ។
- ប៉ូលពីរដែលមានឈ្មោះដូចគ្នា ដែលដាក់ជិតគ្នា ..... ។
- ប៉ូលពីរដែលមានឈ្មោះផ្ទុយគ្នា ដែលដាក់ជិតគ្នា ..... ។
- លក្ខណម៉ាញេទិចនៃរបារមេដែកកើតមានតែនៅចុងសងខាងនៃរបារមេដែកដែលហៅថា ... ។

## III. សំណួរសរសេរ

1 ចូរគូសទិសដៅនៃទ្រទ្រង់ត្រីវិស័យដែលបង្ហាញតាមដ្យាក្រាមខាងក្រោម




2 ចូរគូសទិសដៅខ្សែដែនម៉ាញេទិចនៃរបារមេដែកដែលឱ្យដោយដ្យាក្រាមខាងក្រោម



ជំពូកទី 6

សូរ



យើងទាំងអស់គ្នារស់នៅសព្វថ្ងៃ គឺស្ថិតនៅក្នុងពិភពនៃសូរ ។ នៅផ្ទះយើងឮសូររបាំលាភ្ញីកាយោលតិចតុកៗ ឮសំឡេងឪពុកម្តាយរបស់យើង ឬក៏ក្រុមគ្រួសារអ្នកជិតខាង ឮសូរយានយន្តដែលកំពុងបើកបរលើផ្លូវនិងសំឡេងផ្លែព្រុសជាដើម ។

សូរមានសារៈសំខាន់ណាស់ ព្រោះអាចជួយយើងឱ្យមានទំនាក់ទំនងជាមួយនរណាម្នាក់ ។ ប្រសិនបើគ្មានសូរទេ យើងមិនអាចនិយាយទៅកាន់មិត្តភ័ក្តិ ឬក៏ស្តាប់ឮសូរវិទ្យុនិងតន្ត្រីបានឡើយ ។

យើងអាចស្តាប់ឮ ដោយសារត្រចៀករបស់យើង ។ តើសូរត្រូវបានបង្កើតឡើងយ៉ាងដូចម្តេច ? តើសូរដាលឆ្លងកាត់ពីមជ្ឈដ្ឋានមួយទៅមជ្ឈដ្ឋានមួយទៀតដោយរបៀបណា ? យើងនឹងទំព្យាយាមរកចម្លើយ ដើម្បីរកបន្តិចបន្តួចទាំងអស់ក្នុងជំពូកនេះ ។

# 1


# ការបង្កើតសូរ

## ចប់មេរៀននេះ សិស្សអាច

- រៀបរាប់ពីការបង្កើតសូរបានយ៉ាងក្បោះក្បាយ
- លើកឧទាហរណ៍ពីការបង្កើតសូរបានយ៉ាងត្រឹមត្រូវ
- ពន្យល់បានច្បាស់លាស់ថា សូរបង្កើតឡើងដោយសារលំញ័រ
- ធ្វើពិសោធន៍ងាយៗ ដើម្បីបង្ហាញថាសូរកើតឡើងដោយសារលំញ័រ
- ធ្វើពិសោធន៍ងាយៗ ដើម្បីបង្ហាញថាសូរត្រូវការមជ្ឈដ្ឋានដំណាល ។


## 1. ការបង្កើតសូរ

សូរកើតឡើងនៅពេលយើងនិយាយ ច្រៀង បើកវិទ្យុ លេងព្យាណូ ឬឧបករណ៍តន្ត្រីផ្សេងៗទៀត។ យើងអាចបង្កើតសូរបានគ្រប់ពេល។ **ឧទាហរណ៍** : បើយើងយកស្នាបព្រា លោហៈ មកគោរនិងសម យើងឮសូរម៉ឺងៗ... ធ្វើរបៀបនេះ គឺយើងបានបង្កើតសូរ ឬក៏យើងយកក្រាសសិតសក់ មកកេះធ្មេញវានិងម្រាមដៃនេះក៏ជាការបង្កើតសូរដែរ។




## 2. លំញ័របង្កើតសូរ

សូរដែលយើងឮទាំងប៉ុន្មាន គឺកើតឡើងពីលំញ័រនៃអង្គធាតុ។ នៅក្នុងរូបនេះបង្ហាញពីសូរបង្កើតឡើងពីលំញ័រនៃខ្សែទ្រ។ កាលណាយើងកេះខ្សែសាដៀវ វាចាប់ផ្តើមមានលំញ័រដូចបង្ហាញក្នុងរូប។ លំញ័រនេះបានបង្កើតសូរដែលយើងឮ។



យកកៅស៊ូចងសក់ ដោយច្រក់នឹងតម្កក់និងមួយ ហើយចុងម្ខាងទៀតកាន់នឹងដៃរបស់អ្នក ។ ទាញកៅស៊ូ នោះឱ្យយឺត រួចយកម្រាមដៃកេះវាត្រង់ចំណុចកណ្តាល ដូចរូប ។




សួរកើតឡើងដោយលំញ័រ

តើអ្នកអាចឮសូរសំឡេងដូចម្តេច ? បន្ទាប់មក យើងទាញកៅស៊ូចងសក់ឱ្យកាន់តែយឺតជាងមុន រួចកេះ វាចំចំណុចដដែល ។ តើអ្នកស្តាប់ឮសំឡេងដូចលើកទី មួយដែរឬទេ ?

សង្កេតមើលចលនារបស់កៅស៊ូចងសក់ដោយយកចិត្តទុកដាក់ ។ តើយើងឃើញវាមានចលនា ទៅមកដែរឬទេ ? ចលនាទៅមកនៃកៅស៊ូគឺលំញ័រ ។ មានន័យថា កាលណាកៅស៊ូមានលំញ័រ វា បង្កើតសូរ ហើយកាលណាកៅស៊ូឈប់ញ័រ សូរក៏បាត់ទៅវិញដែរ ។

### 3. ការបញ្ជូនសូរ

យើងបានដឹងហើយថា សួរអាចដាលពីកន្លែងមួយទៅកន្លែង មួយផ្សេងទៀតនៅក្នុងខ្យល់ ។ មជ្ឈដ្ឋានរូបធាតុ គឺមានសារៈសំខាន់ ណាស់ក្នុងការបញ្ជូនសូរ ។ តើសួរអាចដាលឆ្លងកាត់សុញ្ញកាសបានដែរ ឬទេ ? ដើម្បីឆ្លើយនិងសំណួរ យើងនាំគ្នាធ្វើពិសោធន៍ ។



ដំណាលសួរឆ្លងកាត់ឧស្ម័ន(ខ្យល់)

ពិសោធន៍ជើងកណ្តឹងដូចរូបបង្ហាញថា សួរមិនអាចដាលឆ្លងកាត់ សុញ្ញកាសបានទេ ។ មុននឹងចាប់ផ្តើមបូមខ្យល់ចេញ អ្នកត្រូវបិទកុង តាក់កណ្តឹងអគ្គិសនី ពេលនោះប្រដាប់វាយកណ្តឹងមានចលនានិងឮសូរ សំឡេងរោទ៍ក្នុងពេលជាមួយនោះដែរ ។

កាលណាអ្នកចាប់ផ្តើមបូមខ្យល់ចេញ សួរនៃកណ្តឹងក៏ចាប់ផ្តើមឮខ្សោយទៅៗតាមពេល ។ ចុង បញ្ចប់ អ្នកមិនឮសូរសំឡេងរោទ៍ទេ ទោះបីជាប្រដាប់វាយកណ្តឹងនៅតែវាយយ៉ាងណាក៏ដោយ ។ បើ អ្នកបញ្ចូលខ្យល់ក្នុងជើងវិញ អ្នកក៏ឮសូរសំឡេងកណ្តឹងរោទ៍ជាថ្មីឡើងវិញ ។ នេះបង្ហាញថា បើគ្មាន មជ្ឈដ្ឋាន(ករណីនេះគឺខ្យល់)សួរមិនអាចបញ្ជូនបានទេ ។

# 4. មជ្ឈដ្ឋានដំណាលសូរ

## 4.1. មជ្ឈដ្ឋានរាវ

តើសូរអាចដាលឆ្លងកាត់ទឹកបានដែរឬទេ ?

យើងច្រកទឹកឱ្យពេញក្នុងប៉ោងប៉ោងធំមួយ រួចកាន់ទ្រវា ដោយឱ្យមាត់ប៉ោងប៉ោងបិទផ្អិតជាប់នឹងត្រចៀករបស់យើង ហើយកេះវាតិចៗដោយម្រាមដៃដូចបង្ហាញក្នុងរូប ។ តើអ្នកអាចឮសូរកេះនេះដែរឬទេ ?



ដំណាលសូរឆ្លងកាត់អង្គធាតុរាវ

ពិតប្រាកដណាស់អ្នកបានឮសូរកេះ ។ នេះបញ្ជាក់ថាសូរអាចដាលឆ្លងកាត់អង្គធាតុរាវ ។


## 4.2. មជ្ឈដ្ឋានខ្សែស្រឡាយ

យើងធ្វើពិសោធន៍នេះឡើងវិញ ដោយផ្គុំខ្យល់ចូលក្នុងប៉ោងប៉ោងវិញម្តង រួចប្រៀបធៀបករណីទាំងពីរ តើសូរកេះមួយណាឮដាលលឿនជាង ។ តាមការពិសោធនេះបង្ហាញថា សូរអាចដាលឆ្លងកាត់ទឹកនិងខ្យល់ ។ សូរដាលឆ្លងកាត់អង្គធាតុរាវលឿនជាងក្នុងខ្យល់ ។

## 4.3. មជ្ឈដ្ឋានរឹង

តើសូរអាចដាលឆ្លងកាត់អង្គធាតុរឹងដែរឬទេ ?

អ្នកយកម៉ែត្របន្ទាត់ឬខ្សែលោហៈរឹងមួយ ហើយដាក់ចុងម្ខាងរបស់វាឱ្យផ្អិតជាប់នឹងត្រចៀករបស់មិត្តអ្នក ឯចុងម្ខាងទៀតអ្នកកាន់ទ្រដោយដៃរបស់អ្នក រួចកេះតិចៗ ដោយប្រើម្រាមដៃដូចបង្ហាញក្នុងរូប ។ តើមិត្តអ្នកឮសូរដែរឬទេ ?



ដំណាលសូរឆ្លងកាត់អង្គធាតុរឹង

ម្យ៉ាងទៀត អ្នកអាចធ្វើតាមលំនាំខាងលើ ដោយដាក់ត្រចៀករបស់អ្នកផ្អិតជាប់នឹងចុងម្ខាង

នៃឈើរឹង ឬក៏តុដែក រួចប្រាប់ទៅមិត្តរបស់អ្នកឱ្យកេះចុងម្ខាងទៀតនៃតុដោយថ្មមៗ ។ ពិសោធន៍ខាងលើបានបង្ហាញថា សូរអាចដាលឆ្លងកាត់ឈើ ឬលោហៈ ។

សូរដាលឆ្លងកាត់អង្គធាតុរឹងបានលឿនជាងឆ្លងកាត់អង្គធាតុរាវនិងខ្យល់ ។



### 5. សូរជាលយឺតជាងពន្លឺ

យើងដឹងរួចហើយថា សូរអាចដាលឆ្លងកាត់អង្គធាតុរឹងលឿនជាងឆ្លងកាត់អង្គធាតុរាវនិងឧស្ម័ន ។ លឿនសូរក្នុងខ្យល់ស្ថិតនៅសីតុណ្ហភាព 20°C គឺប្រហែល 340m/s ។ តើអ្នកដឹងទេ សូរនិងពន្លឺមួយណាដាលលឿនជាង ? ជាការពិតណាស់ពន្លឺដាលលឿនជាងសូរខ្លាំងណាស់ ។ លឿននៃពន្លឺដែលដាលឆ្លងកាត់សុញ្ញកាសមានតម្លៃប្រហែល  $3 \times 10^8$  m/s ។

អ្នកធ្លាប់បានសង្កេតដែរឬទេ នៅពេលមេឃកលភ្លៀង ឬកំពុងភ្លៀង ? ហេតុអ្វីបានជាយើងឃើញពន្លឺផ្អែកបន្ទោរមុនពេលដែលយើងឮសូរផ្កូរផ្កុះ ? អ្នកអាចបកស្រាយបានយ៉ាងច្បាស់លាស់ថា បាតុភូតនេះបណ្តាលមកពីលឿននៃពន្លឺមានតម្លៃធំជាងលឿននៃសូរច្រើនដង ។

#### មេរៀនសង្ខេប

- សូរបង្កើតឡើងពីលំញ័រនៃអង្គធាតុ ។
- សូរត្រូវការមជ្ឈដ្ឋានដើម្បីដាល ។
- សូរដាលឆ្លងកាត់អង្គធាតុរឹងលឿនជាងអង្គធាតុរាវនិងឧស្ម័ន ។
- សូរមិនអាចដាលឆ្លងកាត់សុញ្ញកាសបានទេ ។
- សូរដាលមានលឿនយឺតជាងលឿនពន្លឺ ។

#### ? សំណួរនិងលំហាត់

1. តើសូរត្រូវបង្កើតឡើងយ៉ាងដូចម្តេច ?
2. ចូររកឧទាហរណ៍ពីការបង្កើតសូរឱ្យបានបី ។
3. តើលំញ័រជាចលនាយ៉ាងដូចម្តេច ?
4. តើសូរអាចដាលបានពីកន្លែងមួយទៅកន្លែងមួយទៀតដោយសារអ្វី ?
5. តើសូរអាចដាលឆ្លងកាត់សុញ្ញកាសបានដែរឬទេ ?
6. តើមជ្ឈដ្ឋានដំណាលសូរដែលអ្នកបានស្គាល់មានអ្វីខ្លះ ?
7. ក្នុងមជ្ឈដ្ឋានរឹង រាវ និងឧស្ម័ន ។ តើមជ្ឈដ្ឋានមួយណាដែលសូរអាចដាលបានលឿនជាងគេ ?
8. តើអង្គធាតុរឹងនិងអង្គធាតុរាវមួយណាបញ្ជូនសូរបានល្អជាង ?
9. ចូររៀបរាប់អំពីពិសោធន៍ងាយមួយ ដើម្បីបញ្ជាក់សូរដាលក្នុងទឹកលឿនជាងក្នុងខ្យល់ ។
10. តើហេតុអ្វីបានជាយើងឃើញពន្លឺផ្អែកបន្ទោរមុនពេលដែលយើងឮសូរផ្កូរផ្កុះ ?

ចប់មេរៀននេះ សិស្សអាច

- ពន្យល់បានក្បោះក្បាយនិងត្រឹមត្រូវថា ត្រចៀកជាឧបករណ៍ទំនួលសួរ
- ឱ្យនិយមន័យប្រេកង់សណ្តាប់ធ្នូ
- យល់ច្បាស់ពីមាត្រដ្ឋាននៃកម្រិតអាំងតង់ស៊ីតេសូរ
- ធ្វើពិសោធន៍ងាយៗ ដើម្បីវាស់ល្បឿនសូរក្នុងខ្យល់
- គណនាលំហាត់ដោយយករូបមន្តទៅអនុវត្តបានយ៉ាងត្រឹមត្រូវ ។

1. ខួបករណ៍ទំនួលសួរ

ធម្មជាតិបានរចនានូវសរីរាង្គមនុស្សឱ្យមានត្រចៀកដែលអាចស្តាប់សូរផ្សេងៗដែលនៅជុំវិញខ្លួនយើង ។ ដូចនេះ ត្រចៀកក៏ជាឧបករណ៍មួយសម្រាប់ទទួលសូរមួយដែរ ។ តើត្រចៀកអាចទទួលសូរតាមបែបណា ?


1.1. ត្រចៀកមនុស្ស

រូបនេះបង្ហាញពីទម្រង់ត្រចៀកមនុស្ស ។ ត្រចៀកមានតួនាទីជាអ្នកទទួលសូរ ហើយវាបែងចែកជាដំណាក់កាលនីមួយៗដូចខាងក្រោម

ដំណាក់កាលទី 1 : ត្រចៀកក្រៅ(ស្លឹកត្រចៀក) មានតួនាទីជាអ្នកទទួលសូរ ហើយតម្រង់វាឱ្យចូលតាមរន្ធប្រហែល 3cm ឆ្ពោះទៅក្រដាសត្រចៀក ។

ដំណាក់កាលទី 2 : បណ្តាញនិងបន្ទុះរលកសូរ បណ្តាលឱ្យក្រដាសត្រចៀកញ័រ ។

ដំណាក់កាលទី 3 : ការញ័រនៃក្រដាសត្រចៀកត្រូវបានចាប់យកដោយឆ្អឹងបីនៅត្រចៀកកណ្តាល ដែលមាននាទីពង្រីកកម្លាំងនិងសម្ពាធប្រហែល 25 ដងក្រង់បង្កចរាងពងក្រពើ ។



ដំណាក់កាលទី ៤ : លំញ័រនៅបង្អួចរាងពងក្រពើ បង្កើតរលកសម្ពាធក្នុងអង្គធាតុរាវនៃត្រចៀក ក្នុងប្រមោយអ៊ីស្តា ។

ដំណាក់កាលទី ៥ : ក្នុងបំពង់ប្រមោយអ៊ីស្តា រលកសម្ពាធត្រូវចាប់ដោយកោសិកាវិញ្ញាណ ហើយបញ្ជូនទៅសរសៃប្រសាទខួរក្បាល ។

## 2. សណ្តាប់ធ្នូ

### 2.1. ប្រេកង់សណ្តាប់ធ្នូ

សណ្តាប់ធ្នូ គឺជាវិញ្ញាណមួយក្នុងចំណោមវិញ្ញាណទាំងប្រាំរបស់មនុស្សយើង ។ យើងអាចស្តាប់ ឮសូរផ្សេងៗដោយសារវាមានប្រេកង់ខុសគ្នា ។

ចំពោះមនុស្សម្នាក់ដែលមានត្រចៀកធម្មតា(មិនជួង)អាចស្តាប់ឮសូរដែលមានប្រេកង់ប្រហែល 20Hz ទៅ 20 000Hz ។ យើងហៅប្រេកង់នេះថា ប្រេកង់នៃសណ្តាប់ធ្នូ ។ ដូចនេះ ត្រចៀកយើងអាច ស្តាប់បានជាមួយនិងសូរដែលមានប្រេកង់ចំនាង 20Hz និងតូចជាង 20 000Hz ។

មនុស្សផ្សេងគ្នាមានកម្រិតនៃសណ្តាប់ធ្នូផ្សេងគ្នា ។ ជាទូទៅតាមការស្រាវជ្រាវរបស់វេជ្ជបណ្ឌិត មនុស្សចាស់មិនអាចស្តាប់ឮសូរដូចក្មេងពេញវ័យទេ គឺសមត្ថភាពនៃក្រដាសត្រចៀកដើម្បីទទួលសូរ ថយចុះតាមវ័យ ។ ចំពោះសត្វ ដូចជាឆ្កែ ឆ្ការប្រេកង់នៃសណ្តាប់ធ្នូរបស់វាខ្ពស់ជាងប្រេកង់សណ្តាប់ធ្នូ របស់មនុស្ស ។ ពួកវាអាចស្តាប់ឮសូរដែលមានប្រេកង់ខ្ពស់ជាង 50 000Hz ។

### 2.2. កម្រិតអាំងតង់ស៊ីតេសូរ (ទីរ៉ូសូរ)

អ្នកវិទ្យាសាស្ត្របានកំណត់មាត្រដ្ឋានមួយ ដើម្បីវាស់កម្រិតអាំងតង់ស៊ីតេសូរ ។ មាត្រដ្ឋាននោះ គឺដេស៊ីបែលដែលមាននិមិត្តសញ្ញា (dB) ។ **ឧទាហរណ៍** ការសន្ទនាដោយឱ្យប្រាប់មានកម្រិតអាំងតង់ ស៊ីតេសូរ គឺ 0dB ឯសំឡេងយន្តហោះដែលកំពុងហោះឡើងមានកម្រិតអាំងតង់ស៊ីតេ 120dB ។

ដ្យាក្រាមខាងក្រោមនេះបង្ហាញពីមាត្រដ្ឋាន dB និងការប៉ាន់ស្មានកម្រិតអាំងតង់ស៊ីតេសូរនៅក្នុង ស្ថានភាពខុសៗគ្នា ។ កម្រិតអាំងតង់ស៊ីតេសូរប្រែប្រួលទៅតាមចម្ងាយនៃប្រភពសូរ ។ អ្នកនៅជិត ប្រភពសូរ គឺឮខ្លាំងជាងអ្នកដែលនៅឆ្ងាយពីប្រភព ។



### 3. ការវាស់ល្បឿនសូរ

ដើម្បីវាស់ល្បឿនសូរ គេអាចធ្វើពិសោធន៍ងាយៗដូចខាងក្រោម

- របៀបពិសោធន៍ : វាស់ល្បឿនសូរក្នុងខ្យល់តាមវិធីដោយផ្ទាល់ ។
  - វាស់ចម្ងាយរវាងអ្នកសង្កេតនៅទីតាំង A និង B ដោយប្រើម៉ែត្ររមូរ ។
  - អ្នកសង្កេតនៅទីតាំង A ចាប់ផ្តើមបាញ់កាំភ្លើងដាវ ។
  - អ្នកសង្កេត B ឃើញពន្លឺភ្លើងដាវ ក៏ចាប់ផ្តើមចុចក្រូណូម៉ែត្រនិងបញ្ឈប់ក្រូណូម៉ែត្រ កាលណាឮសូរដាវផ្ទុះ ។ រយៈពេលនោះត្រូវបានកត់ត្រា ។

ទិន្នន័យសម្រាប់ចម្ងាយ  $s$  និង


រយៈពេល គឺ  $s = 800\text{m}$ ,  $t = 2.4\text{s}$

ល្បឿនសូរក្នុងខ្យល់គឺ

$v =$  ចម្ងាយដែលចរបានដោយសូរ

ចែកនឹងរយៈពេលចរ

$$v = \frac{s}{t} = \frac{800\text{m}}{2.4\text{s}} = 333 \text{ m/s}$$



ល្បឿនសូរក្នុងខ្យល់តាមពិសោធន៍នេះអាចកែលម្អដោយចែកជាពីរករណី ៖

1. ធ្វើពិសោធន៍ឡើងវិញចំនួន 2 ឬ 3 ដងនិងគណនាល្បឿនសូរ ក្នុងករណីពិសោធន៍នីមួយៗ ។ រកតម្លៃមធ្យម លំនាំនេះគឺកាត់បន្ថយល្បឿនដោយចែកនូវការរករយៈពេលរវាងការមើលឃើញពន្លឺនិងឮសូរស្តុរផ្ទុះរបស់ដាវ ។
2. អ្នកសង្កេត A និង B ត្រូវការប្តូរទីតាំងគ្នានិងធ្វើពិសោធន៍ឡើងវិញ ។ លំនាំនេះនឹងកាត់បន្ថយផលដែលខ្យល់មានអំពើលើសូរនៅក្នុងខ្យល់ ។

**ឧទាហរណ៍ :** តាមការពិសោធមួយគេឃើញថា សូរដាលក្នុងខ្យល់ដែលស្ថិតនៅសីតុណ្ហភាព

$20^{\circ}\text{C}$  មានល្បឿនប្រហែល  $340\text{m/s}$  ។ តើចម្ងាយដែលសូរចរបានក្នុង  $1/10$  នៃវិភាទិស្ទើរនិងប៉ុន្មាន ?

#### ដំណោះស្រាយ

តាមរូបមន្ត :  $v = \frac{s}{t}$  នាំឱ្យយើងបាន  $s = v \times t$

ដោយ  $v = 340\text{m/s}$  ,  $t = \frac{1}{10}\text{s}$  យើងបាន  $s = 340\text{m/s} \times \frac{1}{10}\text{s}$

ដូចនេះ  $s = 34\text{m}$  ។

### អំណាច

លោក ហានរិច រូដូល វ៉ែរក ជាអ្នករូបវិទ្យាអាណ្លីម៉ង់ គាត់កើតក្នុងឆ្នាំ 1857 ។ គាត់បានរកឃើញ រលកអេឡិចត្រូម៉ាញេទិច ។ រលកហើញនេះបានបង្ហាញពីការអភិវឌ្ឍនៃវិទ្យា ទូរទស្សន៍ និងវិទ្យា ។ គាត់បានបង្កើតរលកអ៊ុលត្រាដែលមានប្រេកង់ខ្ពស់ ដោយលំយោលនៃច្នុអគ្គិសនី ។ គាត់បានបង្ហាញ ថា រលកពន្លឺជារលកអេឡិចត្រូម៉ាញេទិច ។ នៅក្នុងប្រព័ន្ធខ្នាតអន្តរជាតិ (SI) ខ្នាតប្រេកង់ គឺ Hz ដែល ជាឈ្មោះរបស់គាត់ ។ គាត់ស្លាប់នៅក្នុងឆ្នាំ 1894 ។

### មេរៀនសង្ខេប

- មនុស្ស សត្វអាចស្តាប់ឮដោយសារត្រចៀក ។ ដូចនេះ ត្រចៀកជាឧបករណ៍ទទួលសូរ ។
- ត្រចៀកមនុស្សអាចស្តាប់ឮសូរដែលប្រេកង់ធំជាង 20Hz និងតូចជាង 20 000Hz ។

### ? សំណួរនិងលំហាត់

1. តើឧបករណ៍ទទួលសូរគឺអ្វី ?
2. តើអ្វីទៅជាប្រេកង់សណ្តាប់ឮ ?
3. តើត្រចៀកមនុស្សអាចស្តាប់ឮសូរដែលមានប្រេកង់កម្រិតណា ?
4. តើសត្វឆ្កែ ឆ្កាប្រេកង់នៃសណ្តាប់ឮរបស់ពួកវាមានតម្លៃប៉ុន្មាន ?
5. តើអ្នកវិទ្យាសាស្ត្របានកំណត់មាត្រដ្ឋានអ្វី ដើម្បីវាស់កម្រិតអាំងតង់ស៊ីតេសូរ ?
6. តើការនិយាយឱ្យប្រាកដមានកម្រិតអាំងតង់ស៊ីតេសូរស្មើនឹងប៉ុន្មាន ?
7. តើសំឡេងដែលយន្តហោះកំពុងហោះឡើងមានកម្រិតអាំងតង់ស៊ីតេសូរស្មើនឹងប៉ុន្មាន ?
8. តើល្បឿនសូរឱ្យដោយរូបមន្តដូចម្តេច ?
9. ចូររៀបរាប់អំពីពិសោធន៍ងាយមួយ ដើម្បីបញ្ជាក់សូរដាលក្នុងទឹកល្បឿនជាងក្នុងខ្យល់ ។
10. ស្រ្តីម្នាក់ឈរនៅចម្ងាយ 1 000m ពីព្យុះមួយ គាត់ឮសូរផ្តរលាន់ 3s បន្ទាប់ពីគាត់ឃើញផ្ទុកបន្ទោរ ។ គណនាល្បឿនសូរក្នុងខ្យល់ ។
11. យើងដឹងថា ល្បឿនសូរដែលដាលក្នុងខ្យល់មានតម្លៃ 340m/s បើគេឱ្យចម្ងាយដែលសូរដាលបាន ស្មើនឹង 8 000m ។ តើត្រូវប្រើរយៈពេលប៉ុន្មានវិនាទី ?

# 3

## ចំណាំឯផ្ទះសួរនិងសួរខ្មែរ

### ចប់មេរៀននេះ សិស្សអាច

- បកស្រាយបានច្បាស់លាស់ថា សួរខ្មែរជាបាតុភូតចំណាំឯផ្ទះសួរ
- ធ្វើពិសោធន៍ងាយៗ ដើម្បីបង្ហាញពីបាតុភូតចំណាំឯផ្ទះសួរ
- រៀបរាប់បានយ៉ាងក្លែងក្លាយពីការប្រើប្រាស់ចំណាំឯផ្ទះសួរ
- រៀបរាប់ពីសារប្រយោជន៍នៃសួរអ៊ុលត្រា ។

### 1. ការបង្កើតចំណាំឯផ្ទះសួរ និងសួរខ្មែរ

ចំណាំឯផ្ទះសួរ នឹងជាសួរមួយដែលបានព្រាយពេលវាចាំឯផ្ទះសួរពីផ្ទៃដីដូចជា ច្រាំងថ្ម ចោទ ជញ្ជាំងខ្ពស់ៗ ។ល ។

ប្រសិនបើអ្នកសាកល្បងស្រែកបង្អួកហៅនៅ កន្លែងមួយស្ងាត់ ដូចជាក្នុងបន្ទប់ហាត់ប្រាណ អ្នក នឹងឮសូរសំឡេងបង្អួកនោះសងមកវិញ ហាក់ដូចជា ជញ្ជាំងថាតាមអ្នក ។ ជួនកាលអ្នកឮសូរផ្ទុះៗច្រើន ដង នេះគឺមកពីចំណាំឯផ្ទះសួរជាច្រើន ដែលផ្ទះ មកពីពិដាននិងជញ្ជាំងជុំវិញដែលមិនមែន ។ ចំណាំឯ ផ្ទះសួរដែលអ្នកឮរំលឹយ៉ាងយូរហៅថា សួរខ្មែរ ។




#### 1.1. ពិសោធន៍ងាយៗ

យើងយកបំពង់ពីរដូចគ្នាដែលធ្វើពីប្លាស្ទិច ឬក៏ក្រដាសកាតុង ។ យើងយកបន្ទះលោហៈ ឬក៏ បន្ទះឈើមករៀបចំដំឡើងវាដូចបង្ហាញក្នុងរូប ។


យើងដាក់នាឡិកាដើរដោយមេកានិច ឬក៏នាឡិកាប៉ោលនៅខាងចុងនៃបំពង់ក្រដាស ឬប្លាស្ទិច ហើយយើងដាក់ផ្ទៃប្រតិបត្តិចៀកនិងចុងម្ខាងទៀតនៃបំពង់មួយទៀត ។

ដាក់របាំងក្រាស់មួយនៅចន្លោះបំពង់ទាំងពីរ ធ្វើ  
 របៀបនេះដើម្បីឱ្យសូរតិកៗនៃនាឡិកាដាលដល់ត្រចៀក  
 យើងបានយ៉ាងច្បាស់តាមបំពង់។ យើងលៃតម្រូវមុំដែល  
 ផ្គុំឡើងដោយបំពង់ទី ២ និងរបាំងធ្វើយ៉ាងណាវាហូតដល់  
 ត្រចៀកយើងនូវសូរតិកៗនៃនាឡិកាវិភិតតែច្បាស់ថែម  
 ទៀត។ យើងនឹងឃើញថា នៅទីតាំងនោះ បំពង់ពីរផ្គុំ  
 បានមុំស្មើគ្នា។ ប្រសិនបើយើងយកកំណត់សំណត់ ឬក៏  
 ស្នោមកបាំងជំនួសបន្ទះលោហៈ ឬបន្ទះឈើវិញ សូរតិកៗនៃនាឡិកាដែលដាលមកដល់ត្រចៀកយើង  
 ឮពុំបានច្បាស់ល្អទេ។ ដូចនេះ វត្ថុខុសគ្នា ការបំផ្លាតសូរក៏ខុសគ្នាដែរ។




**1.2. អនុវត្តចំណាំងផ្កាតសួរ**

ចំណាំងផ្កាតសួរត្រូវបានគេយកទៅប្រើដើម្បី  
 វាស់ជម្រៅសមុទ្រ ឬមហាសមុទ្រ។ រលកសញ្ញាខ្លីនៃ  
 សួរដែលបញ្ជូនពីនាវាទៅបាតសមុទ្រ បន្ទាប់ពីសួរដាល  
 ប៉ះនឹងបាតសមុទ្រក៏ចាំងផ្កាតត្រឡប់មកនាវាវិញដូច  
 រូប។ យើងអាចដឹងពីល្បឿនសួរនៅក្នុងទឹកសមុទ្រនិង  
 រយៈពេលដែលសញ្ញាសួរទៅដល់បាតសមុទ្រនិងត្រឡប់  
 មកប្រភពដើមវិញ។ ដូចនេះ យើងអាចកំណត់ជម្រៅ  
 នៃសមុទ្របានយ៉ាងងាយស្រួលដោយប្រើរូបមន្ត :




$$2d = v \times t \text{ ឬ } d = \frac{1}{2} v \times t \text{ ។}$$

សត្វប្រចៀវក៏ប្រើចំណាំងផ្កាតសួរដើម្បីដឹងថា មានឧបសគ្គនៅពេលវាកំពុងហើរនិងក៏ប្រើ  
 ចំណាំងផ្កាតនៃសួរដើម្បីស្វែងរកសត្វល្អិត។ សត្វប្រចៀវបញ្ចេញសួរ ដែលមានប្រេកង់ខ្ពស់ (សញ្ញា  
 សួរមានរយៈពេលខ្លី)។ វាស្តាប់សួរខ្លួនដែលខ្វាតចេញមកពីឧបសគ្គ ឬសត្វល្អិតនៅលើគន្លងរបស់វា។  
 រយៈពេលដាលដោយសួរត្រឡប់មកវិញ អាចឱ្យវាប៉ាន់ស្មានពីចម្ងាយនៃប្រភពចាំងផ្កាតដូចរូប។



**2. របៀបវារសំលៀងសូរក្នុងខ្យល់តាមវិធីមិនផ្ទាល់ (វិធីចំណាំឯងឆ្នាំសួរ)**

សំភារៈ : ដុំឈើពីរសម្រាប់បង្កើតសូរ ក្រណាត់ម៉ែត្រ ម៉ែត្រមូរ ដ្យាក្រាម



ដំណើរការ :

- វាស់ចម្ងាយ  $d$  ដែលបង្កើតបានមុំកែងជាមួយជញ្ជាំង ។
- បង្កើតសូរយ៉ាងច្បាស់ដោយគោរពដុំឈើទាំងពីរនិងគ្នា ។ បង្កើតសូរឡើងវិញយ៉ាងទៀងទាត់ដើម្បីស្តាប់ចំណាំឯងឆ្នាំសួរ ។ ម្យ៉ាងវិញទៀត សូរលើកទី 2 ត្រួតស៊ីត្តាជាមួយនិងសូរផ្ទាល់មកពីជញ្ជាំងនៃសូរលើកទី 1 ។
- ក្រណាត់ម៉ែត្រត្រូវចាប់ផ្តើមចេញពីសូន្យ ។ រាប់ចំនួនសូរ 50 ដងទើបបញ្ឈប់ក្រណាត់ម៉ែត្រ ។
- ធ្វើជំហានទី ៣ ឡើងវិញ ដើម្បីរករយៈពេលមធ្យម ។

គណនារយៈពេល  $t$  នៃសូរនីមួយៗ ។ ទិន្នន័យក្នុងពិសោធន៍សម្រាប់  $d$  និង  $t$  គឺ

$$d = 100m, t = 0.61s \text{ ល្បឿនសូរក្នុងខ្យល់គឺ } v = \frac{\text{ចម្ងាយដែលសូរដាលបាន } (d)}{\text{ចន្លោះពេលរវាងសូរនីមួយៗ } (t)}$$

$$v = \frac{d}{t} \times 2 = \frac{2 \times 100m}{0.61s} = 328m/s \text{ ។}$$



### 3. សូរអ៊ុលត្រា

សូរអ៊ុលត្រា ជាសូរដែលមានប្រេកង់ធំជាងប្រេកង់នៃសូរសណ្តាប់ធ្នូរបស់មនុស្ស ។ ជាទូទៅ គេចាត់ថ្នាក់សូរដែលមានប្រេកង់លើសពី 20 000Hz ជាសូរអ៊ុលត្រា ។

#### 3.1. ការអនុវត្តសូរអ៊ុលត្រា

សូរអ៊ុលត្រាត្រូវបានគេយកទៅប្រើក្នុងវិស័យវេជ្ជសាស្ត្រដូចជា ការឆ្លុះពិនិត្យសរីរាង្គក្នុងខ្លួនមនុស្ស ការឆ្លុះមើលសុខភាពទារកក្នុងផ្ទៃជាដើម ។



សូរអ៊ុលត្រា

#### 3.2. សូរអ៊ុលត្រាក្នុងការសំអាត

អ្នកកាត់វ៉ែនតា អាចប្រើសូរអ៊ុលត្រា ដើម្បីលាងសំអាតវ៉ែនតា ។ ទឹកដែលនៅក្នុងធុងត្រូវបានភ្ជួរដោយសូរអ៊ុលត្រា លំញ័រនេះបានអង្រួនឱ្យធ្លុះផ្សេងៗដែលជាប់នឹងវ៉ែនតាធ្លាក់អស់ ។ គំនិតខាងលើនេះដែរគេអាចប្រើដើម្បីលាងសំអាតគ្រឿងអលង្ការ សម្លៀកបំពាក់ផងដែរ ។


បាច់សូរអ៊ុលត្រា (Ultrasonic Beams) ត្រូវបានប្រើក្នុងវិស័យសុខាភិបាលផ្នែកពេទ្យធ្មេញដូចជាក្នុងការសំអាតធ្មេញ ព្រោះលំញ័រសូរអ៊ុលត្រាធ្វើឱ្យកម្រិតក្រុមរធ្មេញធ្លាក់ជ្រុះអស់ ។ លំញ័រសូរអ៊ុលត្រាក៏បានប្រើដើម្បីសម្លាប់បាក់តេរីដែលមានក្នុងទឹកដោះតោដែរ ។

### មេរៀនសង្ខេប

- ចំណាំងផ្កាតនៃសូរ គឺជាសូរមួយដែលបានព្រាយពេលវាចាំងផ្កាតពីផ្ទៃរឹង ដូចជាច្រាំងថ្ម ចោទ ជញ្ជាំងខ្ពស់ៗ ។
- ចំណាំងផ្កាតនៃសូរដែលល្អយ៉ាងយូរហៅថា សូរខ្ល ។
- ចំណាំងផ្កាតនៃសូរត្រូវបានគេយកទៅប្រើដើម្បីវាស់ជម្រៅនៃសមុទ្រ ។
- សូរអ៊ុលត្រាជាសូរមួយដែលមានប្រេកង់ធំជាងប្រេកង់សូរសណ្តាប់ធ្នូរបស់មនុស្ស ។
- សូរអ៊ុលត្រាត្រូវបានគេយកទៅប្រើក្នុងវិស័យវេជ្ជសាស្ត្រ ដូចជាការឆ្លុះមើលសុខភាពទារកក្នុងផ្ទៃជាដើម ។


# សំណួរនិងសំហាត់

1. ដូចម្តេចហៅថា ចំណាំងផ្ទាត់សូរ ?
2. ដូចម្តេចហៅថា សូរខ្លះ ?
3. ចូររកឧទាហរណ៍ឱ្យបានពីរអំពីអង្គធាតុដែលបំផ្ទាត់សូរមិនបានល្អ ។
4. តើគេប្រើបាតុភូតអ្វីដើម្បីវាស់ជម្រៅសមុទ្រ ?
5. តើសត្វប្រចៀវធ្វើដូចម្តេចទើបដឹងថា មានឧបសគ្គនៅខាងមុខវា នៅពេលដែលកំពុងហើរ ?
6. ដូចម្តេចហៅថា សូរអ៊ុលត្រា ?
7. ចូររៀបរាប់ពីការអនុវត្តនៃសូរអ៊ុលត្រា ។
8. តើគេត្រូវអនុវត្តរូបមន្តដូចម្តេច ដើម្បីគណនាជម្រៅសមុទ្រ ?
9. តើរូបខាងក្រោមនេះចង់បង្ហាញពីអ្វី ?




10. បណ្តាអង្គធាតុខាងក្រោម  
 បន្ទះឈើ បន្ទះដែក កំណាត់សំពត់ បន្ទះកែវ ។ តើអង្គធាតុណាដែលបំផ្ទាត់សូរមិនបានល្អ ?

11. បុរសម្នាក់ឈរនៅចម្ងាយពីប្រាំងចោទនៃថ្មដូចរូប ។  
 គាត់ស្រែកបង្កូកខ្លាំងៗនិងឮចំណាំងផ្ទាត់នៃសូរ  
 ដែលត្រឡប់មកវិញនៅ 4s បន្ទាប់ ។ តើប្រាំងចោទ  
 នៃថ្មស្ថិតនៅចម្ងាយប៉ុន្មានពីបុរសនោះ បើល្បឿន  
 សូរក្នុងខ្យល់គឺ 330m/s ?



12. អ្នកស្ទង់ចម្ងាយទីតាំងនាវាម្នាក់ឈរនៅលើ  
 កោះមួយមានចម្ងាយ 300m ពីប្រាំងចោតនៃ  
 ផ្ទាំងថ្ម (ដូចរូប) ។ គាត់ឃើញនាវាមួយបោះ  
 យុត្តាធិការរវាងកោះនិងប្រាំងចោតនៃ  
 ផ្ទាំងថ្ម ។ សូរស៊ីផ្ទេរបស់នាវានោះបង្កឡើង  
 យ៉ាងខ្លាំងនិងត្រូវបានឮ 2 ដងក្នុងរយៈពេល  
 4s ។ គណនាចម្ងាយរវាងកោះនិងនាវា  
 នោះ ។ សន្មតថា ល្បឿនសូរស៊ីនិង 330m/s ។



**សំណួរលំហាត់ជំពូកទី៦**

- ចូរគូសសញ្ញា ✓ ក្នុងប្រអប់មុខខ្ញុំឡើយត្រូវតែមួយគត់
  - បណ្តាអង្គធាតុខាងក្រោម តើអង្គធាតុមួយណាដែលអាចឱ្យសូរដាលបានលឿនជាងគេ ?
 

<input type="checkbox"/> ក. ឈើ	<input type="checkbox"/> ខ. គ្រណាត់សើម
<input type="checkbox"/> គ. ខ្យល់	<input type="checkbox"/> ឃ. ដែក ។
  - បណ្តាមជ្ឈដ្ឋានខាងក្រោម តើមជ្ឈដ្ឋានមួយណាដែលមិនអាចដាលបាន ?
 

<input type="checkbox"/> ក. សុញ្ញកាស	<input type="checkbox"/> ខ. ខ្យល់
<input type="checkbox"/> គ. ទឹក	<input type="checkbox"/> ឃ. ដី ។
  - មនុស្សធម្មតាអាចស្តាប់ឮចំពោះសូរដែលមានប្រេកង់ពី
 

<input type="checkbox"/> ក. 10Hz និង 10KHz	<input type="checkbox"/> ខ. 20Hz និង 20KHz
<input type="checkbox"/> គ. 30Hz និង 30KHz	<input type="checkbox"/> ឃ. 40Hz និង 40KHz ។
  - បណ្តាអង្គធាតុខាងក្រោម តើមួយណាដែលអាចបំផ្លាតសូរបានល្អជាងគេ ?
 

<input type="checkbox"/> ក. ស្នោ	<input type="checkbox"/> ខ. កំណាត់រាំងនន
<input type="checkbox"/> គ. ដែកថែប	<input type="checkbox"/> ឃ. ក្រដាស ។
  - តើគេអាចគណនាជម្រៅសមុទ្របានយ៉ាងងាយដោយប្រើរូបមន្ត
 

<input type="checkbox"/> ក. $d = v \times t$	<input type="checkbox"/> ខ. $d = \frac{1}{2} v \times t$
<input type="checkbox"/> គ. $d = 2vt$	<input type="checkbox"/> ឃ. $d = \frac{v}{t}$ ។

II. ចូរបំពេញល្អនូវខាងក្រោមឱ្យបានត្រឹមត្រូវ

- 1 សូរកើតឡើងពី ..... នៃអង្គធាតុ ។
- 2 សូរត្រូវការ ..... ដើម្បីដាលពីកន្លែងមួយទៅកន្លែងមួយផ្សេងទៀត ។
- 3 សូរមិនអាចដាលឆ្លងកាត់ ..... បានទេ ។
- 4 សូរដាលឆ្លងកាត់ ..... បានលឿនជាង ..... និង ..... ។
- 5 ..... ជាឧបករណ៍ទទួលសូរនៃមនុស្សយើង ។
- 6 ប្រេកង់នៃសណ្តាប់ធ្នូមានតម្លៃពី ..... ទៅ ..... ។
- 7 កម្រិតអាំងតង់ស៊ីតេសូរមានខ្នាតគិតជា ..... ។
- 8 សូរដែលត្រូវឱ្យបំក្រោយ បន្ទាប់ពីវាចាំងប៉ះនឹងផ្ទៃរឹងហៅថា ..... ។
- 9 ដើម្បីវាស់ជម្រៅសមុទ្រគេប្រើ ..... នៃសូរ ។
- 10 សូរដែលមានប្រេកង់ធំជាងប្រេកង់នៃសូរសណ្តាប់របស់មនុស្សហៅថា ..... ។

III. សំណួរនិងលំហាត់

- 1 ចូររៀបរាប់ពីពិសោធន៍ងាយមួយដែលបង្ហាញថា សូរមិនអាចដាលឆ្លងកាត់សុញ្ញកាសបាន ។
- 2 ចូរពណ៌នាពីពិសោធន៍មួយដែលបញ្ជាក់ពីចំណាំងផ្ទាត់នៃសូរ ។
- 3 ហេតុអ្វីបានជាយើងនិយាយគ្នាក្នុងបន្ទប់ដែលមានបាំងរាំងនន្ទបានច្បាស់ល្អជាងបន្ទប់ដែលគ្មានបាំងរាំងនន្ទ ?
- 4 នាវាមួយបានបញ្ជូនសញ្ញាសូរចុះទៅរកបាតសមុទ្រ ហើយបានទទួលសូរខ្លួនមកវិញបន្ទាប់ពីមួយវិនាទីក្រោយមក ។ តើជម្រៅសមុទ្រនៅកន្លែងនោះស្មើនឹងប៉ុន្មាន ? (បើល្បឿននៃសូរនៅក្នុងទឹកគឺ  $1430\text{m/s}$ )
- 5 បុរសម្នាក់នៅឈរស្រែកនៅចម្ងាយមួយពីមុខប្រាំងថ្មខ្ពស់ គាត់បានឮសូរខ្លួនរាល់  $1.2\text{s}$  ម្តង ។ គេដឹងថា ល្បឿនសូរក្នុងខ្យល់គឺ  $340\text{m/s}$  ។ គណនាចម្ងាយពីទីតាំងដែលគាត់ឈរទៅប្រាំងថ្ម ។